


Vinay Avasthi Sahib Bhuwan Vani Trust Donations



cat- 26171

01- 01- 12



आँधी
जलशङ्क (प्रकाश)

बाल



परिचय



जन्म—माघ शुक्ल द्वादशी सं० १९४६

मृत्यु—कार्तिक शुक्ल एकादशी सं० १९९४

“सुँघनीसाहु” के नाम से प्रसिद्ध काशी के एक प्रतिष्ठित, धनी और उदार घराने में श्री जयशङ्कर प्रसाद जी का जन्म हुआ था।

प्रसाद जी ने अंग्रेजी की शिक्षा ८ वें दर्जे तक स्कूल में पाई थी। परन्तु घर पर उन्हें अंग्रेजी, हिन्दी, उर्दू और संस्कृत की अच्छी शिक्षा मिली। उस समय के काशी के अच्छे कवियों के सत्सङ्ग से बाल्यकाल से ही उनकी कविता के प्रति रुचि जागृत हो गई थी।


पन्द्रह वर्ष की उम्र से वे लिखने लगे थे। संवत् १९६३ में ‘भारतेन्दु’ में प्रथम बार उनकी कविता प्रकाशित हुई। इसके बाद ‘उन्हीं’ की प्रेरणा से निकले ‘इन्दु’ मासिक में नियमित रूप से उनकी कविता, कहानी, नाटक और निबन्ध प्रकाशित होने लगे।

प्रसाद जी ने नवीन युग का द्वार हिन्दी में खोला था। वे कविता की नवीन धारा के प्रवर्तक और उसके सर्वमान्य श्रेष्ठ कवि थे। हिन्दी के नाटक-साहित्य में उनकी देन सब से अधिक है और वे हिन्दी के सर्वश्रेष्ठ नाटककार के रूप में भी प्रख्यात हैं। कथा-साहित्य भी उनसे कीर्तिमान बना है। १९११ से, जब हिन्दी के अपने मौलिक कहानी लेखक नहीं थे, तब से उसके भण्डार को उन्होंने भरा है। कथा-साहित्य में प्रसाद-स्कूल, अपनी विशिष्ट शैली के कारण, अपना एक अलग ऊँचा स्थान रखता है। साहित्य के इन विविध अङ्गों की पूर्ति के साथ-साथ उन्होंने साहित्य तथा खोज सम्बन्धी निबन्ध भी लिखे हैं, जिनका स्थान साहित्य में बहुत ऊँचा है।

(आँधी)



891.43



Jasankar parsad.

जयशङ्करप्रसाद


भारती-भण्डार
लीडर प्रेस, इलाहाबाद

Bharti Bandar-
Allahabad

acc. no: 15353.

Rs 2-2-0

27/5



तृतीय संस्करण

वि० २००१

मूल्य—२)

48301
J2014

मुद्रक—

विश्वनाथ प्रसाद

ज्ञानमण्डल यन्त्रालय बनारस २२७७

निवेदन

(प्रथम संस्करण से)

हिन्दी-साहित्य प्रेमियों को 'प्रसाद' जी का परिचय देने की आवश्यकता अब नहीं है। वह अपनी कृतियों के कारण अशांति यशार्जन कर चुके हैं। कविता, कहानी, उपन्यास, नाटक और थोड़े बहुत अन्वेषणात्मक लेखों के रूप में जो कुछ उन्होंने अपनी मातृ-भाषा के भण्डार में अर्पित किया है, वह हिन्दी-साहित्य के गर्व की वस्तु है। हमारे स्थायी-साहित्य-निधि में उन्होंने ही सबसे अधिक विभूति भरी है। आज जहाँ हमारे अर्वाचीन साहित्य में भारतीय आत्मा के प्रत्यक्ष प्रतिकूल पाश्चात्य कला अपना घर बनाती चली जा रही है, वहाँ उन्होंने अपने प्रौढ़ प्रतिभा-बल से शुद्ध भारतीय प्राण भरने की चेष्टा की है; किन्तु ऐसा करके भी वे आदर्शवाद के पीछे—साहित्य के मूल को भूल कर—दौड़ते नहीं दिखलाई पड़ते। उनके पात्र अपनी मनुष्यता और संस्कृति के कारण कुछ ऊँचे दिखलाई पड़ते हैं। परन्तु इसमें निर्माण नहीं, उनका स्वाभाविक गठन है। साहित्य जिस तीव्र अनुभूति का भूखा है, 'प्रसाद' जी ने उसकी अपने हृदय के बड़े कोमल उपकरणों से तृप्ति की है।

आँधी उनकी सबसे नवीन गल्प-रचना है। इसके साथ दस और श्रेष्ठ कहानियाँ दी गई हैं, जो समय-समय पर प्रकाशित भी हो चुकी हैं। 'प्रसाद' जी कहानी-साहित्य में अपना एक विशेष स्थान रखते हैं। उन्होंने केवल 'वस्तु' का प्रसार नहीं किया; अपितु एक विशेष मनोभाव कहीं मानव-चरित्र की एक विशेष धारा और कहीं केवल आकस्मिक घटनाओं से उत्पन्न परिस्थिति

में बहते जीवन को अपनी लेखनी से उठाया है। इसमें उनकी इन सब तरह की कहानियों का संग्रथन हो सका है। इसलिये अपने युग के श्रेष्ठ लेखक की ऐसी सुन्दर और सर्वाङ्गपूर्ण कृति उपस्थित करते हुए, हमें हर्ष से अधिक गर्व का अनुभव हो रहा है।

—प्रकाशक ।

सूची

१—आँधी	१
२—मधुआ	२८
३—दासी	३४
४—घीसू	५१
५—बेड़ी	५६
६—व्रतभंग	५९
७—ग्रामगीत	६७
८—विजया	७१
९—अमिट-स्मृति	७४
१०—नीरा	७७
११—पुरस्कार	८१

आँधी

चन्दा के तट पर बहुत से छतनारे वृक्षों की छाया है ; किन्तु मैं प्रायः मुचकुन्द के नीचे ही जाकर टहलता, बैठता और कभी-कभी चाँदनी में ऊँघने भी लगता । वहीं मेरा विश्राम था । वहाँ मेरी एक सहचरी भी थी; किन्तु वह कुछ बोलती न थी । वह रहट्टों की बनी हुई मूसदानी सी एक झोपड़ी थी, जिस के नीचे पहले सथिया मुसहरिन का मोटा-सा काला लड़का पेट के बल पड़ा रहता था । दोनों कलाइयों पर सिर टेके हुए भगवान की अनन्त करुणा को प्रणाम करते हुए उस का चित्र आँखों के सामने आ जाता । मैं सथिया को कभी-कभी कुछ दे देता था ; पर वह नहीं के बराबर । उसे तो मजूरी करके जीने में सुख था । अन्य मुसहरों की तरह अपराध करने में वह चतुर न थी । उस को मुसहरों की बस्ती से दूर रहने में सुविधा थी । वह मुचकुन्द के फूल इकट्ठे करके बेचती । सेमर की रुई बीन लेती, लकड़ी के गट्टे बटोर कर बेचती और उसके इन सब व्यापारों में कोई और सहायक न था । एक दिन वह मर ही तो गई । तब भी कलाई पर से सिर उठा कर, करवट बदल कर अँग-ड़ाई लेते हुए कलुवा ने केवल एक जँभाई ली थी । मैंने सोचा—स्नेह, माया, ममता इन सबों की भी एक घरेलू पाठशाला है । जिस में उत्पन्न हो कर शिशु धीरे-धीरे इन के अभिनय की शिक्षा पाता है । उस की अभिव्यक्ति के प्रकार और विशेषता से वह आकर्षक होता है सही ; किन्तु, माया-ममता किस प्राणी के हृदय में न होगी ! मुसहरों को पता लगा—वे कल्लू को ले गये । तब से इस स्थान की निर्जनता पर गरिमा का एक और रङ्ग चढ़ गया ।

मैं अब भी तो वहीं पहुँच जाता हूँ । बहुत धूम-फिर कर भी जैसे मुचकुन्द की छाया की ओर खिंच जाता हूँ । आज के प्रभात में कुछ अधिक सरसता थी । मेरा हृदय हलका-हलका-सा हो रहा था । पवन में मादक सुगन्ध और शीतलता थी । ताल पर नाचती हुई लाल-लाल किरनें वृक्षों के अन्तराल से बड़ी सुहावनी लगती थीं । मैं परजाते के

सौरभ में अपने सिरको धीरे-धीरे हिलाता हुआ कुछ गुन-गुनाता चला जा रहा था। सहसा मुचकुन्द के नीचे मुझे धूँआ और कुछ मनुष्यों की चहल-पहल का अनुमान हुआ। मैं कुतूहल से उसी ओर बढ़ने लगा।

वहाँ कभी एक सराय भी थी, अब उसका ध्वंश बच रहा था। दो-एक कोठरियाँ थीं; किन्तु पुरानी प्रथा के अनुसार अब भी वहाँ पर पथिक ठहरते।

मैंने देखा, कि मुचकुन्द के आस-पास दूर तक एक विचित्र जमावड़ा। अद्भुत शिविरों की पाँति में वहाँ पर कानन-चरों; बिना घरवालों की बस्ती बसी हुई है।

सृष्टि को आरम्भ हुए कितना समय बीत गया; किन्तु इन अभागों को कोई पहाड़ की तलहटी या नदी की घाटी बसाने के लिए प्रस्तुत न हुई और न इन्हें कहीं घर बनाने की सुविधा ही मिली। वे आज भी अपने चलते फिरते घरों को जानवरों पर लादे हुए घूमते ही रहते हैं। मैं सोचने लगा—ये सभ्य मानव-समाज के विद्रोही हैं, तो भी इन का एक समाज है। सभ्य संसार के नियमों को कभी न मान कर भी इन लोगों ने अपने लिए नियम बनाये हैं। किसी भी तरह जिनके पास कुछ है उन से ले लेना और स्वतंत्र हो कर रहना। इनके साथ सदैव आज के संसार के लिये विचित्रता-पूर्ण संग्रहालय रहता है। ये अच्छे घुड़सवार और भयानक व्यापारी हैं। अच्छा, ये लोग कठोर परिश्रमी और संसार-यात्रा के उपयुक्त प्राणी हैं। फिर इन लोगों ने कहीं बसना, घर बनाना क्यों नहीं पसन्द किया?—मैं मन-ही-मन सोचता हुआ धीरे-धीरे उन के पास होने लगा। कुतूहल ही तो था। आज तक इन लोगों के सम्बन्ध में कितनी ही बातें सुनता आया था। जब निर्जन चन्दा का ताल मेरे मनोविनोद की सामग्री हो सकती है, तब आज उस का बसा हुआ तट मुझे क्यों न आकर्षित करता। मैं धीरे-धीरे मुचकुन्द के पास पहुँच गया। उस की एक डाल से बँड़ा हुआ एक सुन्दर बछेड़ा हरी-हरी दूब खा रहा था और लहँगा कुरता पहने रूमाल सिर से बाँधे हुए एक लड़की उस की पीठ सूखे घासों के मुट्टे से मल रही थी। मैं रुक कर देखने लगा। उस ने पूछा—बोड़ा लोगे बाबू।

नहीं—कहते हुए मैं आगे बढ़ा था, कि एक तरुणी ने झोपड़े से सिर निकाल कर देखा। वह बाहर निकल आई। उसने कहा—आप पढ़ना जानते हैं?

हाँ, जानता तो हूँ।

हिन्दुओं की चिट्ठी आप पढ़ लेंगे ?

मैं उसके सुन्दर मुख को कला की दृष्टि से देख रहा था। कला की दृष्टि ; ठीक तो बौद्ध-कला, गान्धार-कला, द्रविड़ों की कला इत्यादि नाम से भारतीय मूर्ति सौन्दर्य के अनेकों विभाग जो हैं। जिस से गढ़न का अनुमान होता है, मेरे एकान्त जीवन को बिताने की सामग्री में इस तरह का जड़ सौन्दर्य बोध भी एक स्थान रखता है। मेरा हृदय सजीव प्रेम से कभी आलुत नहीं हुआ था। मैं इस मूक सौन्दर्य से हो कभी-कभी अपना मनोविनोद कर लिया करता। चिट्ठी पढ़ने की बात पृष्ठने पर भी मैं अपने मन में निश्चय कर रहा था, कि यह वास्तविक गान्धार-प्रतिमा है या ग्रीस और भारत का इस सौन्दर्य में समन्वय है।

वह झुंझला कर बोली—क्या नहीं पढ़ सकोगे ?

चश्मा नहीं है—मैंने सहसा कह दिया। यद्यपि मैं चश्मा नहीं लगाता, तो भी स्त्रियों से बोलने में न-जानें क्यों मेरे मन में हिचक होती है। मैं उन से डरता भी था क्योंकि सुना था कि वे किसी वस्तु को बेचने के लिए प्रायः इस तरह तंग करती हैं, कि उन से दाम पृष्ठने-वाले को लेकर ही छूटना पड़ता है। इस में उनके पुरुष लोग भी सहायक हो जाते हैं तब वह बेचारा गाहक और भी झंझट में फँस जाता। मेरी सौन्दर्य की अनुभूति विलीन हो गई। मैं अपने दैनिक जीवन के अनुसार टहलने का उपक्रम करने लगा ; किन्तु वह सामने अचल प्रतिमा की तरह खड़ी हो गई। मैंने कहा—क्या है।

चश्मा चाहिये ? मैं ले आती हूँ।

ठहरो, ठहरो, मुझे चश्मा न चाहिये।

कह कर मैं सोच रहा था कि कहीं मुझे खरीदना न पड़े। उसने पूछा—तब तुम पढ़ सकोगे कैसे ?

मैंने देखा कि बिना पड़े मुझे छुट्टी न मिलेगी। मैंने कहा—ले आओ देखूँ सम्भव है कि पढ़ सकूँ।—उस ने अपनी जेब से एक बुरी तरह मुड़ा हुआ पत्र निकाला। मैं उसे लेकर मन-ही-मन पढ़ने लगा।

लैला.....।

तुमने जो मुझे पत्र लिखा था, उसे पढ़ कर मैं हंसा भी और दुःख तो हुआ ही। हँसा इसलिये कि तुमने दूसरे से अपने मन का ऐसा खुला हुआ हाल क्यों कह दिया। तुम कितनी भोली हो ! क्या तुम को ऐसा पत्र दूसरे से लिखवाते हुए हिचक न हुई। तुम्हारा घूमनेवाला परिवार ऐसी बातों को सहन करेगा ? क्या इन प्रेम की बातों में तुम

गम्भीरता का तनिक भी अनुभव नहीं करती हो ? और दुखी इसलिये हुआ कि तुम मुझ से प्रेम करती हो । यह कितनी भयानक बात है । मेरे लिये भी और तुम्हारे लिये भी । तुम ने मुझे निमन्त्रित किया है प्रेम के स्वतंत्र साम्राज्य में घूमने के लिये, किन्तु तुम नहीं जानती हो कि मुझे जीवन की ठोस झंझटों से छुट्टी नहीं । घर में मेरी स्त्री है, तीन-तीन बच्चे हैं, उन सबों के लिये मुझे खटना पड़ता है, काम करना पड़ता है । यदि वैसा न भी होता तो भी क्या मैं तुम्हारे जीवन को अपने साथ घसीटने में समर्थ होता ! तुम स्वतंत्र बन-विहंगिनी और मैं एक हिन्दू गृहस्थ, अनेकों रुकावटें, बीसों बन्धन । यह सब असम्भव है ॥ तुम भूल जाओ जो स्वप्न तुम देख रही हो, उस में केवल हम और तुम हैं । संसार का आभास भी नहीं । मैं संसार में एक दिन और जीर्ण सुख लेते हुए जीवन की विभिन्न अवस्थाओं का समन्वय करने का प्रयत्न कर रहा हूँ । न-मालूम कब से मनुष्य इस भयानक सुख का अनुभव कर रहा है । मैं उन मनुष्यों में अपवाद नहीं हूँ । क्योंकि यह सुख भी तुम्हारे स्वतंत्र सुख की सन्तति है । वह आरम्भ है, यह परिणाम है । फिर भी घर बसाना पड़ेगा । फिर वही समस्याएँ सामने आवेंगी । तब तुम्हारा यह स्वप्न भङ्ग हो जायगा । पृथ्वी ठोस और कंकरीली रह जायगी । फूल हवा में बिखर जायँगे । आकाश का विराट मुख समस्त आलोक को पी जायगा । अन्धकार केवल अन्धकार में झुझलाहट भरा पश्चात्ताप, जीवन को अपने डंकों से क्षत विक्षत कर देगा । इसलिये लैला ! भूल जाओ । तुम चारयारी बेचती हो । उस से सुना है, चोर पकड़े जाते हैं । किन्तु अपने मन का चोर पकड़ना कहीं अच्छा है । तुम्हारे भीतर जो तुम को चुरा रहा है, उसे निकाल बाहर करो । मैं ने तुमसे कहा था कि बहुत से ऐसे पुराने सिक्के खरीदूँगा, तुम अब की बार पश्चिम जाओ तो खोज कर ले आना । मैं उन्हें अच्छे दामों पर ले लूँगा । किन्तु तुम को खरीदना अपने को बेचना है । इसलिये मुझ से प्रेम करने की भूल तुम न करो ।

हाँ अब कभी इस तरह पत्र न भेजना क्योंकि वह सब व्यर्थ है ।

रामेश्वर

मैं एक साँस में पत्र पढ़ गया तब तक लैला मेरा मुँह देख रही थी । मेरा पढ़ना कुछ ऐसा ही हुआ, जैसे ; लोग सपने में बराते हैं । मैंने उस की ओर देखते हुए वह कागज उसे लौटा दिया । उस ने पूछा— इस का मतलब ?

मतलब ! वह फिर किसी समय बताऊँगा । अब मुझे जलपान करना है । मैं जाता हूँ ।—कहकर मैं मुड़ा ही था कि उसने पूछा—आपका घर बाबू !—मैं ने चन्दा के किनारे अपने सफेद बैंगले को दिखा दिया । लैला पत्र हाथ में लिये वहीं खड़ी रही । मैं अपने बैंगले की ओर चला । मन में सोचता जा रहा था । रामेश्वर ! वही तो रामेश्वरनाथ वर्मा ! क्यूरियो मर्चेट ! उसी की लिखावट है । वह तो मेरा परिचित है । मित्र मान लेने में मेरे मन को एक तरह की अड़चन है । इसलिये मैं प्रायः अपने कहे जानेवाले मित्रों को भी जब अपने मन में संशोधन करता हूँ, परिचित ही कह कर ! सो भी जब इतना माने बिना काम नहीं चलता । मित्र मान लेने पर मनुष्य उस से शिवि के समान आत्मत्याग, बोधिसत्व के सदृश सर्वस्व समर्पण की जो आशा करता है और उस की शक्ति की सीमा को तो प्रायः अतिरञ्जित देखता है । वैसी स्थिति में अपने को डालना मुझे पसन्द नहीं । क्योंकि जीवन का हिसाब-किताब उस काल्पनिक गणित के आधार पर रखने का मेरा अभ्यास नहीं, जिसके द्वारा मनुष्य सब के ऊपर अपना पावना ही निकाल लिया करता है ।

अकेले जीवन के नियमित व्यय के लिये साधारण पूँजी का व्याज मेरे लिये पर्याप्त है । मैं सुखी विचरता हूँ ! हाँ, मैं जलपान करके कुरसी पर बैठा हुआ अपनी डाक देख रहा था । उस में एक लिफाफा ठीक उन्हीं अक्षरों में लिखा हुआ—जिसमें लैला का पत्र था—निकला । मैं उत्सुकता से खोल कर पढ़ने लगा ।

भाई श्रीनाथ !

तुम्हारा समाचार बहुत दिनों से नहीं मिला । तुम्हें यह जान कर प्रसन्नता होगी कि हम लोग दो सप्ताह के भीतर तुम्हारे अतिथि होंगे । चन्दा की वायु हम लोगों को खींच रही है । मित्रा तो तंग कर ही रहा है, उस की माँ को और भी उत्सुकता है । उन सबों को यही सूझी है, कि दिन भर ताल में डोंगी पर, भोजन न कर के हवा खाँयेंगे और पानी पीयेंगे । तुम्हें कष्ट तो न होगा ?

तुम्हारा—रामेश्वर

पत्र पढ़ लेने पर जैसे एक कुतूहल मेरे सामने नाचने लगा । रामेश्वर के परिवार का स्नेह, उन के मधुर झगड़े ; मान-मनौवल—समझौता और अभाव में भी सन्तोष ; कितना सुन्दर ! मैं कल्पना करने लगा । रामेश्वर एक सफल कदम्ब है, जिस के ऊपर मालती की लता अपने सैकड़ों उलझनों से, आनन्द की छाया और आलिङ्गन का स्नेह-सुरभि ढाल रही है ।

रामेश्वर का ब्याह मैंने देखा था। रामेश्वर के हाथ के ऊपर मालती की पीली हथेली जिसके ऊपर जलधारा पड़ रही थी। सचमुच यह सम्बन्ध कितना शीतल हुआ। उस समय मैं हँस रहा था, बालिका मालती और किशोर रामेश्वर ! हिन्दू-समाज का यह परिहास—यह भीषण मनोविनोद ! तो भी मैं ने देखा, कहीं भूचाल नहीं हुआ—कहीं ज्वालामुखी नहीं फूटी। बहिया ने कोई गाँव बहाया नहीं। रामेश्वर और मालती अपने सुख की फसल हरसाल काटते हैं।.....मैं ने जो सोचा—अभी अभी जो विचार मेरे मन में आया वह न लिखूँगा। मेरी क्षुद्रता जलन के रूप में प्रगट होगी। किन्तु मैं सच कहता हूँ, मुझे रामेश्वर से जलन नहीं तो भी मेरे उस विचार का मिथ्या अर्थ लोग लगा ही लेंगे। आज कल मनोविज्ञान का युग है न। प्रत्येक मनो-वृत्तियों के लिये हृदय को कबूतर का दरवा बना डाला है। इन के लिये सफेदा, नीला, सुर्खा का श्रेणी विभाग कर लिया गया है। उतनी प्रकार की मनोवृत्तियों को गिनकर वर्गीकरण कर लेने का साहस भी होने लगा है।

तो भी मैंने उस बात को सोच ही लिया। मेरे साधारण जीवन में एक लहर उठी। प्रसन्नता की स्निग्ध लहर ! पारिवारिक सुखों से लिपटा हुआ, प्रणय कलह देखूँगा ; मेरे दायित्व-विहीन जीवन का वह मनोविनोद होगा। मैं रामेश्वर को पत्र लिखने लगा।

भाई रामेश्वर !

तुम्हारे पत्र ने मुझ पर प्रसन्नता की वर्षा की है। मेरे शून्य जीवन को आनन्द कोलाहल से, कुछ ही दिनों के लिये सही, भर देने का तुम्हारा प्रयत्न, मेरे लिये विशेष सुख का कारण होगा। तुम अवश्य आओ और सब को साथ लेकर आओ !

तुम्हारा—श्रीनाथ

पुनश्च :—

बंबई से आते हुये सूरन अवश्य लेते आना ! यहाँ वैसा नहीं मिलता। सूरन की तरकारी की गरमी में ही तुम लोग चन्दा की ठंडी हवा झेल सकोगे और साथ-साथ अपनी चलती-फिरती दूकान का एक बक्स ! जिस पर हम लोगों की बात-चीत की परम्परा लगी रहे।

श्रीनाथ

X

X

X

X

दोपहर का भोजन कर लेने के बाद मैं थोड़ी देर अवश्य लेटता हूँ। कोई पूछता है, तो कह देता हूँ, कि यह निद्रा नहीं भाई तन्द्रा है। स्वास्थ्य को मैं उसे अपने आराम से चलने देता हूँ। चिकित्सकों से सलाह पूछ कर उसमें छेड़-छाड़ करना मुझे ठीक नहीं जँचता। सच बात तो यह है, कि मुझे वर्तमान युग की चिकित्सा में वैसा ही विश्वास है; जैसे पाश्चात्य पुरातत्त्वज्ञों की खोज पर। जैसे वे साँची और अमरावती के स्तम्भ तथा शिल्प के चिह्नों में वस्त्र पहनी हुई मूर्तियों को देख कर, ग्रीक शिल्प-कला का आभास पा जाते हैं और कल्पना कर बैठते हैं, कि भारतीय बौद्ध कला ऐसी हो ही नहीं सकती, क्योंकि वे कपड़ा पहनना जानते ही न थे। फिर चाहे आप त्रिपिटक से ही प्रमाण क्यों न दें, कि बिना अन्तर्वासक चीवर इत्यादि के भारत का कोई भिक्षु भी नहीं रहता था। पर वे कब माननेवाले। वैसे ही चिकित्सक के पास सिर में दर्द होने की दवा खोजने गये, कि वह पेट से उसका सम्बन्ध जोड़ कर कोई रेचक औषधि दे ही देगा। बेचारा कभी न सोचेगा कि कोई गम्भीर विचार करते हुए, जीवन की किसी कठिनाई से टकराते रहने से भी सिर में पीड़ा हो सकती है। तो भी मैं हल्की-सी तन्द्रा केवल तबियत बनाने के लिये ले ही लेता।

शरद-काल की उजली धूप ताल के नीले जल पर फैल रही थी। आँखों में चकाचौंधी लग रही थी। मैं कमरे में पड़ा अँगड़ाई ले रहा था। दुलारे ने आकर कहा—ईरानी—नहीं नहीं बलूची आये हैं।—मैंने पूछा—कैसे ईरानी और बलूची?

वही जो मूंगा, फीरोजा, चारयारी बेचते हैं, सिर में रुमाल बांधे हुए।

मैं उठ खड़ा हुआ, दालान में आकर देखता हूँ, तो एक बीस बरस के युवक के साथ लैला! बगल में चमड़े का बेग, पीठ पर चोटी, छोट का रुमाल। एक निराला आकर्षक चित्र! लैला ने हँसकर पूछा—बाबू चारयारी लोगे?

चारयारी?

हाँ बाबू! चारयारी! इसके रहने से इसके पास सोना अशर्फी रहेगा। थैली कभी खाली न होगी और बाबू! इस से चोरी का माल बहुत जल्द पकड़ा जाता है।

साथ ही युवक ने कहा—ले लो बाबू! असली चारयारी; सोना का चारयारी! एक बाबू के लिये लाया था। वह मिला नहीं।

मैं अब तक उन दोनों की सुरमीली आँखों को देख रहा था सुरमे का घेरा गोरे-गोरे मुँह पर आँख की विस्तृत सत्ता का स्वतन्त्र साक्षी था। पतली लम्बी गर्दन पर खिलौने-सा मुँह टपाटप बोल रहा था ! मैं ने कहा—मुझे तो चारयारी नहीं चाहिये।

किन्तु वहाँ सुनता कौन है, दोनों सीढ़ी पर बैठ गये थे और लैला अपना बेग खोल रही थी। कई पोटलियाँ निकलीं, सहसा लैला के मुँह का रंग उड़ गया। वह घबराकर कुछ अपनी भाषा में कहने लगी। युवक उठ खड़ा हुआ। मैं कुछ न समझ सका। वह चला गया। अब लैला ने मुस्कराते हुए, बेग में से वही पत्र निकाला। मैंने कहा—इसे तो मैं पढ़ चुका हूँ।

इसका मतलब !

वह तुम्हारी चारयारी खरीदने फिर आवेगा। यही दूस में लिखा है—मैं ने कहा।

बस ! इतना ही !

और भी कुछ है।

क्या बाबू ?

और जो उस ने लिखा है, वह मैं नहीं कह सकता—

क्यों बाबू ? क्यों न कह सकोगे ? बोलो।

लैला की वाणी में पुचकार, दुलार, झिड़की और आशा थी।

वह सब बात मैं नहीं.....

बीच में ही बात काट कर उस ने कहा—नहीं क्यों ? तुम जानते हो, नहीं बोलोगे ?

उस ने लिखा है, मैं तुम को प्यार करता हूँ।

लिखा है बाबू !—लैला की आँखों में स्वर्ग हँसने लगा ! वह फुरती से पत्र मोड़ कर रखती हुई हँस ने लगी। मैं ने अपने मन में कहा—अब यह पूछेगी, वह कब आवेगा ? कहाँ मिलेगा—किन्तु लैला ने यह सब कुछ नहीं पूछा। वह सीढ़ियों पर अर्द्धशयनावस्था में, जैसे कोई सुन्दर सपना देखती हुई मुस्करा रही थी। युवक दौड़ता हुआ आया ; उस ने अपनी भाषा में कुछ घबड़ा कर कहा—पर लैला लेटे ही लेटे कुछ बोली। युवक भी बैठ गया। लैला ने मेरी ओर देखकर कहा—तो बाबू ! वह आवेगा। मेरी चारयारी खरीदेगा। गुल से भी कह दो।—मैं ने समझ लिया, कि युवक का नाम गुल है। मैंने कहा—हाँ वह

तुम्हारी चारयारी खरीदने आवेगा। गुल ने लैला की ओर प्रसन्न दृष्टि से देखा।

परन्तु मैं, जैसे भयभीत हो गया। अपने ऊपर सन्देह होने लगा। लैला सुन्दरी थी, पर उस के भीतर भयानक राक्षस की आकृति थी या देवमूर्ति ! यह बिना जाने मैंने क्या कह दिया ! इस का परिणाम भीषण भी हो सकता है। मैं सोचने लगा। रामेश्वर को मित्र तो मैं मानता नहीं, किन्तु मुझे उस से शत्रुता करने का क्या अधिकार है।

X

X

X

चन्दा के दक्षिणी तट पर ठीक मेरे बँगले के सामने एक पाठशाला थी। उस में एक सिंहाली सज्जन रहते थे। न जाने कहाँ-कहाँ से उन को चन्दा मिलता था। वे पास-पड़ोस के लड़कों को बुलाकर पढ़ने के लिये बिठाते थे। दो मास्टरों को वेतन देते थे। उन का विश्वास था कि चन्दा का तट किसी दिन तथागत के पवित्र चरण चिह्नों से अंकित हुआ था, वे आज भी उन्हें खोजते थे। बड़े शान्त प्रकृति के जीव थे। उन का श्यामल शरीर, कुंचित केश, तीक्ष्ण दृष्टि, सिंहली विशेषता से पूर्ण विनय मधुर वाणी और कुछ-कुछ मोटे अधरों में चौबसों घंटे बसनेवाली हँसी, आकर्षण से भरी थी। मैं भी कभी-कभी जब जीभ में खुजलाहट होती वहाँ पहुँच जाता। आज की वह घटना मेरे गम्भीर विचार का विषय बन कर मुझे व्यस्त कर रही थी। मैं अपनी डोंगी पर बैठ गया। दिन अभी घन्टे डेढ़-घन्टे बाकी था। उस पार खेकर डोंगी ले जाते बहुत देर नहीं हुई। मैं पाठशाला और ताल के बीच के उद्यान को देख रहा था। खजूर और नारियल के ऊँचे-ऊँचे वृक्षों की जिस में निराली छटा थी। एक नया पीपल अपने चिकने सत्तों की हरियाली में झूम रहा था। उस के नीचे शिला पर प्रज्ञासारिथि बैठे थे। नाव को अटका कर मैं उनके समीप पहुँचा। अस्त होनेवाले सूर्यबिम्ब की रंगोली किरणें उन के प्रशान्त मुख-मण्डल पर पड़ रही थी। दो-ढाई हजार वर्ष पहले का चित्र दिखाई पड़ा, जब भारत की पवित्रता हजारों कोस से लोगों को वासना दमन करना सीखने के लिये आमन्त्रित करती थी। आज भी आध्यात्मिक रहस्यों के उस देश में उस महती साधना का आशीर्वाद बचा है। अभी भी बोध-वृक्ष पनपते हैं ! जीवन की जटिल आवश्यकता को त्याग कर जब काषाय पहने सन्ध्या के सूर्य के रंग में रंग मिलाते हुये ध्यान-स्तिमित लोचन मूर्तियाँ अभी देखने में आती हैं, तब जैसे मुझे अपनी सत्ता का विश्वास होता है, और भारत की अपूर्वता का अनुभव होता है। अपनी

सत्ता का इसलिये कि मैं भी त्याग का अभिनय करता हूँ न ! और भारत के लिये तो मुझे पूर्ण विश्वास है, कि इस की विजय धर्म में है ।

अधरों में कुञ्चित हँसी, आँखों में प्रकाश भरे प्रज्ञासारथि ने मुझे देखते हुए कहा—आज मेरी इच्छा थी कि आप से भेंट हो ।

मैं ने हँसते हुए कहा—अच्छा हुआ, कि मैं प्रत्यक्ष ही आ गया । नहीं तो ध्यान में बाधा पड़ती ।

श्रीनाथजी ! मेरे ध्यान में आप के आने की सम्भावना न थी । तो भी आज एक विषय पर आप की सम्मति की आवश्यकता है ।

मैं भी कुछ कहने के लिये ही यहाँ आया हूँ । पहले मैं कहूँ कि आप ही आरम्भ करेंगे ?

सथिया के लड़के कल्लू के सम्बन्ध में तो आप को कुछ नहीं कहना है ? मेरे बहुत कहने पर मुसहरों ने उसे पढ़ने के लिये मेरी पाठशाला में रख दिया है और उस के पालन के भार से अपने को मुक्त कर लिया । अब वह सात बरस का हो गया है । अच्छी तरह खाता पीता है । साफ-सुथरा रहता है । कुछ-कुछ पढ़ता भी है !—प्रज्ञासारथि ने कहा ।

चलिये अच्छा हुआ ! एक रास्ते पर लग गया । फिर जैसा उस के भाग्य में हो । मेरा मन इन घरेलू बन्धनों में पड़ने के लिये विरक्त-सा है, फिर भी न-जाने क्यों कल्लू का ध्यान आ ही जाता है ।—मैंने कहा ।

तब तो अच्छी बात है, आप इस कृत्रिम विरक्ति से ऊब चले हैं, तो कुछ काम करने लगिये । मैं भी घर जाना चाहता हूँ । न हो तो पाठशाला ही चलाइये ।—कहते हुए प्रज्ञासारथि ने मेरी ओर गम्भीरता से देखा ।

मेरे मन में हलचल हुई । मैं एक बकवादी मनुष्य ! किसी विषय पर गम्भीरता का अभिनय करके थोड़ी देर तक सफल वाद-विवाद चला देना और फिर विश्राम करना ; इतना ही तो मेरा अभ्यास था । काम करना किसी दायित्व को सिर पर लेना ; असम्भव ! मैं चुप रहा । वह मेरा मुँह देख रहे थे । मैं चतुरता से निकल जाना चाहता था । यदि मैं थोड़ी देर और भी उसी तरह सजाटा रखता तो मुझे हाँ या नहीं कहना ही पड़ता । मैं ने विवादवाला चुटकुला छेड़ ही तो दिया ।

आप तो विरक्त भिक्षु हैं । अब घर जाने की आवश्यकता कैसे आ पड़ी :

भिक्षु !—आश्चर्य से प्रज्ञासारथि ने कहा ।—मैं तो ब्रह्मचर्य में हूँ । विद्याभ्यास और धर्म का अनुशीलन कर रहा हूँ । यदि मैं चाहूँ

तो प्रव्रज्या ले सकता हूँ, नहीं तो गृही बनने में कोई धार्मिक आपत्ति नहीं। सिंहल में तो यही प्रथा प्रचलित है। मेरे विचार से यही प्राचीन आर्य्य-प्रथा भी थी ! मैं गार्हस्थ्य जीवन से परिचित होना चाहता हूँ।

तो आप ब्याह करेंगे ?

क्यों नहीं ; वही करने तो जा रहा हूँ।

देखता हूँ, स्त्रियों पर आपको पूर्ण विश्वास है।

अविश्वास करने का कारण ही क्या है ? इतिहास में, आख्यायिकाओं में कुछ स्त्रियों और पुरुषों का दुष्ट चरित्र पढ़ कर मुझे अपने और अपनी भावी सहधर्मिणी पर अविश्वास कर लेने का कोई अधिकार नहीं। प्रत्येक व्यक्ति को अपनी परीक्षा देनी चाहिये।

विवाहित जीवन ! सुखदायक होगा ?—मैंने पूछा।

किसी कर्म को करने के पहले उस में सुख की ही खोज करना क्या अत्यन्त आवश्यक है ? सुख तो धर्माचरण से मिलता है। अन्यथा संसार तो दुःखमय है ही ! संसार के कर्मों की धार्मिकता के साथ करने में सुख की ही संभावना है।

किन्तु ब्याह—जैसे कर्म से तो सीधा-सीधा स्त्री से सम्बन्ध है। स्त्री ! कितनी विचित्र पहेली है। इसे जानना सहज नहीं। बिना जाने ही उस से अपना सम्बन्ध जोड़ लेना, कितनी बड़ी भूल है, ब्रह्मचारीजी !—मैंने हँस कर कहा।

भाई, तुम बड़े चतुर हो। खूब सोच-समझकर परख कर तब सम्बन्ध जोड़ना चाहते हो न ; किन्तु मेरी समझ में सम्बन्ध हुए बिना परखने का दूसरा उपाय नहीं।—प्रज्ञासारथि ने गंभीरता से कहा। मैं चुप हो कर सोचने लगा। अभी-अभी जो मैंने एक काण्ड का बीजारोपण किया है ! वह क्या लैला के स्वभाव से परिचित होकर ! मैं अपनी मूर्खता पर मन-ही-मन तिलमिला उठा। मैं ने कल्पना से देखा, लैला प्रतिहिंसा भरी एक भयानक राक्षसी है, यदि वह अपने जाति-स्वभाव के अनुसार रामेश्वर के साथ बदला लेने की प्रतिज्ञा कर बैठे तब क्या होगा ?—

प्रज्ञासारथि ने फिर कहा—मेरा जाना तो निश्चित है। ताम्रपर्णी की तरंग मालायें मुझे बुला रही हैं ! मेरी एक प्रार्थना है। आप कभी-कभी आकर इसका निरीक्षण कर लिया कीजिये।

मुझे एक बहाना मिला, मैं ने कहा—मैं ने बैठे बिठाये एक झंझट बुला ली है। मैं देखता हूँ, कि कुछ दिनों तक तो मुझे उस में फँसना ही पड़ेगा।

प्रज्ञासारथि ने पूछा—वह क्या ?

मैं ने लैला का पत्र पढ़ने और उस के बाद का सब वृत्तान्त कह सुनाया । प्रज्ञासारथि चुप रहे फिर उन्होंने ने कहा—आप ने इस काम को खूब सोच-समझ कर करने की आवश्यकता पर तो ध्यान न दिया होगा, क्योंकि इस का फल दूसरे को भोगने की सम्भावना है न !

मुझे प्रज्ञासारथि का यह व्यंग अच्छा न लगा । मैं ने कहा—सम्भव है, कि मुझे भी कुछ भोगना पड़े ।

भाई मैं तो देखता हूँ संसार में बहुत से ऐसे काम मनुष्य को करने पड़ते हैं, जिन्हें वह स्वप्न में भी नहीं सोचता । अकस्मात् वे प्रसंग सामने आकर गुराने लगते हैं । जिनसे भाग कर जान बचाना ही उस का अभीष्ट होता है । मैं भी इसी तरह व्याह करने के लिये सिंहल जा रहा हूँ ।

अन्धकार को भेद कर शरद का चन्द्रमा नारियल और खजूर के वृक्षों पर दिखाई देने लगा था । चन्दा का ताल लहरियों में प्रसन्न था । मैं क्षण भर के लिये प्रकृति की उस सुन्दर चित्रपट्टी को तन्मय हो कर देखने लगा ।

कलुआ ने जब प्रज्ञासारथि को भोजन करने की सूचना दी, तो मुझे स्मरण हुआ, कि मुझे उस पार जाना है । मैंने दूसरे दिन आने के लिये कह कर प्रज्ञासारथि से छुट्टी माँगी ।

ढोंगी पर बैठकर मैं धीरे-धीरे डौड़ चलाने लगा ।

मैं अनमना-सा डौड़ा चलाता हुआ कभी चन्द्रमा को और कभी चन्दा-ताल को देखता, नाव सरल आन्दोलनों में तिर रही थी । बार-बार सिंहाली प्रज्ञासारथि की बात सोचता जाता था । मैंने घूमकर देखा, तो कुंज से घिरा हुआ पाठशाला का भवन चन्दा के शुभ्रजल में प्रतिबिम्बित हो रहा था ! चन्दा का वह तट समुद्र-उपकूल का एक खंड-चित्र था । मन-ही-मन सोचने लगा—मैं करता ही क्या हूँ, यदि मैं पाठशाला का ही निरीक्षण करूँ, तो हानि क्या ? मन भी लगेगा और समय भी कटेगा ।—अब मैं बहुत दूर चला आया था । सामने मुचकुन्द वृक्ष की नील आकृति दिखलाई पड़ी । मुझे लैला का फिर स्मरण आ गया । कितनी सरल, स्वतंत्र और साहसिकता से भरी हुई रमणी है । सुरमीली आँखों में कितना नशा है और अपने मादक उपकरणों से भी रामेश्वर को अपनी ओर आकर्षित करने में वह असमर्थ है । रामेश्वर पर मुझे क्रोध आया और लैला को फिर अपने विचारों से

उलझते देख कर मैं झुंझला उठा। अब किनारा समीप हो चला था। मैं मुचकुन्द की ओर से नाव घुमाने को था, कि मुझे उस प्रशान्त जल में दो शिर तैरते हुए दिखाई पड़े। शरद-काल की शीतल रजनी में उस तैरनेवालों पर मुझे आश्चर्य हुआ। मैंने डाँड़ा चलाना बन्द कर दिया। दोनों तैरनेवाले डोंगी के पास आ चले थे। मैंने चन्द्रिका के आलोक में पहचान लिया वह लैला का सुन्दर मुख था। कुमुदिनी की तरह प्रफुल्ल चाँदनी में हँसता हुआ लैला का मुख ! मैंने पुकारा, लैला ! वह बोलने ही को थी, कि उसके साथवाला मुख गुरा उठा। मैंने समझा, कि उसका साथी गुल होगा ; किन्तु लैला ने कहा—चुप, बाबूजी हैं।—अब मैंने पहचाना, कि वह एक भयानक ताजी कुत्ता है, जो लैला के साथ तैर रहा था। लैला ने कहा—बाबूजी आप कहाँ ?—मेरी डोंगी के एक ओर लैला का हाथ था और दूसरी ओर कुत्ते के दोनों अगले पंजे। मैंने कहा—यों ही घूमने आया था और तुम रात को तैरती हो ? लैला !

दिनभर काम करने के बाद अब तो लुट्टी मिली है, बदन ठंडा कर रही हूँ।—लैला ने कहा।

वह एक अद्भुत दृश्य था। इतने दिनों तक मैं जीवन के अकेले दिनों को काट चुका हूँ। अनेक अवसर विचित्र घटनाओं से पूर्ण और मनोरंजक मिले हैं ; किन्तु ऐसा दृश्य तो मैंने कभी न देखा। मैंने पूछा—आज की रात तो बहुत ठंडी है, लैला।

उसने कहा—नहीं, बड़ी गर्म।

दोनों ने अपनी रुकावट हटा ली। डोंगी चलने को स्वतन्त्र थी। लैला और उसका साथी दोनों तैरने लगे। मैं फिर अपने बँगले की ओर डोंगी खेने लगा। किनारे पर पहुँच कर देखता हूँ, कि दुलारे खड़ा है। मैंने पूछा—क्यों रे ? तू कब से यहाँ है ?

उसने कहा—आपको आने में देर हुई, इस लिये मैं आया हूँ। रसोई ठंडी हो रही है।

मैं डोंगी से उतर पड़ा और बँगले की ओर चला। मेरे मन में न-जाने क्यों सन्देह हो रहा था कि दुलारे जान-बूझ कर मुझे परखने आया था। लैला से बातचीत करते हुए उसने मुझे अवश्य देखा है। तो क्या वह मुझ पर कुछ सन्देह करता है ? मेरा मन दुलारे को सन्देह करने का अवसर दे कर जैसे कुछ प्रसन्न ही हुआ। बँगले पर पहुँच कर मैं भोजन करने बैठ गया। स्वभाव के अनुसार शरीर तो अपना नियमित सब काम करता ही रहा, किन्तु सो जाने पर भी मैं वही सपना देखता रहा।

X

X

X

आज बहुत विलम्ब से सो कर उठा। आलस से कहीं घूमने-फिरने की इच्छा न थी। मैंने अपनी कोठरी में ही आसन जमाया। मेरी आँखों में वह रात्रि का दृश्य अभी भी घूम रहा था। मैंने लाख चेष्टा की किन्तु लैला और वह सिंहाली भिक्षु दोनों ने ही मेरे हृदय को अखाड़ा बना लिया था। मैंने विरक्त हो कर विचार-परम्परा को तोड़ने के लिये बाँसुरी बजाना आरम्भ किया। आसावरी के गम्भीर विलम्बित आलापों में फिर भी लैला की प्रेम-पूर्ण आकृति जैसे बनने लगती। मैंने बाँसुरी बजाना बन्द किया और ठीक विश्राम काल में ही, मैंने देखा कि प्रज्ञासारथि सामने खड़े हैं। मैंने उन्हें बैठाते हुए पूछा,—आज आप इधर कैसे भूल पड़े ?

यह प्रश्न मेरी विचार विश्रंखलता के कारण हुआ था, क्योंकि वे तो प्रायः मेरे यहाँ आया ही करते थे। उन्होंने हँस कर कहा—मेरा आना भूल कर नहीं; किन्तु कारण से हुआ है। कहिए आपने उस विषय में कुछ स्थिर किया ?

मैंने अनजान बन कर पूछा—किस विषय में ?

प्रज्ञासारथि ने कहा—वही पाठशाला की देखरेख करने के लिये, जैसा मैंने उस दिन आप से कहा था।

मैंने बात उड़ाने के ढङ्ग से कहा—आप तो सोच-विचार कर काम करने में विश्वास ही नहीं रखते। आपका तो यही कहना है न कि मनुष्य प्रायः अनिच्छा-वश बहुत से काम करने के लिये बाध्य होता है, तो फिर मुझे उस पर सोचने विचारने की क्या आवश्यकता थी ? जब वैसा अवसर आवेगा, तब देखा जायगा।

कृपया मेरी बातों का अपने मनोनुकूल अर्थ न लगाइये। यह तो मैं मानता हूँ, कि आप अपने ढङ्ग से विचार करने के लिये स्वतन्त्र हैं; किन्तु उन्हें क्रियात्मक रूप देने के समय आपकी स्वतन्त्रता में मेरा विश्वास संदिग्ध हो जाता है। प्रायः देखा जाता है, हम लोग क्या करने जाकर क्या कर बैठते हैं, तो भी हम उसकी जिम्मेदारी से छूटते नहीं। मान लीजिये, कि लैला के हृदय में एक दुराशा उत्पन्न करके आपने रामेश्वर के जीवन में अड़चन डाल दी है। संभव है, यह घटना साधारण न रह कर कोई भीषण काण्ड उपस्थित कर सकती है और आपका मित्र अपने अनिष्ट करनेवाले को न भी पहचान सके, तो क्या आप अपने ही मन के सामने इसके अपराधी न ठहरेंगे।

प्रज्ञासारथि की ये बातें मुझे वेदंगी-सी जान पड़ीं। क्योंकि उस समय मुझे उनका आना और मुझे उपदेश देने का ढोंग रचना असह्य होने लगा। मेरी इच्छा होती थी, कि वे किसी तरह भी यहाँ से चले जाते, तो भी मुझे उन्हें उत्तर देने के लिये इतना तो कहना ही पड़ा कि—आप कच्चे अदृष्टवादी हैं। आपके जैसा विचार रखने पर मैं तो इसे इस तरह सुलझाऊँगा, कि अपराध करने में और दंड देने में मनुष्य एक दूसरे का सहायक होता है। हम आज जो किसी को हानि पहुँचाते हैं; या कष्ट देते हैं; वह इतने ही के लिये नहीं कि उसने मेरी कोई बुराई की हो। हो सकता है कि मैं उसके किसी अपराध का यह दंड समाज व्यवस्था के किसी मौलिक नियम के अनुसार दे रहा हूँ। फिर चाहे मेरा यह दण्ड देना भी अपराध बन जाय और उसका फल भी मुझे भोगना पड़े—मेरे इस कहने पर प्रज्ञासारथि ने हँस दिया और कहा—श्रीनाथजी, मैं आपकी दंड-व्यवस्था ही तो करने आया हूँ। आप अपने बेकार जीवन को मेरे बेगार में लगा दीजिये।—मैंने पिण्ड छुड़ाने के लिये कहा—अच्छा तीन दिन सोचने का अवसर दीजिये।

प्रज्ञासारथि चले गये और मैं चुपचाप सोचने लगा। मेरे स्वतंत्र जीवन में माँ के मर जाने के बाद यह दूसरी उलझन थी। निश्चित जीवन की कल्पना का अनुभव मैंने इतने दिनों तक कर लिया था। मैंने देखा कि मेरे निराश जीवन में उल्लास का छींटा भी नहीं। यह ज्ञान मेरे हृदय को और भी स्पर्श करने लगा। मैं जितना ही विचारता था, उतना ही मुझे निश्चिन्तता और निराशा का अभेद दिखलाई पड़ता था। मेरे आलसी जीवन में सक्रियता की प्रतिध्वनि होने लगी। तो भी काम न करने का स्वभाव मेरे विचारों के बीच में जैसे व्यंग्य से मुस्करा देता था।

तीन दिनों तक मैंने सोचा और विचार किया। अन्त में प्रज्ञासारथि की विजय हुई। क्योंकि मेरी दृष्टि में प्रज्ञासारथि का काम नाम के लिये तो अवश्य था; किन्तु करने में कुछ भी नहीं के बराबर।

मैंने अपना हृदय दृढ़ किया और प्रज्ञासारथि से जा कर कह दिया कि—मैं पाठशाला का निरीक्षण करूँगा; किन्तु मेरे मित्र आनेवाले हैं और वे जब तक यहाँ रहेंगे, तब तक तो मैं अपना बंगला न छोड़ूँगा। क्योंकि यहाँ उन लोगों के आने से आपको असुविधा होगी। फिर जब वे लोग चले जायँगे, तब मैं यहीं आकर रहने लूँगा।

मेरे सिंहाली मित्र ने हँस कर कहा—अभी तो एक महीने यहाँ मैं अवश्य रहूँगा। यदि आप अभी से यहाँ चले आवें तो बड़ा अच्छा हो

क्योंकि मेरे रहते यहाँ का सब प्रबन्ध आपकी समझ में आ जायगा। रह गई मेरी असुविधा की बात सो तो केवल आपकी कल्पना है। मैं आपके मित्रों को यहाँ देख कर प्रसन्न ही होऊँगा। जगह की कमी भी नहीं।

मैं 'अच्छा' कह कर उन से छुट्टी लेने के लिये उठ खड़ा हुआ; किन्तु प्रज्ञासारथि ने मुझे फिर से बैठाते हुए कहा—देखिये श्रीनाथजी यह पाठशाला का भवन पूर्णतः आपके अधिकार में रहेगा। भिक्षुओं के रहने के लिये तो संचाराम का भाग अलग है ही और उसमें जो कमरे अभी अधूरे हैं, उन्हें शीघ्र ही पूरा करा कर तब मैं जाऊँगा और अपने संबंध से मैं इस की पक्की लिखा-पढ़ी कर रहा हूँ कि आप पाठशाला के आजीवन अवैतनिक प्रधानाध्यक्ष रहेंगे और उस में किसी को हस्तक्षेप करने का अधिकार न होगा।

मैं उस युवक बौद्ध मिशनरी की युक्तिपूर्ण व्यवहारिकता देख कर मन-ही-मन चकित हो रहा था। एक क्षण भर के लिये सिंहाली की व्यवहार-कुशल बुद्धि से मैं भीतर ही भीतर ऊब उठा। मेरी इच्छा हुई कि मैं स्पष्ट अस्वीकार कर दूँ; किन्तु न जाने क्यों मैं वैसा न कर सका। मैंने कहा—तो आपको मुझ में इतना विश्वास है कि मैं आजीवन आपकी पाठशाला चलाता रहूँगा !

प्रज्ञासारथि ने कहा—शक्ति की परीक्षा दूसरों ही पर होती है, यदि मुझे, आपकी शक्ति का अनुभव हो तो कुछ आश्चर्य की बात नहीं। और आप तो जानते ही हैं कि धार्मिक मनुष्य विश्वासी होता है। सूक्ष्म रूप से जो कल्याण-ज्योति मानवता में अन्तर्निहित है, मैं तो उसमें अधिक-से-अधिक श्रद्धा करता हूँ। विपथगामी होने पर वही संकेत कर के मनुष्य का अनुशासन करती है, यदि उसकी पशुता ही प्रबल न हो गई हो तो।

मैंने प्रज्ञासारथि की आँखों से आँख मिलाते हुए देखा, उसमें तीव्र संयम की ज्योति चमक रही थी, मैं प्रतिवाद न कर सका, और यह कहते हुए उठ खड़ा हुआ कि—अच्छा जैसा आप कहते हैं वैसा ही होगा।

मैं धीरे धीरे अपने बँगले की ओर लौट रहा था। रास्ते में अचानक देखता हूँ कि दुलारे दौड़ा हुआ चला आ रहा है। मैं ने पूछा—क्या है रे ?

उस ने कहा—बाबूजी घोड़ा गाड़ी पर बहुत से आदमी आये हैं। वे लोग आप को पूछ रहे हैं।

मैं ने समझ लिया कि रामेश्वर आ गया। दुलारे से कहा कि—तू दौड़ जा मैं यहीं खड़ा हूँ। उन लोगों को समान सहित यहीं लिवा आ!

दुलारे तो बँगले की ओर भागा; किन्तु मैं उसी जगह अविचल भाव से खड़ा रहा, मन में विचारों की आँधी उठने लगी। रामेश्वर तो आ गया और वे ईरानी भी यहीं हैं। ओह, मैं ने कैसी मूर्खता की। तो भी मेरे मन को जैसे ढाढ़स हुआ कि रामेश्वर मेरे बँगले में नहीं ठहरता है। इस बौद्ध पाठशाला तक लैला क्यों आने लगी? जैसे लैला को वहाँ आने में कोई दैवी बाधा हो। फिर मेरा सिर चकराने लगा। मैं ने कल्पना की आँखों से देखा, कि लैला अबाधगति से चलनेवाली एक निर्झरिणी है। पश्चिम की सराटे से भरी हुई वायुतरङ्ग-माला है। उसको रोकने की किस में सामर्थ्य है, और फिर अकेले रामेश्वर ही तो नहीं, उसकी स्त्री भी उसके साथ है। अपनी मूर्खतापूर्ण करनी से मेरा ही दम घुटने लगा। मैं खड़ा-खड़ा झील की ओर देख रहा था। उस में छोटी-छोटी लहरियाँ ऊठ रही थीं, जिन में सूर्य की किरणें प्रतिबिम्बित होकर आँखों को चौंधिया देती थीं। मैं ने आँखें बन्द कर लीं। अब मैं कुछ नहीं सोचता था। गाड़ी की घरघराहट ने मुझे सजग किया। मैं ने देखा कि रामेश्वर गाड़ी का पल्ला खोल कर वहीं सड़क में उतर रहा है।

मैं उस से गले मिल शीघ्रता से कहने लगा—गाड़ी पर बैठ जाओ। मैं भी चलता हूँ। यहीं पास ही तो चलना है।—उस ने गाड़ी वान से चलने के लिये कहा। हम दोनों साथ-साथ पैदल ही चले। पाठशाला के समीप प्रज्ञासारथि अपनी रहस्य-पूर्ण मुस्कराहट के साथ अगवानी करने के लिये खड़े थे।

×

×

×

दो दिनों में हम लोग अच्छी तरह वहाँ रहने लगे। घर का कोना-कोना आवश्यक चीजों से भर गया। प्रज्ञासारथि इस में बराबर हम लोगों के साथी हो रहे थे और सब से अधिक आश्चर्य्य मुझे मालती को देख कर हुआ। वह मानो इस जीवन की सम्पूर्ण गृहस्थी यहाँ सजा कर रहेगी। मालती एक स्वस्थ युवती थी; किन्तु दूर से देखने में अपनी छोटी-सी आकृति के कारण वह बालिका-सी लगती थी। उसकी तीनों सन्तानें बड़ी सुन्दर थीं। मित्रा छ वरस का, रञ्जन चार का और कमलो दो की थी। कमलो सचमुच एक गुड़िया थी, कल्लू का उस से इतना घना प्ररिचय हो गया, कि दोनों को एक दूसरे बिना चैन नहीं। मैं सोचता था, कि प्राणी क्या स्नेहमय उत्पन्न होता ही है। अज्ञात

प्रदेशों से आकर वह संसार में जन्म लेता है। फिर अपने लिये कितने स्नेहमय सम्बन्ध बना लेता है; किन्तु मैं सदैव इन बुरी बातों से भागता ही रहा। इसे मैं अपना सौभाग्य कहूँ, या दुर्भाग्य?

इन्हीं कई दिनों में रामेश्वर के प्रति मेरे हृदय में इतना स्नेह उमड़ा, कि मैं उसे एक क्षण छोड़ने के लिये प्रस्तुत न था। अब हम लोग साथ बैठ कर भोजन करते। साथ ही टहलने निकलते। बातों का तो अन्त ही न था। कल्लू तीनों लड़कों को बहलाये रहता। दुलारे खाने-पीने का प्रबन्ध कर लेता। रामेश्वर से मेरी बातें होतीं और मालती चुपचाप सुना करती। कभी-कभी बीच में कोई अच्छी-सी सीटी बात बोल भी देती।

और प्रज्ञासारथि को तो मानों एक पाठशाला ही मिल गई थी। वे गार्हस्थ्य जीवन का चुप-चाप अच्छा-सा अध्ययन कर रहे थे।

X

X

X

एक दिन मैं अकेला बाजार से लौट रहा था। बंगले के पास मैं पहुँचा ही था, कि लैला मुझे दिखाई पड़ी। वह अपने घोड़े पर सवार थी। मैं क्षण भर तक विचारता रहा, कि क्या करूँ। तब तक घोड़े से उतर कर वह मेरे पास चली आई मैं खड़ा हो गया था। उसने पूछा—
बाबूजी आप कहीं चले गये थे?

हाँ!

अब इस बंगले में आप नहीं रहते?

मैं तुम से एक बात कहना चाहता हूँ, लैला।—मैं ने घबरा कर उस से कहा—

क्या बाबूजी?

वह चिढ़ी।

हैं तो मेरे ही पास, क्यों?

मैंने उस में कुछ जूठ कहा था।

झूठ!—लैला की आँखों से बिजली निकलने लगी थी।

हाँ लैला! उस में रामेश्वर ने लिखा था, कि मैं तुम को नहीं चाहता मुझे बाल-बच्चे हैं।

ऐं! तुम झूठे! दगाबाज!—कहती हुई लैला अपनी छुरी की ओर देखती हुई दाँत पीसने लगी।

मैंने कहा—लैला तुम मेरा कसूर.....।

तुम मेरे दिल से दिल्लगी करते थे। कितने रज़ की बात है।—वह कुछ न कह सकी। वहीं बैठ कर रोने लगी। मैं ने देखा कि यह बड़ी आफत है। कोई मुझे इस तरह यहाँ देखेगा तो क्या कहेगा। मैं तुरन्त वहाँ से चल देना चाहता था; किन्तु लैला ने आँसू भरी आँखों से मेरी ओर देखते हुए कहा—तुमने मेरे लिये दुनिया में एक बड़ी अच्छी बात सुनाई थी। वह मेरी हँसी थी। इसे जान कर आज मुझे इतना गुस्सा आता है, कि मैं तुमको मार डालूँ या आप ही मर जाऊँ।—लैला दाँत पीस रही थी। मैं काँप उठा—अपने प्राणों के भय से नहीं; किन्तु लैला के साथ अदृष्ट के खिलवाड़ पर और अपनी मूर्खता पर। मैंने प्रार्थना के ढङ्ग से कहा—लैला मैंने तुम्हारे मन को ठेस लगा दी है? इसका मुझे बड़ा दुख है। अब तुम उस को भूल जाओ।

तुम भूल सकते हो, मैं नहीं! मैं खून करूँगी!—उसकी आँखों से ज्वाला निकल रही थी।

किसका लैला! मेरा?

ओह—नहीं, तुम्हारा नहीं, तुमने एक दिन मुझे सबसे बड़ा आराम दिया है। हो, वह झूठा। तुमने अच्छा नहीं किया था, तो भी मैं तुमको अपना दोस्त समझती हूँ।

तब किसका खून करोगी?

उस ने गहरी साँस ले कर कहा,—अपना या किसी.....फिर चुप हो गई। मैं ने कहा तुम ऐसा न करोगी लैला—मेरा और कुछ कहने का साहस नहीं होता था। उसी ने फिर पूछा—वह जो तेज हवा चलती है, जिसमें बिजली चमकती है, बरफ गिरती है, जो बड़े-बड़े पेड़ों को तोड़ डालती है।...हम लोगों के घरों को उड़ा ले जाती है...।

आँधी।—मैंने बीच ही में कहा।

हाँ वही मेरे यहाँ चल रही है!—कह कर लैला ने अपनी छाती पर हाथ रख दिया।

लैला!—मैं ने अधीर हो कर कहा।

मैं उसको एक बार देखना चाहती हूँ।—उस ने भी व्याकुलता से मेरी ओर देखते हुए कहा।

मैं उसे दिखा दूँगा; पर तुम उसकी कोई बुराई तो न करोगी?—मैं ने कहा।

हुश!—कह कर लैला ने अपनी काली आँखें उठा कर मेरी ओर देखा।

मैं ने कहा—अच्छा लैला ! मैं दिखा दूँगा ।

कल मुझ से यहीं मिलना ।—कहती हुई वह अपने घोड़े पर सवार हो गई । उदास लैला के बोझ से वह घोड़ा भी धीरे-धीरे चलने लगा और लैला झुकी हुई सी उस पर मानों किसी तरह बैठी थी ।

मैं वहीं थोड़ी देर तक खड़ा रहा । और फिर धीरे धीरे अनिच्छा पूर्वक पाठशाला की ओर लौटा । प्रज्ञासारथि पीपल के नीचे शिलाखण्ड पर बैठे थे । मित्रा उनके पास खड़ा उनका मुँह देख रहा था । प्रज्ञा-सारथि की रहस्य-पूर्ण हँसी आज अधिक उदार थी । मैंने देखा कि वह उदासीन विदेशी अपनी समस्या हल कर चुका है । वच्चों की चहल-पहल ने उस के जीवन में वांछित परिवर्तन ला दिया है । और मैं ?

मैं कह चुका था ; इस लिये दूसरे दिन लैला से भेंट करने पहुँचा । देखता हूँ, कि वह पहले ही वहाँ बैठी है । निराशा से उदास उसका मुँह आज पीला हो रहा था । उसने हँसने की चेष्टा नहीं की और न मैंने ही । उसने पूछा—तो कब, कहाँ चलना होगा ? मैं तो सूरत में उस से मिली थी ! वहीं उसने मेरी चिट्ठी का जवाब दिया था । अब कहाँ चलना होगा ?

मैं भौंचक-सा हो गया । लैला को विश्वास था कि सूरत, बम्बई, काश्मीर वह चाहे कहीं हो, मैं उसे लिवा कर चलेँगा ही । और रामेश्वर से भेंट करा दूँगा । सम्भवतः उसने मेरे परिहास का यह दण्ड निश्चित कर लिया था । मैं सोचने लगा—क्या कहूँ ।

लैला ने फिर कहा—मैं उसकी बुराई न करूँगी, तुम डरो मत ।

मैंने कहा—वह यहीं आ गया है । उसके बाल-बच्चे सब साथ हैं ! लैला तुम चलोगी ?

वह एक बार सिर से पैर तक काँप उठी ! और मैं भी घबरा गया । मेरे मन में नई आशंका हुई । आज मैं क्या दूसरी भूल करने जा रहा हूँ ? उसने सम्बल कर कहा—हाँ चलेँगी बाबू !—मैंने गहरी दृष्टि से उसके मुँह की ओर देखा तो अन्धड़ नहीं ; किन्तु एक शीतल मलय का व्याकुल झोंका उसकी घुँघराली लटों के साथ खेल रहा था । मैंने कहा—अच्छा, मेरे पीछे-पीछे चली आओ !

मैं चला और वह मेरे पीछे थी । जब पाठशाला के पास पहुँचा, तो मुझे हारमोनियम का स्वर और मधुर आलाप सुनाई पड़ा । मैं ठिठक कर सुनने लगा—रमणी-कण्ठ की मधुर ध्वनि ! मैंने देखा कि लैला की भी आँखें उस संगीत के नशे में मतवाली हो चली हैं । उधर देखता

हूँ तो कमला को गोद में लिए प्रज्ञासारथि भी झूम रहे हैं। अपने कमरे में मालती छोटे से सफरी बाजे पर पीलू गा रही है—और अच्छी तरह गा रही है ! रामेश्वर लेटा हुआ उसके मुँह की ओर देख रहा है। पूर्ण वृत्ति ! प्रसन्नता की माधुरी दोनों के मुँह पर खेल रही है ! पास ही रंजन और मिन्ना बैठे हुए अपने माता और पिता को देख रहे हैं ! हम लोगों के आने की बात कौन जानता है। मैंने एक क्षण के लिये अपने को कोसा ; इतने सुन्दर संसार में कलह की ज्वाला जला कर मैं तमाशा देखने चला था ! हाय रे—मेरा कुतूहल ! और लैला स्तब्ध अपनी बड़ी-बड़ी आँखों से एक टक न जाने क्या देख रही थी। मैं देखता था कि कमलो प्रज्ञासारथि की गोद से धीरे से खिसक पड़ी और बिल्ली की तरह पैर दबाती हुई अपनी माँ की पीठ पर हँसती हुई गिर पड़ी और बोली—माँ, और गाना रुक गया ! कमलो के साथ मिन्ना और रंजन भी हँस पड़े। रामेश्वर ने कहा—कमलो तू बली पाजी है ले ! बा—पाजी—लाल—कह कर कमलो ने अपनी नन्हीं-सी उँगली उठा कर हम लोगों की ओर संकेत किया। रामेश्वर तो उठकर बैठ गये। मालती ने मुझे देखते ही सिर का कपड़ा तनिक आगे की ओर खींच लिया और लैला ने रामेश्वर को देख कर सलाम किया। दोनों की आँखें मिलीं ! रामेश्वर के मुँह पर पल भर के लिये एक घबराहट दिखाई पड़ी। फिर उस ने सम्हल कर पूछा—अरे लैला ! तुम यहाँ कहाँ ?

चारयारी न लोगे बाबू ।—कहती हुई लैला निर्भीक भाव से मालती के पास जाकर बैठ गई।

मालती लैला पर एक सलज्ज मुस्कान छोड़ती हुई, उठ खड़ी हुई। लैला उस का मुँह देख रही थी, किन्तु उस ओर ध्यान न देकर मालती ने मुझसे कहा—भाई जी आपने जल पान नहीं किया आज तो आप ही के लिये मैं ने सूरन के लड्डू बनाये हैं।

तो देती क्यों नहीं पगली ; मैं सबेरे से ही भूखा भटक रहा हूँ ।—मैंने कहा। मालती जल पान ले आने गई। रामेश्वर ने कहा—चारयारी ले आई हो ? लैला ने हाँ कहते हुए अपना बेग खोला। फिर रुक कर उस ने अपने गले से एक ताबीज निकाला। रेशम से लिपटा हुआ चौकोर ताबीज का सीवन खोल कर उस ने वही चिट्ठी निकाली। मैं स्थिर भाव से देख रहा था। लैला ने कहा—पहले बाबू जी इस चिट्ठी को पढ़ दीजिये ।—रामेश्वर ने कम्पित हाथों से उसको खोला, वह उसी का लिखा हुआ पत्र था। उस ने घबरा कर लैला की ओर देखा। लैला

ने शान्त स्वरों में कहा—पढ़िये बाबू ! मैं आप ही के मुँह से सुनना चाहती हूँ ।

रामेश्वर ने दृढ़ता से पढ़ना प्रारम्भ किया । जैसे उस ने अपने हृदय का समस्त बल आने वाली घटनाओं का सामना करने के लिये एकत्र कर लिया हो । क्योंकि मालती जल पान लिये आ ही रही थी । रामेश्वर ने पूरा पत्र पढ़ लिया । केवल नीचे अपना नाम नहीं पढ़ा । मालती खड़ी सुनती रही और मैं सूरन के लड्डू खाता रहा । बीच-बीच में मालती का मुँह देख लिया करता था ! उस ने बड़ी गम्भीरता से पूछा—भाई जी लड्डू कैसे हैं । वह तो आप ने बताया नहीं धीरे से खा गये ।

जो वस्तु अच्छी होती है, वही तो गले में धीरे से उतार ली जाती है । नहीं तो कड़वी वस्तु के लिये, थू, थू न करना पड़ता ।—मैं कही रहा था, कि लैला ने रामेश्वर से कहा—ठीक तो ! मैं ने सुन लिया । अब आप उस को फाड़ डालिये । तब आप को चारयारी दिखाऊँ ।

रामेश्वर सचमुच पत्र फाड़ने लगा । चिन्दी-चिन्दी उस कागज के टुकड़े की उड़ गई और लैला ने एक छिपी हुई गहरी साँस ली ; किन्तु मेरे कानों ने उसे सुन ही लिया । वह तो एक भयानक आँधी से कम न थी । लैला ने सचमुच एक सोने की चारयारी निकाली । स के साथ एक सुन्दर मूँगे की माला । रामेश्वर ने चारयारी लेकर देखा । उस ने मालती से पचास के नोट देने के लिये कहा । मालती अपने पति के व्यवसाय को जानती थी उस ने तुरन्त नोट दे दिये । रामेश्वर ने जब नोट लैला की ओर बढ़ाये तभी कमलो सामने आकर खड़ी हो गई । बा...लाल...रामेश्वर ने पूछा, क्या है रे कमलो ?

पुतली सी सुन्दर बालिका ने रामेश्वर के गालों को अपने छोटे से हाथों से पकड़ कर कहा—लाला-लाल...

लैला ने नोट ले लिये थे । उस ने पूछा—बाबू जी ! मूँगे की माला न लीजियेगा ?

नहीं ।

लैला ने माला उठाकर कमलो को पहना दी । रामेश्वर नहीं-नहीं कर ही रहा था ; किन्तु उस ने सुना नहीं ! कमलो ने अपनी माँ को देख कर कहा—माँ.....लाल.....वह हँस पड़ी और कुछ नोट रामेश्वर को देते हुए बोली—तो ले न लो इसका भी दाम दे दो ।

लैला ने तीव्र दृष्टि से मालती को देखा ; मैं तो सहम गया था । मालती हँस पड़ी । उस ने कहा—क्या दाम न लोगी ?

लैला, कमलो का मुँह चूमती हुई उठ खड़ी हुई। मालती अवाक्, रामेश्वर स्तब्ध, किन्तु मैं प्रकृतिस्थ था।

लैला चली गई।

मैं विचारता रहा, सोचता रहा। कोई अन्त न था--ओर-छोर का पता नहीं ! लैला ! प्रज्ञासारथि--रामेश्वर और मालती सभी मेरे सामने बिजली के पुतलों से चक्कर काट रहे थे। सन्ध्या हो चली थी ; किन्तु मैं पीपल के नीचे से उठ न सका। प्रज्ञासारथि अपना ध्यान समाप्त करके उठे। उन्होंने मुझे पुकारा--श्रीनाथ जी--मैं ने हँसने की चेष्टा करते हुए कहा--कहिये।

आज तो आप भी समाधिस्थ रहे।

तब भी इसी पृथ्वी पर था ! जहाँ लालसा क्रन्दन करती है। दुःख-नुभूति हँसती है और नियति अपने मिट्टी के पुतलों के साथ अपना क्रूर मनोविनोद करती है ; किन्तु आप तो बहुत ऊँचे किसी स्वर्गीय भावना में.....

ठहरिये श्री नाथ जी ! सुख और दुःख, आकाश और पृथ्वी, स्वर्ग और नरक के बीच में ही वह सत्य है ; जिसे मनुष्य प्राप्त कर सकता है।

मुझे क्षमा कीजिये ! अन्तरिक्ष में उड़ने की मुझ में शक्ति नहीं है।--मैंने परिहास पूर्वक कहा।

साधारण मन की स्थिति को छोड़ कर जब मनुष्य कुछ दूसरी बात सोचने के लिये प्रयास करता है, तब क्या वह उड़ने का प्रयास नहीं। हम लोग कहने के लिये द्विपद हैं ; किन्तु देखिये तो जीवन में हम लोग कितनी बार उचकते हैं ; उड़ान भरते हैं। वही तो उन्नति की चेष्टा, जीवन के लिये संग्राम और भी क्या-क्या नाम से प्रशंसित नहीं होती, तो मैं भी इसकी निन्दा नहीं करता ; उठने की चेष्टा करनी चाहिये ; किन्तु.....

आप यही न कहेंगे, कि समझ-बूझ कर एक बार उचकना चाहिये किन्तु उस एक बार को--उस अचूक अवसर को जानना सहज नहीं। इसी लिये तो मनुष्य को जो सब से बुद्धिमान प्राणी है, बार-बार धोखा खाना पड़ता है। उन्नति को-उसने विभिन्न रूपों में अपनी आवश्यकताओं के साथ इतना मिलाया है, कि उसे सिद्धान्त बना लेना पड़ा है कि उन्नति का द्वन्द्व पतन ही है।

संयम का वज्र गम्भीर नाद प्रकृति से नहीं सुनते हो ! शारीरिक कर्म तो गौण है मुख्य संयम तो मानसिक है । श्रीनाथजी आज लैला का वह मन का संयम क्या किसी महानदी की प्रखर धारा के अचल बाँध से कम था । मैं तो देख कर अवाक था । आप की उस समय विचित्र परिस्थिति रही । फिर भी कैसे सब निर्विघ्न समाप्त हो गया । उसे सोच कर तो मैं अब भी चकित हो जाता हूँ : क्या वह इस भयानक प्रतिरोध के धक्के को सम्हाल लेगी ?

लैला के वक्षस्थल में कितना भीषण अन्धड़ चल रहा होगा । इसका अनुभव हम लोग नहीं कर सकते ! मैं अब भी इससे भयभीत हो रहा हूँ ।

प्रज्ञासारथि चुप रह कर धीरे-धीरे कहने लगे—मैं तो कल जाऊँगा । यदि तुम्हारी सम्मति हो तो रामेश्वर को भी साथ चलने के लिये कहूँ । बम्बई तक हम लोगों का साथ रहेगा और मालती इस भयावनी छाया से शीघ्र ही दूर हट जायगी ! फिर तो सब कुशल ही है ।

मेरे त्रस्त मन को शरण मिली । मैंने कहा—अच्छी बात है । प्रज्ञासारथि उठ गये । मैं वहीं बैठा रहा और भी बैठा रहता यदि मित्रा और रंजन की किलकारी और रामेश्वर की डाँट डपट—मालती की कलछी की खट-खट का कोलाहल जोर न पकड़ लेता और कल्लू सामने आकर न खड़ा हो जाता ।

X

X

X

प्रज्ञासारथि, रामेश्वर और मालती को गये एक सप्ताह से ऊपर हो गया । अभी तक उस वास्तविक संसार का कोलाहल सुदूर से आती हुई मधुर संगीत की प्रतिध्वनि के समान मेरे कानों में गूँज रहा था । मैं अभी तक उस मादकता को उतार न सका था । जीवन में पहले की-सी निश्चिन्तता का विराग नहीं, न तो यह बे-परवाही रही । मैं सोचने लगा कि—अब मैं क्या करूँ ?

कुछ करने की इच्छा क्यों ? मन के कोने से चुटकी लेते कौन पूछ बैठा ?

किये बिना तो रहा नहीं जाता ।

करा भी, पाठशाला से क्या मन ऊब चला ?

उतने से संतोष नहीं होता ।

और क्या चाहिये ?

यही तो नहीं समझ सका, नहीं तो यह प्रश्न ही क्यों करता कि—
अब मैं क्या करूँ। मैंने झुँझला कर कहा। मेरी बातों का उत्तर लेने-देने
वाला मुस्करा कर हट गया। मैं चिन्ता के अन्धकार में डूब गया ! वह
मेरी ही गहराई थी जिसका मुझे थाह न लगा। मैं प्रकृतस्थ हुआ कब,
जब एक उदास और ज्वालामयी तीव्र दृष्टि मेरी आँखों में घुसने लगी।
अपने उस अन्धकार में मैंने एक ज्योति देखी।

मैं स्वीकार करूँगा कि वह लैला थी इस पर हँसने की इच्छा हो तो
हँस लीजिये ; किन्तु मैं लैला को पा जाने के लिये विकल नहीं था।
क्योंकि लैला जिसको पाने की अभिलाषा करती थी वही उसे न मिला।
और परिणाम ठीक मेरी आँखों के सामने था। तब ? मेरी सहानुभूति
क्यों जगी। हाँ, वह सहानुभूति थी। लैला जैसे दीर्घ पथ पर चलने वाले
मुक्त पथिक की चिरसंगिनी थी।

उस दिन इतना ही विश्वास करके मुझे संतोष हुआ।

रात को कलुआ ने पूछा—बाबूजी ! आप घर न चलियेगा।—मैं
आश्चर्य से उसकी ओर देखने लगा। उसने हठभरी आँखों से फिर वही
प्रश्न किया। मैंने हँस कर कहा—मेरा घर तो यही है रे कलुआ !

नहीं बाबूजी ! जहाँ मित्रा गये हैं। जहाँ रंजन और जहाँ कमलो
गई हैं, वहीं तो घर है।

जहाँ बहू जी गई हैं—जहाँ बाबा जी... —हठात् प्रज्ञासारथि का
मुझे स्मरण हो आया। मुझे क्रोध से कहना पड़ा—कलुआ, मुझे और
कहीं घर-वर नहीं है !—फिर मन-ही-मन कहा—इस बात को वह
बौद्ध समझता था—

“हूँ, सब को घर है, बाबाजी को, बहूजी को—मित्रा को सब को है
आप को नहीं है !” उसने ठुनकते हुए कहा।

किन्तु मैं अपने ऊपर झुँझला रहा था ! मैंने कहा—बकवाद न कर
जा सो रह, आज-कल तू पढ़ता नहीं।

कलुआ सिर झुकाये... व्यथा भरे वक्षस्थल को दबाये अपने विछौने
पर जा पड़ा। और मैं उस निस्तब्ध रात्रि में जागता रहा। खिड़की में
से झील का आन्दोलित जल दिखाई पड़ रहा था। और मैं आश्चर्य से
अपना ही बनाया हुआ चित्र उसमें देख रहा था। चन्दा के प्रशान्त जल
में एक छोटी सी नाव है जिस पर मालती, रामेश्वर बैठे थे और मैं डाँड़ा
चला रहा था। प्रज्ञासारथि तीर पर खड़े बच्चों को बहला रहे थे। हम
लोग उजली चाँदनी में नाव खेते हुए चले जा रहे थे। सहसा उस चित्र

में एक और मूर्ति का प्रादुर्भाव हुआ। वह थी लैला ! मेरी आँखें तिलमिल गईं।

मैं जागता था—सोता था।

X X X

सबेरा हो गया था। नोंद से भरी आँखें नहीं खुलती थीं, तो भी बाहर के कोलाहल ने मुझे जगा ही दिया। देखता हूँ, तो ईरानियों का एक झुंड बाहर खड़ा है।

मैंने पूछा—क्या है।

गुल ने कहा—यहाँ का पीर कहाँ है ?

पीर !—मैंने आश्चर्य से पूछा।

हाँ वही जो पीला-पीला कपड़ा पहनता था।

मैं समझ गया, वे लोग प्रज्ञासारथि को खोजते थे। मैंने कहा—वह तो यहाँ नहीं हैं अपने घर गये। काम क्या है ?

एक लड़की को हवा लगी है यहीं का कोई आसेब है। पीर को दिखलाना चाहती हूँ।—एक अधेड़ स्त्री ने बड़ी व्याकुलता से कहा।

मैंने पूछा—भाई ! मैं तो यह सब कुछ नहीं जानता। वह लड़की कहाँ है ?

पड़ाव पर, बाबूजी ! आप चलकर देख लीजिये।

.....आगे वह कुछ न बोल सकी। किन्तु गुल ने कहा—बाबू ! तुम जानते हो वही लैला !

आगे मैं न सुन सका। अपनी ही अन्तर्ध्वनि से मैं व्याकुल हो गया। यही तो होता है, किसी के उजड़ने से ही दूसरा बसता है। यदि यही विधि-विधान है तो बसने का नाम उजड़ना ही है। यदि रामेश्वर, मालती और अपने बाल-बच्चों की चिन्ता छोड़ कर लैला को ही देखता तभी.....किन्तु वैसा हो कैसे सकता है ! मैंने कल्पना की आँखों से देखा लैला का विवरण सुन्दर मुख—निराशा की झुलस से दयनीय मुख !

उन ईरानियों से फिर बात न कर के मैं भीतर चला गया और तकिये में अपना मुँह छिपा लिया। पीछे सुना, कलुआ डाँट बताता हुआ कह रहा है—जाओ-जाओ यहाँ बाबाजी नहीं रहते !

X X X

मैं लड़कों को पढ़ाने लगा। कितना आश्चर्यजनक भयानक परिवर्तन मुझ में हो गया। उसे देखकर मैं ही विस्मित होता था ! कलुआ इन्हीं कई महीनों में मेरा एकान्त साथी बन गया। मैंने उसे बार-बार समझाया ; किन्तु वह बीच-बीच में मुझ से घर चलने के लिये कह बैठता

ही था। मैं हताश हो गया। अब वह जब घर चलने की बात कहता तो मैं सिर हिला कर कह देता—अच्छा कभी चलेगा।

दिन इसी तरह बीतने लगा। वसन्त के आगमन से प्रकृति सिहर उठी। वनस्पतियों की रोमावली पुलकित थी! मैं पीपल के नीचे उदास बैठा हुआ ईषत् शीतल पवन के अपने शरीर में फुरहरी का अनुभव कर रहा था। आकाश की आलोक-माला चन्दा की वीचियों में डुबकियाँ लगा रही थी। निस्तब्ध रात्रि का आगमन बड़ा गम्भीर था।

दूर से एक संगीत की—नन्हीं-नन्हीं करुण वेदना की तान सुनाई पड़ रही थी। उस भाषा को मैं नहीं समझता था। मैं ने समझा, यह भी कोई छलता होगी। फिर सहसा मैं विचारने लगा कि नियति भयानक वेग से चल रही है। आँधी की तरह उस में असंख्य प्राणी तृण-तूलिका के समान इधर-उधर बिखर रहे हैं। कहीं से लाकर किसी को वह मिला ही देती है और ऊपर से कोई बोझ की वस्तु भी लाद देती है कि वे चिरकाल तक एक दूसरे से सम्बद्ध रहें। सचमुच! कल्पना प्रत्यक्ष हो चली। दक्षिण का आकाश धूसर हो चला—एक दानव ताराओं को निगलने लगा। पक्षियों का कोलाहल बढ़ा। अन्तरिक्ष व्याकुल हो उठा! कड़कड़ाहट में सभी आश्रय खोजने लगे; किन्तु मैं कैसे उठता। वह संगीत की ध्वनि समीप आ रही थी। वज्र निर्घोष को भेद कर कोई कलेजे से गा रहा था। अन्धकार के साम्राज्य में तृण, लता, वृक्ष सचराचर कम्पित हो रहे थे।

कलुआ की चीत्कार सुन कर भीतर चला गया। उस भीषण कोलाहल में भी वही संगीत ध्वनि पवन के हिंडोले पर झूल रही थी, मानों पाठशाला के चारों ओर लिपट रही थी। सहसा एक भीषण अराहट हुई। अब मैं टार्च लिये बाहर आ गया।

आँधी रुक गई थी। मैं ने देखा कि पीपल की बड़ी-सी डाल फटी पड़ी है और लैला उसके नीचे दबी हुई अपनी भावनाओं की सीमा पार कर चुकी है।

× × × ×

मैं अब भी चन्दा तट की बौद्ध पाठशाला का अवैतनिक अध्यक्ष हूँ। प्रज्ञासारथि के नाम को कोसता हुआ दिन बिताता हूँ। कोई उपाय नहीं। वहीं जैसे मेरे जीवन का केन्द्र है।

आज भी मेरे हृदय में आँधी चला करती है और उस में लैला का मुख बिजली की तरह कौंधा करता है।

मधुआ

आज सात दिन हो गये, पीने की कौन कहे, लुआ तक नहीं ! आज सातवाँ दिन है सरकार !

तुम झूठे हो । अभी तो तुम्हारे कपड़े से महँक आ रही है ।

वह.....वह तो कई दिन हुए । सात दिन से ऊपर—कई दिन हुए—अँधेरे में बोतल उँडेलने लगा था । कपड़े पर गिर जाने से नशा भी न आया । और आपको कहने का.....क्या कहूँ.....सच मानिये । सात दिन—ठीक सात दिन से एक वूँद भी नहीं ।

ठाकुर सरदार सिंह हँसने लगे । लखनऊ में लड़का पढ़ता था । ठाकुर साहब भी कभी-कभी वहीं आ जाते । उन को कहानी सुनने का चसका था । खोजने पर यही शराबी मिला । वह रात को, दोपहर में, कभी-कभी सबेरे भी आ जाता । अपनी लच्छेदार कहानी सुनाकर ठाकुर का मनोविनोद करता ।

ठाकुर ने हँसते हुए कहा—तो आज पियोगे न !

झूठ कैसे कहूँ । आज तो जितना मिलेगा, सब पिऊँगा । सात दिन चने-चबेने पर बिताये हैं, किस लिये ।

अद्भुत ! सात दिन पेट काटकर आज अच्छा भोजन न करके तुम्हें पीने की सूझी है ! यह भी...

सरकार ! मौज-बहार की एक घड़ी, एक लम्बे दुखपूर्ण जीवन से अच्छी है । उस की खुमारी में रूखे दिन काट लिये जा सकते हैं ।

अच्छा आज दिन-भर तुमने क्या-क्या किया है ?

मैंने ?—अच्छा सुनिये—सबेरे कुहरा पड़ता था, मेरे धुआँ से कम्बल सा वह भी सूर्य के चारों ओर लिपटा था । हम दोनों मुँह छिपाये पड़े थे ।

ठाकुर साहब ने हँसकर कहा—अच्छा तो इस मुँह छिपाने का कोई कारण ?

सात दिन से एक बन्द भी गले न उतरी थी । भला मैं कैसे मुँह दिखा सकता था । और जब बारह बजे धूप निकली, तो फिर लाचारी थी । उठा, हाथ-मुँह धोने में जो दुःख हुआ, सरकार वह क्या कहने की बात है ! पास में पैसे बचे थे । चना चबाने से दाँत भाग रहे थे ।

कटी-कटी लग रही थी। पराटेवाले के यहाँ पहुँचा, धीरे-धीरे खाता रहा और अपने को सँकता भी रहा। फिर गोमती-किनारे चला गया। धूमते-धूमते अन्धेरा हो गया, वूँदें पड़ने लगीं। तब कहीं भगा और आप के पास आ गया।

अच्छा जो उस दिन तुम ने गढ़रियेवाली कहानी सुनाई थी, जिस में आसफुद्दौला ने उस की लड़की का आँचल भुने हुए भुट्टे के दानों को बदले मोतियों से भर दिया था ! वह क्या सच है ?

सच ! अरे वह गरीब लड़की भूख से उसे चबा कर थू-थू करने लगी !...रौने लगी। ऐसी निर्दय दिलगी बड़े लोग कर ही बैठते हैं। सुना है श्री रामचन्द्र ने भी हनुमानजी से ऐसी ही.....

ठाकुर साहब ठाकुर हँसने लगे। पेट पकड़ कर हँसते-हँसते लोट गये। साँस बटोरते हुए सम्हल कर बोले—और बड़प्पन कहते किसे हैं ? कंगाल तो कंगाल ! गध्नी लड़की ! भला उस ने कभी मोती देखे थे, चबाने लगी होगी। मैं सच कहता हूँ, आज तक तुम ने जितनी कहानियाँ सुनाई, सब में बड़ी टीस थी। शाहजादों के दुखड़े, रंग-महल की अभागिनी बेगमों के निष्कल प्रेम, करुण कथा और पीड़ा से भरी हुई कहानियाँ ही तुम्हें आती हैं ; पर ऐसी हँसाने वाली कहानी और सुनाओ, तो मैं तुम्हें अपने सामने ही बढिया शराब पिला सकता हूँ।

सरकार ! बूढ़ों से सुने हुए वे नवाबी के सोने से दिन, अमीरों की रँग-रेलियाँ, दुखियों की दर्द-भरी आहें, रंग-महलों में घुल-घुल कर मरने वाली बेगमें, अपने-आप सिर में चक्कर काटती रहती हैं। मैं उनकी पीड़ा से रौने लगता हूँ। अमीर कंगाल हो जाते हैं। बड़ों-बड़ों के घमण्ड चूर हो कर धूल में मिल जाते हैं। तब भी दुनिया बड़ी पागल है। मैं उस के पागलपन को भूलने के लिये शराब पीने लगता हूँ—सरकार ! नहीं तो यह बुरी बला कौन अपने गले लगाता !

ठाकुर साहब ऊँघने लगे थे। अँगोठी में कोयला दहक रहा था। शराबी सरदी से ठिठुरा जा रहा था। वह हाथ सँकने लगा। सहसा नींद से चौंक कर ठाकुर साहब ने कहा—अच्छा जाओ, मुझे नींद लग रही है। वह देखो, एक रुपया पड़ा है, उठा लो। लल्लू को भेजते जाओ।

शराबी रुपया उठा कर धीरे से खिसका। लल्लू था ठाकुर साहब का जमादार। उसे खोजते हुए जब वह फाटक पर की बगलवाली कोठरी के पास पहुँचा तो उसे सुकुमार कंठ से सिसकने का शब्द सुनाई पड़ा। वह खड़ा हो कर सुनने लगा।

तो सूअर रोता क्यों है ? कुँअर साहब ने दो ही लातें न लगाई हैं ! कुछ गोली तो नहीं मार दी ?—कर्कश स्वर से लल्लू बोल रहा था ; किन्तु उत्तर में सिसकियों के साथ एकाध हिचकी ही सुनाई पड़ जाती थी । अब और भी कठोरता से लल्लू ने कहा—मधुआ ! जा सो रह ! नखरा न कर, नहीं तो उटूँगा तो खाल उधेड़ दूँगा ! समझा न ?

शराबी चुपचाप सुन रहा था । बालक की सिसकी और बढ़ने लगी । फिर उसे सुनाई पड़ा—ले अब भागता है कि नहीं ? क्यों मार खाने पर तुला है ?

भयभीत बालक बाहर चला आ रहा था । शराबी ने उस के छोटे से सुन्दर गोरे मुँह को देखा । आँसू की बूँदें डुलक रही थीं ! बड़े दुलार से उस का मुँह पोंछते हुए उसे लेकर वह फाटक के बाहर से चला आया । दस बज रहे थे । कड़ाके की सरदी थी । दोनों चुपचाप चलने लगे । शराबी की मौन सहानुभूति को उस छोटे से सरल हृदय ने स्वीकार कर लिया । वह चुप हो गया । अभी वह एक तंग गली पर रुका ही था कि बालक के फिर से सिसकने की उसे आहट लगी । वह झिड़क कर बोल उठा—

अब क्या रोता है रे छोकरे ?

मैंने दिन-भर से कुछ खाया नहीं ।

कुछ खाया नहीं ; इतने बड़े अमीर के यहाँ रहता है और दिन भर तुझे खाने को नहीं मिला ?

यही कहने तो मैं गया था जमादार के पास ; मार तो रोज ही खाता हूँ । आज तो खाना ही नहीं मिला । कुँअर साहब का ओवरकोट लिये खेल में दिन भर साथ रहा । सात बजे लौटा, तो और भी नौ बजे तक कुछ काम करना पड़ा । आटा रख नहीं सका था । रोटी बनती तो कैसे ! जमादार से कहने गया था !—भूख की बात कहते-कहते बालक के ऊपर उस की दीनता और भूख ने एक साथ ही जैसे आक्रमण कर दिया , वह फिर हिचकियाँ लेने लगा ।

शराबी उसका हाथ पकड़ कर घसीटता हुआ गली में ले चला । एक गन्दी कोठरी का दरवाजा ढकेल कर बालक को लिये हुए वह भीतर पहुँचा । टटोलते हुए सलाई से मिट्टी की ढेबरी जलाकर वह फटे कम्बल के नीचे से कुछ खोजने लगा । एक परांठे का टुकड़ा मिला । शराबी उसे बालक के हाथ में देकर बोला—तब तक तू इसे चबा ; मैं तेरा गढ़ा भरने के लिये कुछ और ले आऊँ—सुनता है रे छोकरे ! रोना मत,

रोयेगा तो खूब पीटूँगा। मुझे से रोने से बड़ा बैर है। पाजी कहीं का, मुझे भी रुलाने का...

शराबी गली के बाहर भागा। उस के हाथ में एक रुपया था।— बारह आने का एक देशी अद्वी और दो आने की चाप...दो आने की पकौड़ी नहीं-नहीं आलू, मटर...अच्छा, न सही। चारों आने का माँस ही ले लूँगा; पर यह छोकरा ! इस का गढ़ा जो भरना होगा, यह कितना खायगा और क्या खायगा। ओह ! आज तक तो कभी मैंने दूसरों के खाने का सोच विचार किया ही नहीं। तो क्या ले चलूँ ? पहले एक अद्वी ही ले लूँ !—इतना सोचते-सोचते उस की आँखों पर बिजली के प्रकाश की झलक पड़ी। उस ने अपने को मिठाई की दूकान पर खड़ा पाया। वह शराब का अद्वी लेना भूल कर मिठाई-पूरी खरीदने लगा। नमकीन लेना भी न भूला। पूरा एक रुपये का सामान लेकर वह दूकान से हटा। जल्द पहुँचने के लिये एक तरह से दौड़ने लगा। अपनी कोठरी में पहुँच कर उस ने दोनों की पाँत बालक के सामने सजा दी। उन की सुगन्ध से बालक के गले में एक तरावट पहुँची। वह मुस्कराने लगा।

शराबी ने मिट्टी की गगरी से पानी उँडेलते हुए कहा—नटखट कहीं का हँसता है, सोंधी बास नाक में पहुँची न ! ले खूब ठूस कर खा ले, और फिर रोया कि पिटा !

दोनों ने, बहुत दिन पर मिलनेवाले दो मित्रों की तरह साथ बैठ कर भरपेट खाया। सीली जगह में सोते हुए बालक ने शराबी का पुराना बड़ा कोट ओढ़ लिया था। जब उसे नींद आ गई, तो शराबी भी कम्बल तान कर बड़बड़ाने लगा—सोचा था आज सात दिन पर भर पेट पीकर सोऊँगा ; लेकिन यह छोटा-सा रोना पाजी, न-जाने कहाँ से आ धमका !

×

×

×

एक चिन्ता-पूर्ण आलोक में आज पहले पहल शराबी ने आँख खोल कर कोठरी में बिखरी हुई दारिद्र्य की विभूति को देखा और देखा उस घुटनों से ठुड्डी लगाये हुए निरीह बालक को। उसने तिलमिलाकर मन-ही-मन प्रश्न किया—किस ने ऐसे सुकुमार फूलों को कष्ट देने के लिये निर्दयता की सृष्टि की ? आह री नियति ! तब इसको लेकर मुझे घर-बारी बनना पड़ेगा क्या ? दुर्भाग्य ! जिसे मैंने कभी सोचा भी न था। मेरी इतनी माया-ममता—जिस पर, आज तक केवल बोतल का ही पूरा अधिकार था—इस का पक्ष क्यों लेने लगी ? इस छोटे से पाजी ने मेरे जीवन के लिये कौन सा इन्द्रजाल रचने का बीड़ा उठाया है ! तब

क्या करूँ ? कोई काम करूँ ? कैसे दोनों का पेट चलेगा ! नहीं, भगा दूँगा इसे—आँख तो खोले !

बालक अँगड़ाई ले रहा था । वह उठ बैठा । शराबी ने कहा—ले उठ कुछ खा ले । अभी रात का बचा हुआ है, और अपनी राह देख ! तेरा नाम क्या है रे ?

बालक ने सहज हँसी हँस कर कहा—मधुआ ! भला हाथ-मुँह भी न धोऊँ । खाने लगूँ ! और जाऊँगा कहाँ ?

आह ! कहाँ बताऊँ इसे कि चला जाय ! कह दूँ कि भाड़ में जा ; किन्तु वह आज तक दुःख की भट्टी में जलता ही तो रहा है । तो... वह चुपचाप घर से झलाकर सोचता हुआ निकला—ले पाजी, अब यहाँ लौटूँगा ही नहीं । तू ही इस कोठरी में रह !

शराबी घर से निकला । गोमती-किनारे पहुँचने पर उसे स्मरण हुआ कि वह कितनी ही बातें सोचता आ रहा था ; पर कुछ भी सोच न सका । हाथ-मुँह धोने में लगा । उजली धूप निकल आई थी । वह चुपचाप गोमती की धारा को देख रहा था । धूप की गरमी से सुखी हो कर वह चिन्ता भुलाने का प्रयत्न कर रहा था, कि किसी ने पुकारा—

भले आदमी रहे कहाँ ? सालों पर दिखाई पड़े । तुम को खोजते-खोजते मैं थक गया ।

शराबी ने चौंक कर देखा । वह कोई जान-पहचान का तो मालूम होता था ; पर कौन है, यह ठीक-ठीक न जान सका ।

उसने फिर कहा—तुम्हीं से कह रहे हैं । सुनते हो, उठा ले जाओ अपनी सान धरने की कल, नहीं तो सड़क पर फेंक दूँगा । एक ही तो कोठरी, जिसका मैं दो रुपये किराया देता हूँ, उस में क्या मुझे अपना कुछ रखने के लिये नहीं है ?

ओहो ! रामजी तुम हो, भाई मैं भूल गया था । तो चलो आज ही उसे उठा लाता हूँ ।—कहते हुए शराबी ने सोचा—अच्छी रही, उसी को बेचकर कुछ दिनों तक काम चलेगा ।

गोमती नहा कर, रामजी पास ही अपने घर पर पहुँचा । शराबी की कल देते हुए उसने कहा—ले जाओ, किसी तरह मेरा इस से पिण्ड छूटे ।

बहुत दिनों पर आज उस को कल ढोना पड़ा । किसी तरह अपनी कोठरी में पहुँच कर उसने देखा कि बालक चुपचाप बैठा है । बड़बड़ाते हुए उसने पूछा—क्यों रे, तू ने कुछ खा लिया कि नहीं ?

भर-पेट खा चुका हूँ, और वह देखो तुम्हारे लिये भी रख दिया है।
—कह कर उस ने अपनी स्वाभाविक मधुर हँसी से उस रूखी कोठरी को तर कर दिया। शराबी एक क्षण भर चुप रहा। फिर चुपचाप जल-पान करने लगा। मन-ही-मन सोच रहा था—यह भाग्य का संकेत नहीं तो और क्या है? चलो फिर सान देने का काम चलता करूँ। दोनों का पेट भरेगा। वही पुराना चरखा फिर सिर पड़ा। नहीं तो, दो बातें, किस्सा-कहानी इधर-उधर की कहकर अपना काम चला ही लेता था! पर अब तो बिना कुछ किये घर नहीं चलने का। जल पीकर बोला—
क्यों रे मधुआ, अब तू कहाँ जायगा?

कहीं नहीं।

यह लो, तो फिर क्या यहाँ जमा गड़ी है, कि मैं खोद-खोद कर तुझे मिठाई खिलाता रहूँगा!

तब कोई काम करना चाहिये।

करेगा?

जो कहो!

अच्छा तो आज से मेरे साथ-साथ घूमना पड़ेगा। यह कल तेरे लिये लाया हूँ। चल आज से तुझे सान देना सिखाऊँगा। कहाँ रहूँगा, इसका कुछ ठीक नहीं। पेड़ के नीचे रात बिता सकेगा न!

कहीं भी रह सकूँगा; पर उस ठाकुर की नौकरी न कर सकूँगा!—शराबी ने एक बार स्थिर दृष्टि से उसे देखा। बालक की आँखें दृढ़ निश्चय की सौगन्ध खा रही थीं।

शराबी ने मन-ही-मन कहा—बैठे-बैठाये यह हत्या कहाँ से लगी। अब तो शराब न पीने की मुझे भी सौगन्ध लेनी पड़ी।

वह साथ ले जानेवाली वस्तुओं को बटोरने लगा। एक गट्टर का और दूसरा कल का, दो बोझ हुए।

शराबी ने पूछा—तू किसे उठाएगा?

जिसे कहो।

अच्छा, तेरा बाप जो मुझको पकड़े तो?

कोई नहीं पकड़ेगा, चलो भी। मेरे बाप कभी मर गये।

शराबी आश्चर्य से उसका मुँह देखता हुआ कल उठा कर खड़ा हो गया। बालक ने गठरी लादी। दोनों कोठरी छोड़ कर चल पड़े।

दासी

यह खेल किस को दिखा रहे हो बलराज ?—कहते हुए फ़ीरोज़ा ने युवक की कलाई पकड़ ली। युवक की मुट्ठी में एक भयानक छुरा चमक रहा था। उसने झुँझला कर फ़ीरोज़ा की ओर देखा। वह खिलखिला कर हँस पड़ी। फ़ीरोज़ा युवती से अधिक बालिका थी। अलहड़पन, चञ्चलता और हँसी से बनी हुई वह तुर्क-वाला, सब हृदयों के स्नेह के समीप थी। नीली नसों से जकड़ी हुई बलराज की पुष्ट कलाई उन कोमल उँगलियों के बीच में शिथिल हो गई। उसने कहा—फ़ीरोज़ा! तुम मेरे सुख में बाधा दे रही हो।

सुख जीने में है बलराज ! ऐसी हरी-भरी दुनिया, फूल-बेलों से सजे हुए नदियों के सुन्दर किनारे, सुनहला सबेरा, चाँदी की रातें ! इन सबों से मुँह मोड़ कर आँखें बन्द कर लेना ! कभी नहीं ! सब से बढ़ कर तो इस में हम लोगों की उछल-कूद का तमाशा है। मैं तुम्हें मरने न दूँगी।

क्यों ?

यों ही बेकार मर जाना ! वाह, ऐसा कभी नहीं हो सकता। जिहून के किनारे तुकों से लड़ते हुए मर जाना दूसरी बात थी। तब तो मैं तुम्हारी कब्र बनवाती, उस पर फूल चढ़ाती ; पर इस गजनी नदी के किनारे अपना छुरा अपने कलेजे में भोंक कर मर जाना बचपन भी तो नहीं है।

बलराज ने देखा, सुल्तान मसउद के शिल्पकला-प्रेम की गम्भीर प्रतिमा, गजनी नदी पर एक कमानावाला पुल अपनी उदास छाया जलधारा पर डाल रहा है। उस ने कहा—वही तो, न-जाने क्यों मैं उसी दिन नहीं मरा जिस दिन मेरे इतने वीर साथी कटार से लिपट कर इसी गजनी की गोद में सोने चले गये। फ़ीरोज़ा ! उन वीर आत्माओं का वह शोचनीय अन्त ! तुम उस अपमान को नहीं समझ सकती हो।

सुल्तान ने सिलजूको से हारे हुए तुर्क और हिन्दू दोनों को ही नौकरी से अलग कर दिया। पर तुकों ने तो मरने की बात नहीं सोची ?

कुछ भी हो, तुर्क सुल्तान के अपने लोगों में हैं और हिन्दू बेगाने ही हैं। फ़ीरोज़ा ! यह अपमान मरने से बढ़ कर है।

और आज किस लिए मरने जा रहे थे ?

वह सुन कर क्या करोगी ?—कह कर बलराज छुरा फेंक कर एक लम्बी साँस लें कर चुप हो रहा । फ़ीरोज़ा ने उस का कन्धा पकड़ कर हिलाते हुए कहा—

सुनूँगी क्यों नहीं । अपनी.....हाँ उसी के लिये ! कौन है वह ! कैसी है ? बलराज ! गोरी-सी है, मेरी तरह पतली-दुबली न ? कानों में कुछ पहनती है ? और गले में ?

कुछ नहीं फ़ीरोज़ा मेरी ही तरह वह भी कंगाल है । मैंने उस से कहा था, कि लड़ाई पर जाऊँगा और सुल्तान की लूट में मुझे भी चाँदी-सोने की ढेरी मिलेगी, जब अमीर हो जाऊँगा तब आकर तुमसे व्याह करूँगा ।

तब भी मरने जा रहे थे ! खाली ही लौट कर उससे भेंट करने की, उसे एक बार देख लेने की, तुम्हारी इच्छा न हुई ! तुम बड़े पाजी हो । जाओ, मरो या जियो, मैं तुम से न बोलूँगी ।

सचमुच फ़ीरोज़ा ने मुँह फेर लिया । वह जैसे रूठ गई थी । बलराज को उस के इस भोलेपन पर हँसी न आ सकी । वह सोचने लगा, फ़ीरोज़ा के हृदय में कितना स्नेह है ! कितना उल्लास है ! उसने पूछा—फ़ीरोज़ा, तुम भी तो लड़ाई में पकड़ी हुई गुलामी भुगत रही हो । क्या तुमने कभी अपने जीवन पर विचार किया है ? किस बात का उल्लास है तुम्हें ?

मैं अब गुलामी में नहीं रह सकूँगी । अहमद जब हिन्दुस्तान जाने लगा था तभी उसने राजा साहब से कहा था, कि मैं एक हजार सोने के सिक्के भेजूँगा । भाई तिलक ! तुम उसे लेकर फ़ीरोज़ा को छोड़ देना और वह हिन्दुस्तान आना चाहे तो उसे भेज देना । अब वह थैली आती ही होगी । मैं छुटकारा पा जाऊँगी और गुलाम ही रहने पर रोने की कौन-सी बात है ? मर जाने की इतनी जल्दी क्यों ? तुम देख नहीं रहे हो, कि तुकों में एक नई लहर आई है । दुनिया ने उनके लिये जैसे छाती खोल दी है । जो आज गुलाम है वही कल सुल्तान हो सकता है । फिर रोना किस बात का, जितनी देर हँस सकती हूँ उस समय को रोने में क्यों बिताऊँ ?

तुम्हारा सुखमय जीवन और भी लम्बा हो फ़ीरोज़ा ; किन्तु आज तुमने जो मुझे मरने से रोक दिया यह अच्छा नहीं किया ।

कहती तो हूँ, बेकार न मरो । क्या तुम्हारे मरने के लिये कोई...

कुछ भी नहीं फ़ीरोज़ा ? हमारी धार्मिक भावनायें बँटी हुई हैं, सामाजिक जीवन दम्भ से और राजनीतिक क्षेत्र कलह और स्वार्थ से जकड़ा हुआ है। शक्तियाँ हैं; पर उनका कोई केन्द्र नहीं। किस पर अभिमान हो, किसके लिये प्राण दूँ ?

दुत, चले जाओ हिन्दुस्तान में मरने के लिये कुछ खोजो। मिल ही जायगा, जाओ न.....कहीं वह तुम्हारी.....मिल जायें तो किसी झोपड़ी ही में काट लेना। न सही अमीरी, किसी तरह तो कटेगी। जितने दिन जीने के हों उन पर भरोसा रखना।

.....

बलराज ! न-जाने क्यों मैं तुम्हें मरने देना नहीं चाहती। वह तुम्हारी राह देखती हुई कहीं जी रही हो तब ! आह कभी उसे देख पाती तो उसका मुँह चूम लेती। कितना प्यार होगा उसके छोटे-से हृदय में ! लो, ये पाँच दिरम मुझे कल राजा साहब ने इनाम के दिये हैं। इन्हें लेते जाओ। देखो, उससे जाकर भेंट करना।

फ़ीरोज़ा की आँखों में आँसू भरे थे, तब भी वह जैसे हँस रही थी। सहसा वह पाँच धातु के टुकड़ों को बलराज के हाथ पर रख कर झाड़ियों में घुस गई। बलराज चुपचाप अपने हाथ पर के उन चमकीले टुकड़ों को देख रहा था। हाथ कुछ झुक रहा था। धीरे-धीरे टुकड़े उसके हाथ से खिसक पड़े।—वह बैठ गया—सामने एक पुरुष खड़ा हुआ मुस्कुरा रहा था।

×

×

×

बलराज !

राजा साहब—जैसे आँख खोलते हुए बलराज ने कहा, और उठ कर खड़ा हो गया।

मैं सब सुन रहा था ! तुम हिन्दुस्तान चले जाओ। मैं भी तुमको यही सलाह दूँगा। किन्तु, एक बात है।

वह क्या राजा साहब ?

मैं तुम्हारे दुःख का अनुभव कर रहा हूँ। जो बातें तुमने अभी फ़ीरोज़ा से कही हैं उन्हें सुनकर मेरा हृदय विचलित हो उठा है। किन्तु क्या करूँ। मैंने आकांक्षा का नशा पी लिया है। वही मुझे बेबस किये है ! जिस दुःख से मनुष्य छाती फाड़कर चिल्लाने लगता हो, सिर पीटने लगता हो, वैसी प्रतिकूल परिस्थितियों में भी मैं केवल सिर नीचा कर चुप रहना अच्छा समझता हूँ। क्या ही अच्छा होता कि जिस सुख

में आनन्दातिरेक से मनुष्य उन्मत्त हो जाता है, उसे भी मुस्करा कर टाल दिया करूँ। सो नहीं होता। एक साधारण स्थिति से मैं सुल्तान के सलाहकारों के पद तक तो पहुँच गया हूँ। मैं भी हिन्दुस्तान का ही एक कंगाल था। प्रतिदिन की मर्यादा-वृद्धि, राजकीय विश्वास और उसमें सुख की अनुभूति ने मेरे जीवन को पहेली बना कर...जाने दो। मैंने सुल्तान के दरबार से जितना सीखा है, वही मेरे लिए बहुत है। एक बनावटी गम्भीरता ! छल-पूर्ण विनय ! ओह, कितना भीषण है, यह विचार ! मैं धीरे-धीरे इतना बन गया हूँ कि मेरी सहृदयता घूँघट उलटने नहीं पाती, लोगों को मेरी छाती में हृदय होने का सन्देह हो चला है। फिर मैं तुमसे अपनी सहृदयता क्यों प्रकट करूँ ? तब भी आज तुमने मेरे स्वभाव की धारा का बाँव तोड़ दिया है। आज मैं.....।

बस राजा साहब, और कुछ न कहिए। मैं जाता हूँ। मैं समझ गया कि.....

ठहरो, मुझे अधिक अवकाश नहीं है। कल यहाँ से कुछ विद्रोही गुलाम, अहमद नियालतगीन के पास लाहौर जानेवाले हैं, उन्हीं के साथ तुम चले जाओ। यह लो—कहते हुए सुल्तान के विश्वासी राजा तिलक ने बलराज के हाथों में एक थैली रख दी। बलराज वहाँ से चुपचाप चल पड़ा।

×

×

×

तिलक सुल्तान महमूद का अत्यन्त विश्वासपात्र हिन्दू कर्मचारी था। अपने बुद्धि-बल से कष्टर यवनों के बीच में अपनी प्रतिष्ठा दृढ़ रखने के कारण सुल्तान मसऊद के शासन-काल में भी वह उपेक्षा का पात्र नहीं था। फिर भी वह अपने को हिन्दू ही समझता था, चाहे अन्य लोग उसे कुछ समझते रहे हों। बलराज की बातें वह सुन चुका था। आज उसकी मनोवृत्तियों में भयानक हलचल थी। सहसा उसने पुकारा—फ़ीरोजा !

झाड़ियों में से निकल कर फ़ीरोजा ने उसके सामने सिर झुका दिया। तिलक ने उसके सिर पर हाथ रखते हुए कोमल स्वर में पूछा—फ़ीरोजा, तुम अहमद के पास हिन्दुस्तान जाना चाहती हो ?

फ़ीरोजा के हृदय में कम्पन होने लगा। वह कुछ न बोली। तिलक ने कहा—डरो मत, साफ-साफ कहो।

क्या अहमद ने आपके पास दीनारें भेज दीं—कहकर फ़ीरोजा ने अपनी उत्कण्ठा भरी आँख उठाई। तिलक ने हँसकर कहा—सो तो

उसने नहीं भेजीं, तब भी तुम जाना चाहती हो तो मुझसे कहो ।

मैं क्या कह सकती हूँ । जैसी मेरी.....!—कहते-कहते उसकी आँखों में आँसू छलछला उठे । तिलक ने कहा—फ़ीरोज़ा, तुम जा सकती हो । कुछ सोने के टुकड़ों के लिए मैं तुम्हारा हृदय नहीं कुचलना चाहता ।

सच !—आश्चर्य भरी कृतज्ञता उसकी वाणी में थी ।

सच फ़ीरोज़ा ! अहमद मेरा मित्र है । और भी एक काम के लिए तुमको भेज रहा हूँ । उसे जाकर समझाओ कि वह अपनी सेना लेकर पंजाब के बाहर इधर-उधर हिन्दुस्तान में लूट-मार न किया करे । मैं कुछ ही दिनों में सुल्तान से कह कर खजाने और मालगुजारी का अधिकार भी उसी को दिला दूँगा । थोड़ा समझ कर धीरे-धीरे काम करने से सब हो जायेगा । समझा न, दरबार में इस पर बड़ी गर्मागर्मी है कि अहमद की नीयत खराब है । कहीं ऐसा न हो कि मुझे को सुल्तान इस काम के लिए भेजें ।

फ़ीरोज़ा, मैं हिन्दुस्तान नहीं जाना चाहता । मेरी एक छोटी बहन थी, वह कहाँ है ? क्या दुःख उसने पाया ? मरी या जीती है, इन कई बरसों से मैंने इसे जानने की चेष्टा भी नहीं की और भी.....मैं हिन्दू हूँ फ़ीरोज़ा । आज तक अपनी आकांक्षा में भूला हुआ, अपने आराम में मस्त, अपनी उन्नति में विस्मृत, गजनी में बैठा हुआ हिन्दुस्तान को, अपनी जन्मभूमि को और उसके दुःख दर्द को भूल गया हूँ । सुल्तान महमूद के लूटों की गिनती करना, उस रक्त-रंजित धन की तालिका बनाना, हिन्दुस्तान के ही शोषण के लिए सुल्तान को नई-नई तरकीबें बताना, यही तो मेरा काम था जिससे आज मेरी इतनी प्रतिष्ठा है । दूर रह कर मैं सब कुछ कर सकता था ; पर हिन्दुस्तान कहीं मुझे जाना पड़ा—उसकी गोद में फिर रहना पड़ा—तो मैं क्या करूँगा ! फ़ीरोज़ा, मैं वहाँ जाकर पागल हो जाऊँगा । मैं चिर-निर्वासित विस्मृत अपराधी ! इरावती मेरी बहन ! आह मैं उसे क्या मुँह दिखलाऊँगा । वह कितने कष्टों में जीती होगी ! और मर गई हो तो.....फ़ीरोज़ा ! अहमद से कहना मेरी मित्रता के नाते मुझे इस दुःख से बचा ले ।

मैं जाऊँगी और इरावती को खोज निकालूँगी—राजा साहब ! आपके हृदय में इतनी टोस है, यह आज तक मैं न जानती थी । मुझे यही मालूम था, कि अनेक अन्य तुर्क सरदारों के समान आप भी रँग-रलियों में समय बिता रहे हैं ; किन्तु बरफ से ढकी हुई चोटियों के नीचे भी ज्वालामुखी होती है ।

तो जाओ फ़ीरोज़ा ! मुझे बचाने के लिए । उस भयानक आग से जिस से मेरा हृदय जल उठता है, मेरी रक्षा करो ।—कहते हुए राजा तिलक उसी जगह बैठ गये । फ़ीरोज़ा खड़ी थी । धीरे-धीरे राजा के मुख पर एक स्निग्धता आ चली । अब अन्धकार हो चला । गजनी की लहरों पर से शीतल पवन उन झाड़ियों में भरने लगा था । सामने ही राजा साहब का महल था । उस का शुभ्र गुम्बद उस अन्धकार में अभी अपनी उज्ज्वलता से सिर ऊँचा किये था । तिलक ने कहा—फ़ीरोज़ा, जाने के पहले अपना वह गाना सुनाती जाओ ।

फ़ीरोज़ा गाने लगी । उस के गीत की ध्वनि थी—मैं जलती हुई दीप-शिखा हूँ और तुम हृदय-रजन प्रभात हो । जब तक देखती नहीं, जला करती हूँ और तुम्हें जब देख लेती हूँ, तभी मेरे अस्तित्व का अन्त हो जाता है, मेरे प्रियतम !—संध्या की अँधेरी झाड़ियों में गीत की गुंजार घूमने लगी ।

×

×

×

×

यदि एक बार उसे फिर देख पाता ; पर यह होने का नहीं । निष्ठुर नियति ! उस की पवित्रता पङ्किल हो गई होगी । उस की उज्ज्वलता पर संसार के काले हाथों ने अपनी छाप लगा दी होगी । तब उस से भेंट कर के क्या करूँगा ? क्या करूँगा अपने कल्पना के स्वर्ण-मन्दिर का खंडहर देख कर !—कहते-कहते बलराज ने अपने बलिष्ठ पंजों को पत्थरों से जकड़े हुए मन्दिर के प्राचीर पर दे मारा । वह शब्द एक क्षण में विलीन हो गया । युवक ने आरक्त आँखों से उस विशाल मन्दिर को देखा और वह पागल-सा उठ खड़ा हुआ । परिक्रमा के ऊँचे-ऊँचे खंभों से धके खाता हुआ घूमने लगा ।

गर्भ-गृह के द्वारपालों पर उसकी दृष्टि पड़ी । वे तेल से चुपड़े हुए काले-काले दूत अपने भीषण त्रिशूल से जैसे युवक की ओर संकेत कर रहे थे । वह ठिठक गया । सामने देवगृह के समीप धृत का अखण्ड दीप जल रहा था । केशर, कस्तूरी और अगर से मिश्रित फूलों की दिव्य सुगन्ध की झकीर रह-रह कर भीतर से आ रही थी । विद्रोही हृदय प्रणत होना नहीं चाहता था ; परन्तु सिर सम्मान से झुक ही गया ।

देव ! मैंने अपने जीवन में जान-बूझ कर कोई पाप नहीं किया है । मैं किस के लिए क्षमा माँगूँ । गजनी के सुल्तान की नौकरी, वह मेरे वश की नहीं ; किन्तु मैं माँगता हूँ एक बार उस, अपनी प्रेम-प्रतिभा का दर्शन ! कृपा करो । मुझे बचा लो ।

प्रार्थना करके युवक ने सिर उठाया ही था, कि उसे किसी को अपने पास से खिसकने का सन्देह हुआ। वह घूमकर देखने लगा। एक स्त्री कौशेय वसन पहने हाथ में फूलों से सजी डाली लिये चली जा रही थी। युवक पीछे-पीछे चला। परिक्रमा में एक स्थान पर पहुँच कर उसने संदिग्ध स्वर से पुकारा—इरावती। वह स्त्री घूमकर खड़ी हो गई। बलराज अपने दोनों हाथ पसार कर उसे आलिंगन करने के लिए दौड़ा। इरावती ने कहा—ठहरो। बलराज ठिठक कर उसकी गम्भीर मुखाकृति को देखने लगा। उसने पूछा—क्यों इरा ! क्या तुम मेरी वाग्दत्ता पत्नी नहीं हो ? क्या हम लोगों का वहि-वेदी के सामने परिणय नहीं होने-वाला था ? क्या.....।

हाँ, होनेवाला था ; किन्तु हुआ नहीं और बलराज ! तुम मेरी रक्षा नहीं कर सके। मैं आततायी के हाथ से कलंकित की गयी। फिर तुम मुझे पत्नी-रूप से कैसे ग्रहण करोगे ? तुम वीर हो। पुरुष हो ! तुम्हारे पुरुषार्थ के लिए बहुत सी महत्वाकांक्षाएँ हैं। उन्हें खोज लो, मुझे भगवान् की शरण में छोड़ दो। मेरा जीवन, अनुताप की ज्वाला से झुलसा हुआ मेरा मन, अब स्नेह के योग्य नहीं।

प्रेम की पवित्रता की परिभाषा अलग है इरा ! मैं तुमको प्यार करता हूँ। तुम्हारी पवित्रता से मेरे मन का अधिक सम्बन्ध नहीं भी हो सकता है। चलो हम लोग.....और कुछ भी हो, मेरे प्रेम की वहि तुम्हारी पवित्रता को अधिक उज्ज्वल कर देगी।

भाग चलूँ, क्यों ? सो नहीं हो सकता। मैं क्रीत दासी हूँ। म्लेच्छों ने मुझे मुलतान की लूट में पकड़ लिया। मैं उनकी कठोरता में जीवित रह कर बराबर उनका विरोध ही करती रही। नित्य कोड़े लगते। बाँध कर मैं लटकाई जाती। फिर भी मैं अपने हठ से न डिगी। एक दिन कन्नौज के चतुष्पथ पर घोड़ों के साथ ही बेचने के लिए उन आततायियों ने मुझे भी खड़ा किया। मैं बिकी। पाँच सौ दिरम पर काशी के ही एक महाजन ने मुझे दासी बना लिया। बलराज ! तुमने न सुना होगा, कि मैं किन नियमों के साथ बिकी हूँ, मैंने लिखकर स्वीकार किया है, इस घर का कुत्सित से भी कुत्सित कर्म करूँगी और कभी विद्रोह न करूँगी। न कभी भागने की चेष्टा करूँगी ; न किसी के कहने से अपने स्वामी का अहित सोचूँगी। यदि मैं आत्महत्या भी कर डालूँ, तो मेरे स्वामी या उनके कुटुम्ब पर कोई दोष न लगा सकेगा। वे गंगा-स्नान किये से पवित्र हैं। मेरे सम्बन्ध में वे सदा ही शुद्ध और निष्पाप हैं।

मेरे शरीर पर उनका आजीवन अधिकार रहेगा। वे मेरे नियम-विरुद्ध आचरण पर जब चाहें राजपथ पर मेरे बालों को पकड़ कर मुझे घसीट सकते हैं। मुझे दण्ड दे सकते हैं। मैं तो मर चुकी हूँ। मेरा शरीर पाँच सौ दिरम पर जी कर जब तक सहेगा, खटेगा। वे चाहें तो मुझे कौड़ी के मोल भी किसी दूसरे के हाथ बेच सकते हैं। समझा ! सिर पर तृण रख कर मैंने स्वयं अपने को बेचने में स्वीकृति दी है। उस सत्य को कैसे तोड़ दूँ ?

बलराज ने लाल होकर कहा—इरावती, यह असत्य है, सत्य नहीं। पशुओं के समान मनुष्य भी विक्रि सकते हैं ? मैं यह सोच भी नहीं सकता। यह पाखण्ड तुर्की घोड़ों के व्यापारियों ने फैलाया है। तुमने अनजान में जो प्रतिज्ञा कर ली है, वह ऐसा सत्य नहीं कि पालन किया जाये। तुम नहीं जानती हो कि तुमको खोजने के लिए ही मैंने यवनों की सेवा की !

क्षमा करो बलराज, मैं तुम्हारा तर्क नहीं समझ सकी। मेरी स्वामिनी का रथ दूर चला गया होगा, तो मुझे बातें सुननी पड़ेंगी। क्योंकि आज-कल मेरे स्वामी नगर से दूर स्वास्थ्य के लिए उपवन में रहते हैं। स्वामिनी देव-दर्शन के लिए आई थीं।

तब मेरा इतना परिश्रम व्यर्थ ही हुआ। क्रीरोज्ञा ने व्यर्थ ही आशा दी थी। मैं इतने दिनों भटकता फिरा। इरावती ! मुझ पर दया करो।

क्रीरोज्ञा कौन !—फिर सहसा रुक कर इरावती ने कहा—क्या कहूँ ! यदि मैं वैसा करती, तो मुझे इस जीवन की सबसे बड़ी प्रसन्नता मिलती ; किन्तु वह मेरे भाग्य में है कि नहीं, इसे भगवान् ही जानते होंगे ! मुझे अब जाने दो।—बलराज इस उत्तर से खिन्न और चकराया हुआ काठ के किवाड़ की तरह इरावती के सामने से अलग हो कर मन्दिर के प्राचीर से लग गया। इरावती चली गई। बलराज कुछ समय तक स्तब्ध और शून्य सा वहीं खड़ा रहा। फिर सहसा जिधर इरावती गई थी उसी ओर चल पड़ा।

×

×

×

×

युवक बलराज कई दिन तक पागलों सा धनदत्त के उपवन से नगर तक चक्कर लगाता रहा। भूख-प्यास भूल कर वह इरावती को एक बार फिर देखने के लिए विकल था ; किन्तु वह सफल न हो सका। आज उसने निश्चय किया था कि वह काशी छोड़ कर चला जायगा। वह जीवन से हताश होकर काशी से प्रतिष्ठान जाने वाले पथ पर चलने लगा।

उसकी पहाड़ के ढोके सी काया, जिसमें असुर सा बल होने का लोग अनुमान करते, निर्जीव सी हो रही थी। अनाहार से उसका मुख विवर्ण था। यह सोच रहा था—उस दिन विश्वनाथ के मन्दिर में न जाकर मैंने आत्महत्या क्यों न कर ली ! वह अपनी उधेड़-बुन में चल रहा था। न जाने कब तक चलता रहा। वह चौंक उठा—जब किसी के डाँटने का शब्द सुनाई पड़ा—देख कर नहीं चलता। बलराज ने चौंक कर देखा, अश्वारोहियों की एक लम्बी पंक्ति, जिसमें अधिकतर अपने घोड़ों को पकड़े हुए पैदल ही चल रहे थे। वे सब तुर्क थे। घोड़ों के व्यापारी से जान पड़ते थे। गजनी के प्रसिद्ध महमूद के आक्रमणों का अन्त हो चुका था। मसऊद सिंहासन पर था। पंजाब तो गजनी के सेनापति नियाल्तगीन के शासन में था। मध्य प्रदेश में भी तुर्क व्यापारी अधिकतर व्यापारिक प्रभुत्व स्थापन करने के लिए प्रयत्न कर रहे थे। वह राह छोड़कर हट गया। अश्वारोही ने पूछा—बनारस कितनी दूर होगा ? बलराज ने कहा—मुझे नहीं मालूम।

तुम अभी उधर ही से चले आ रहे हो और कहते हो नहीं मालूम। ठीक-ठीक बताओ नहीं तो.....।

नहीं तो क्या ? मैं तुम्हारा नौकर हूँ।—कहकर वह आगे बढ़ने लगा। अकस्मात् पहले अश्वारोही ने कहा—

पकड़ लो इसको !

कौन ! नियाल्तगीन !—सहसा बलराज चिल्ला उठा।

अच्छा, यह तुम्हीं हो बलराज ! यह तुम्हारा क्या हाल है, क्या सुल्तान की सरकार में अब तुम काम नहीं करते हो ?

नहीं, सुल्तान मसऊद का मुझ पर विश्वास नहीं है। मैं ऐसा काम नहीं करता, जिसमें सन्देह मेरी परीक्षा लेता रहे ; किन्तु इधर तुम लोग क्यों ?

सुना है बनारस एक सुन्दर और धनी नगर है। और.....।

और क्या ?

कुछ नहीं, देखने चला आया हूँ। काजी नहीं चाहता कि कन्नौज के पूरब भी कुछ हाथ-पाँव बढ़ाया जाय। तुम चलो न मेरे साथ। मैं तुम्हारी तलवार की कीमत जानता हूँ। बहादुर लोग इस तरह नहीं रह सकते। तुम अभी तक हिन्दू बने हो। पुरानी लकीर पीटनेवाले, जगह-जगह झुकनेवाले, सब से दबते हुए, बचते हुए, कतराकर चलने-वाले हिन्दू ! क्यों ? तुम्हारे पास बहुत-सा कूड़ा-कचड़ा इकट्ठा हो गया

है, उनका पुरानेपन का लोभ तुम को फेंकने नहीं देता ? मन में नयापन तथा दुनिया का उल्लास नहीं आने पाता ! इतने दिन हम लोगों के साथ रहे फिर भी..... ।

बलराज सोच रहा था, इरावती का वह सूखा व्यवहार ! सीधा-सीधा उत्तर ! क्रोध से वह अपना ओठ चवाने लगा । नियालतगीन बलराज को परख रहा था । उसने कहा—तुम कहाँ हो ? बात क्या है ? ऐसा बुझा हुआ मन क्यों ?

बलराज ने प्रकृतिस्थ होकर कहा—कहीं तो नहीं । अब मुझे लुट्टी दो, मैं जाऊँ । तुम्हारा बनारस देखने का मन है—इस पर तो मुझे विश्वास नहीं होता, तो भी मुझे इससे क्या ! जो चाहे करो । संसार भर में किसी पर दया करने की आवश्यकता नहीं । लूटो, काटो, मारो, जाओ, नियालतगीन !

नियालतगीन ने हँस कर कहा—पागल तो नहीं हो । इन थोड़े से आदमियों से भला क्या हो सकता है । मैं तो एक बहाने से इधर आया हूँ । फ़ीरोज़ा को बनारसी जरी के कपड़ों का.....

क्या फ़ीरोज़ा भी तुम्हारे साथ है ?

चलो, पड़ाव पर सब आप ही मालूम हो जायगा !—कह कर नियालतगीन ने संकेत किया । बलराज के मन में न जाने कैसी प्रसन्नता उमड़ी । वह एक तुर्की घोड़े पर सवार हो गया ।

x

x

x

दोनों ओर जवाहरात जरी के कपड़ों—वर्तन तथा सुगन्धित द्रव्यों की सजी हुई दूकानों से ; देश-विदेश के व्यापारियों की भीड़ और बीच-बीच में एक घोड़े के रथों से, बनारस की पत्थर से बनी हुई चौड़ी गलियाँ अपने ढंग की निराली दिखती थीं । प्राचीरों से घिरा हुआ नगर का प्रधान भाग त्रिलोचन से लेकर राजघाट तक विस्तृत था । तोरणों पर गंगेय देव के लैनिकों का जमाव था । कन्नौज के प्रतिहार सम्राट् से काशी छीन ली गई थी । त्रिपुरी उस पर शासन करती थी । ध्यान से देखने पर यह तो प्रकट हो जाता था कि नागरिकों में अव्यवस्था थी । फिर भी ऊपरी काम-काज, क्रय-विक्रय, यात्रियों का आवागमन चल रहा था ।

फ़ीरोज़ा कमखाब देख रही थी और नियालतगीन मणि-मुक्ताओं की ढेरी से अपने लिए अच्छे-अच्छे नग चुन रहा था । पास ही दोनों दूकान थीं । बलराज बीच में खड़ा था । अन्य-मनस्क फ़ीरोज़ा ने कई धान

छाँट लिये थे। उस ने कहा—बलराज ! देखो तो इन्हें तुम कैसा समझते हो। हैं न अच्छे ? उधर से नियालतगीन ने पूछा—कपड़े देख चुकी हो, तो इधर आओ। इन्हें भी देख न लो ! फीरोज़ा उधर जाने लगी थी कि दूकानदार ने कहा—लेना न देना, झूठ-मूठ तंग करना। कभी देखा तो नहीं। कंगालों की तरह जैसे आँखों से देख कर ही खा जायगी। फीरोज़ा घूम कर खड़ी हो गई। उस ने पूछा—क्या बकते हो ?—जा जा तुर्किस्तान के जंगल में भेड़ चरा। इन कपड़ों का लेना तेरा काम नहीं।—सटी हुई दूकान से जौहरी अभी कुछ बोलना ही चाहता था कि बलराज ने कहा—

चुप रह, नहीं तो जीभ खींच लूँगा।

ओहो ! तुर्की गुलाम का दास, तू भी.....।—अभी इतना ही कपड़े वाले के मुँह से निकला था कि नियालतगीन की तलवार उस के गले तक पहुँच गई। बाज़ार में हलचल मची। नियालतगीन के साथी इधर-उधर बिखरे ही थे। कुछ तो वहीं आ गये। औरों को समाचार मिल गया। झगड़ा बढ़ने लगा। नियालतगीन को कुछ लोगों ने घेर लिया था ; किन्तु तुर्कों ने उसे छीन लेना चाहा। राजकीय सैनिक पहुँच गये। नियालतगीन को यह मालूम हो गया कि पड़ाव पर समाचार पहुँच गया है। उस ने निर्भीकता से अपनी तलवार घुमाते हुए कहा—अच्छा होता कि झगड़ा यहीं तक रहता, नहीं तो हम लोग तुर्क हैं।

तुर्कों का आतंक उत्तरीय भारत में फैल चुका था। क्षण भर के लिए सन्नाटा तो हुआ ; परन्तु वणिक् के प्रतिशोध के लिए नागरिकों का रोष उबल रहा था। राजकीय सैनिकों का सहयोग मिलते ही युद्ध आरम्भ हो गया, अब और भी तुर्क आ पहुँचे थे। नियालतगीन हँसने लगा। उस ने तुर्कों में संकेत किया। बनारस का राजपथ तुर्कों की तलवार से पहली बार आलोकित हो उठा।

नियालतगीन के साथी संघटित हो गये थे। वे केवल युद्ध और आत्म-रक्षा ही नहीं कर रहे थे, बहुमूल्य पदार्थों की लूट भी करने लगे ! बलराज स्तब्ध था। वह जैसे एक स्वप्न देख रहा था। अकस्मात् उस के कानों में एक परिचित स्वर सुनाई पड़ा। उस ने घूम कर देखा—जौहरी के गले पर तलवार पड़ा ही चाहती है और इरावती 'इन्हें छोड़ दो, न मारो;' कहती हुई तलवार के सामने आ गई थी। बलराज ने कहा—उहरो नियालतगीन। दूसरे ही क्षण नियालतगीन की कलाई बलराज की मुट्ठी में थी। नियालतगीन ने कहा—धोखेबाज़, काफ़िर

यह क्या ?—कई तुर्क पास आ गये थे ! फ़ीरोज़ा का भी मुख तमतमा गया था, बलराज ने सबल होने पर भी बड़ी दीनता से कहा—फ़ीरोज़, यही इरावती है ।—फ़ीरोज़ा हँसने लगी । इरावती को पकड़ कर उस ने कहा—नियालतगीन ! बलराज को इस के साथ ले कर मैं चलती हूँ, तुम आना । और इस जौहरी से तुम्हारा नुकसान न हो तो न मारो । देखो, बहुत से घुड़सवार आ रहे हैं । हम सबों का चलना ही अच्छा है ।

नियालतगीन ने परिस्थिति एक क्षण में ही समझ ली । उसने जौहरी से पूछा—तुम्हारे घर में दूसरी ओर से बाहर जाया जा सकता है ?

हाँ !—कँपे कण्ठ से उत्तर मिला ।

अच्छा चलो, तुम्हारी जान बच रही है । मैं इरावती को ले जाता हूँ ।—कह कर नियालतगीन ने एक तुर्क के कान में कुछ कहा और बलराज को आगे चलने का संकेत करके इरावती और फ़ीरोज़ा के पीछे धनदत्त के घर में घुसा । इधर तुर्क एकत्र होकर प्रत्यावर्तन कर रहे थे । नगर की राजकीय सेना पास आ रही थी ।

×

×

×

चन्द्रभागा के तट पर शिविरों की एक श्रेणी थी । उसके समीप ही घने वृक्षों की झुरमुट में इरावती और फ़ीरोज़ा बैठी हुई सायंकालीन गंभीरता की छाया में एक दूसरे का मुँह देख रही हैं । फ़ीरोज़ा ने कहा—

बलराज को तुम प्यार करती हो !

मैं नहीं जानती ।—एक आकस्मिक उत्तर मिला ।

और वह तो तुम्हारे ही लिए गजनी से हिन्दुरतान चला आया ।

तो क्यों आने दिया, वहीं रोक रखतीं !

तुमको क्या हो गया है ?

मैं—मैं नहीं रही ; मैं हूँ दासी ; कुछ धातु के टुकड़ों पर बिकी हुई हाड़-मांस का समूह, जिसके भीतर एक सूखा हृदय-पिण्ड है ।

इरा ! वह मर जायेगा । पागल हो जायेगा ।

और मैं क्या हो जाऊँ फ़ीरोज़ा ?

अच्छा होता तुम भी मर जातीं !—तीखेपन से फ़ीरोज़ा ने कहा ।

इरावती चौंक उठी । उसने कहा—बलराज ने वह भी न होने दिया । उस दिन नियालतगीन की तलवार ने यही कर दिया होता ;

किन्तु मनुष्य बड़ा स्वार्थी है। अपने सुख की आशा में वह कितनों को दुखी बनाया करता है। अपनी साथ पूरी करने में दूसरों की आवश्यकता ठुकरा दी जाती है। तुम ठीक कह रही हो श्रीरोज़ा मुझे.....।

ठहरो, इरा ! तुमने मन को कड़वा बना कर मेरी बात सुनी है। उतनी ही तेजी से उसे बाहर कर देना चाहती हो।

मेरे दुखी होने पर जो मेरे साथ रोने आता है, उसे मैं अपना मित्र नहीं जान सकती श्रीरोज़ा। मैं तो देखूँगी, कि वह मेरे दुख को कितना कम कर सका है। मुझे दुःख सहने के लिए जो छोड़ जाता है, केवल अपने अभिमान और आकांक्षा की पुष्टि के लिए, मेरे दुःख में हाथ बढ़ाने का जिस का साहस नहीं, जो मेरी परिस्थिति में साथी नहीं बन सकता, जो पहले अमीर बनना चाहता है, फिर अपने प्रेम का दान करना चाहता है, वह मुझ से हृदय माँगे, इस से बढ़ कर घृष्टता और क्या होगी ?

मैं तुम्हारी बहुत सी बातें नहीं समझ सकी ; लेकिन मैं इतना तो कहूँगी कि दुखों ने तुम्हारे जीवन की कोमलता छीन ली है।

श्रीरोज़ा.....मैं तुम से बहस नहीं करना चाहती। तुम ने मेरा प्राण बचाया है सही ; किन्तु हृदय नहीं बचा सकतीं। उसे अपनी खोज-खबर आप ही लेनी पड़ेगी। तुम चाहे जो मुझे कह लो। मैं तो समझती हूँ कि मनुष्य दूसरों की दृष्टि में कभी पूर्ण नहीं हो सकता। पर उसे अपनी आँखों से तो नहीं ही गिरना चाहिए।

श्रीरोज़ा ने संदेह से पीछे की ओर देखा। बलराज वृक्ष की आड़ से निकल आया। उस ने कहा—श्रीरोज़ा, मैं जब गङ्गानी के किनारे मरना चाहता था, तो क्या भूल कर रहा था। अच्छा जाता हूँ।

इरावती सोच रही थी, अब भी कुछ बोलूँ—

श्रीरोज़ा सोच रही थी, दोनों को मरने से बचा कर क्या सचमुच मैंने कोई बुरा काम किया !

बलराज की ओर किसी ने न देखा। वह चला गया।

x

x

x

x

रावी के किनारे एक सुन्दर महल में अहमद नियालतगीन पञ्जाब के सेनानी का आवास है। उस महल के चारों ओर वृक्षों की दूर तक फैली हुई हरियाली है, जिस में शिवरों की श्रेणी में तुर्क सैनिकों का निवास है।

वसन्त की चाँदनी रात अपनी मतवाली उज्ज्वलता में महल के मीनारों और गुम्बदों तथा वृक्षों की छाया में लड़खड़ा रही है, अब जैसे सोना चाहती हो। चन्द्रमा पश्चिम में धीरे-धीरे डुब रहा था। रावी की ओर एक सङ्गमरसर की दालान में खाली सेज बिछी थी। जरी के परदे ऊपर की ओर बँधे थे। दालान की सीढ़ी पर बैठी हुई इरावती रावी का प्रवाह देखते-देखते सोने लगी थी—उस महल की सजावट जैसे गुलाबी पत्थर की अचल प्रतिमा हो।

नायन-कक्ष की सेवा का भार आज उसी पर था। वह अहमद के आगमन की प्रतीक्षा करते-करते सो गई थी। अहमद इन दिनों गजनो से मिले हुए समाचार के कारण अधिक व्यस्त था। सुल्तान के रोप का समाचार उसे मिल चुका था। वह फ़ीरोज़ा से छिपा कर, अपने अंतरंग साधियों से, जिन पर उसे विश्वास था, निस्तब्ध रात्रि में संत्रणा किया करता ! पंजाब का स्वतन्त्र शासक बनने की अभिलाषा उसके मन में जग गई थी, फ़ीरोज़ा ने उसे मना किया था ; किन्तु एक साधारण तुर्क दासी के विचार राजकीय कामों में कितने मूल्य के हैं, इसे वह अपनी महत्वाकांक्षा की दृष्टि से परखता था। फ़ीरोज़ा कुछ तो रूठी थी और कुछ उसकी तबीयत भी अच्छी न थी। वह बन्द कमरे में जाकर सो रही। अनेक दासियों के रहते भी आज इरावती को ही वहाँ ठहरने के लिए उसने कह दिया था। अहमद साधियों से चढ़ कर दालान के पास आया। उसने देखा एक वेदनाविमण्डित सुप्त सौन्दर्य ! वह और भी समीप आया। गुम्बद के बगल चन्द्रमा की किरणें ठीक इरावती के मुख पर पड़ रही थीं। अहमद ने वारुणी-विलसित नेत्रों से देखा, उस रूप-साधुरी को जिसमें स्वाभाविकता थी, बनावट नहीं। तरावट थी, प्रमाद की गर्मी नहीं। एक बार सशंक दृष्टि से उसने चारों ओर देखा, फिर इरावती का हाथ पकड़ कर हिलाया। वह चौंक उठी। उसने देखा—सामने अहमद ! इरावती खड़ी हो कर अपने वस्त्र सँभालने लगी। अहमद ने संकोच-भरी ढिठाई से कहा—

तुम यहाँ क्यों सो रही हो इरा !

थक गई थी। कहिए, क्या ले आऊँ ?

थोड़ी शीराजी—कहते हुए वह पलंग पर जा कर बैठ गया और इरावती का स्फटिक-पात्र में शीराजी उँडेलना देखने लगा। इरा ने जब पात्र भर कर अहमद को दिया, तो अहमद ने सन्तृप्त नेत्रों से उसकी ओर देख कर पूछा—फ़ीरोज़ा कहाँ है ?

सिर में दर्द है, भीतर सो रही है ।

अहमद की आँखों में पशुता नाच उठी । शरीर में एक सनसनी का अनुभव करते हुए उसने इरावती का हाथ पकड़ कर कहा—बैठो न इरा ! तुम थक गई हो ।

भाप शर्बत पी लीजिए । मैं जाकर फ़ीरोज़ा को जगा दूँ ।

फ़ीरोज़ा ! फ़ीरोज़ा के हाथ मैं बिक गया हूँ क्या इरावती !
तुम—आह !

इरावती हाथ छुड़ाकर हटने ही वाली थी कि सामने फ़ीरोज़ा खड़ी थी ! उसकी आँखों में तीव्र ज्वाला थी । उसने कहा—मैं बिकी हूँ अहमद ! तुम भला मेरे हाथ क्यों बिकने लगे ? लेकिन तुमको मालूम है कि तुमने अभी राज तिलक को मेरा दाम नहीं चुकाया ; इसलिए मैं जाती हूँ ।

अहमद हत-बुद्धि ! निष्प्रभ ! और फ़ीरोज़ा चली । इरावती ने गिड़गिड़ा कर कहा—बहन मुझे भी न लेती चलोगी—?

फ़ीरोज़ा ने घूम कर एक बार स्थिर दृष्टि से इरावती की ओर देखा और कहा—तो फिर चलो ।

दोनों हाथ पकड़े सीढ़ी से उतर गईं ।

X

X

X

बहुत दिनों तक विदेश में इधर-उधर भटकने पर बलराज जब से लौट आया है, तब से चन्द्रभागा-तट के जाटों में एक नई लहर आ गई है । बलराज ने अपने सजातीय लोगों को पराधीनता से मुक्त होने का संदेश सुना कर उन्हें सुल्तान सरकार का अवाध्य बना दिया है । उड़ड़ जाटों को अपने वश में रखना, उन पर सदा फौजी शासन करना, सुल्तान के कर्मचारियों के लिए भी बड़ा कठिन हो रहा था ।

इधर फ़ीरोज़ा के जाते ही अहमद अपनी कोमल वृत्तियों को भी खो बैठा । एक ओर उसके पास मसऊद के रोप के समाचार आते थे ; दूसरी ओर वह जाटों की हलचल से खजाना भी नहीं भेज सकता था । वह झुँझला गया । दिखावे में तो अहमद ने जाटों को एक बार ही नष्ट करने का निश्चय कर लिया, और अपनी दृढ़ सेना के साथ वह जाटों को घेरे में डालते हुए बढ़ने लगा ; किन्तु उसके हृदय में एक दूसरी ही बात थी । उसे मालूम हो गया था कि गजनी की सेना तिलक के साथ आ रही है । उसकी कल्पना का साम्राज्य छिन्न-भिन्न कर देने के लिए ! उसने अन्तिम प्रयत्न करने का निश्चय किया । अन्तरंग साथियों की सम्मति

हुई कि यदि विद्रोही जाटों को इस समय मिला लिया जाय, तो गजनी से पंजाब आज ही अलग हो सकता है। इस चढ़ाई में दोनों मतलब थे।

घने जंगल का आरम्भ था। वृक्षों के हरे अञ्जल की छाया में थकी हुई दो युवतियाँ उनकी जड़ों पर सिर धरे हुए लेटी थीं। पथरीले टीलों पर पड़ती हुई घोंड़ों की टापों के शब्द ने उन्हें चौंका दिया। वे अभी उठ कर बैठ भी नहीं पाई थीं कि उनके सामने अश्वारोहियों का एक झुण्ड आ गया। भयानक भालों की नोक सीधे किये हुए स्वास्थ्य के तरुण तेज से उद्दीप्त जाट-युवकों का वह वीर दल था। स्त्रियों को देखते ही उनके सरदार ने कहा—माँ, तुम लोग कहाँ जाओगी ?

अब फ़ीरोज़ा और इरावती सामने खड़ी हो गईं। सरदार ने घोड़े पर से उतरते हुए पूछा—फ़ीरोज़ा, यह तुम हो बहन !

हाँ भाई बलराज ! मैं हूँ—और यह है इरावती ! पूरी बात जैसे न सुनते हुए बलराज ने कहा—फ़ीरोज़ा, अहमद से युद्ध होगा। इस जंगल को पारकर लेने पर तुर्क-सेना जाटों का नाश कर देगी ; इसलिए यहीं उन्हें रोकना होगा। तुम लोग इस समय कहाँ जाओगी ?

जहाँ कहो बलराज ! अहमद की छाया से तो मुझे भी बचना है।—फ़ीरोज़ा ने अधीर होकर कहा।

डरो मत फ़ीरोज़ा, यह हिन्दोस्तान है, और यह हम हिन्दुओं का धर्म-युद्ध है। गुलाम बनने का भय नहीं।—बलराज अभी यह कही रहा था कि वह चौंककर पीछे देखता हुआ बोल उठा—अच्छा, वे लोग आ ही गये। समय नहीं है !—बलराज दूसरे ही क्षण में अपने घोड़े की पीठ पर था। अहमद की सेना सामने आ गई। बलराज को देखते ही उसने चिला कर कहा—बलराज ! यह तुम्हीं हो।

हाँ, अहमद !

तो हम लोग दोस्त भी बन सकते हैं। अभी समय है—कहते-कहते सहसा उसकी दृष्टि फ़ीरोज़ा और इरावती पर पड़ी। उसने समर-व्यवस्था भूलकर, तुरन्त ललकारा—पकड़ लो इन औरतों को !—उसी समय बलराज का भाला हिल उठा। युद्ध का आरम्भ था।

जाटों के विजय के साथ युद्ध का अन्त होने ही वाला था कि एक नया परिवर्तन हुआ। दूसरी ओर से तुर्क-सेना जाटों की पीठ पर थी। घायल बलराज का भीषण भाला अहमद की छाती में पार हो रहा था। निराश जाटों की रण-प्रतिज्ञा अपनी पूर्ति करा रही थी। मरते हुए अहमद ने देखा कि गज़नी की सेना के साथ तिलक सामने खड़े थे। सब के अख

तो रुक गये ; परन्तु अहमद के प्राण न रुके । फ़ीरोज़ा उसके शव पर झुकी हुई रो रही थी और इरावती मूर्छित हो रहे बलराज का सिर अपने गोद में लिये थी । तिलक ने विस्मित होकर यह दृश्य देखा ।

बलराज ने जल का संकेत किया । इरावती के हाथों में तिलक ने जल का पात्र दिया ! जल पीते ही बलराज ने आँखें खोल कर कहा—
इरावती, अब मैं न मरूँगा !

तिलक ने आश्चर्य से पूछा—इरावती !

फ़ीरोज़ा ने रोते हुए कहा—हाँ राजासाहब, इरावती !

मेरी दुखिया इरावती ! मुझे क्षमा कर, मैं तुझे भूल गया था ।—
तिलक ने विनीत शब्दों में कहा ।

भाई !—इरावती आगे कुछ न कह सकी, उसका गला भर आया था । उसने तिलक के पैर पकड़ लिये ।

x

x

x

बलराज जाटों का सदाँर है, इरावती रानी । चनाव का वह प्रान्त इरावती की करुणा से हरा-भरा हो रहा है ; किन्तु फ़ीरोज़ा की प्रसन्नता की वहीं समाधि बन गई—और वहीं वह झाड़ू देती, फूल चढ़ाती और दीप जलाती रही । उस समाधि की वह आजीवन दासी बनी रही ।

घीसू

सन्ध्या की कालिमा और निर्जनता में किसी कुँए पर नगर के बाहर बड़ी प्यारी स्वर-लहरी गूँजने लगती। घीसू को गाने का चसका था ; परन्तु जब कोई न सुने। वह अपनी बूटी अपने लिये घोंटता और आप ही पीता।

जब उसकी रसीली तान दो-चार को पास बुला लेती, वह चुप हो जाता। अपनी बटुई में सब सामान बटोरने लगता और चल देता। कोई नया कुआँ खोजता, कुछ दिन वहाँ अड्डा जमता।

सब करने पर भी वह नौ बजे नन्दू बाबू के कमरे में पहुँच ही जाता। नन्दू बाबू का भी वही समय था, बीन लेकर बैठने का। घीसू को देखते ही वह कह देते—आ गये घीसू !

हाँ बाबू, गहरेबाजों ने बड़ी धूल उड़ाई—साफे का लोच आते-आते बिगड़ गया !—कहते-कहते वह प्रायः अपने जयपुरी गमछे को बड़ी मीठी आँखों से देखता। और, नन्दू बाबू उसके कन्धे तक बाल, छोटी-छोटी दाढ़ी, बड़ी-बड़ी गुलाबी आँखों को स्नेह से देखते। घीसू उनका नित्य दर्शन करने वाला, उनकी बीन सुनने वाला भक्त था। नन्दू बाबू उसे अपने डब्बे से दो खिल्ली पान की देते हुए कहते—लो इसे जमा लो ! क्यों, तुम तो इसे जमा लेना ही कहते हो न ?

वह विनम्र भाव से पान लेते हुए हँस देता—उसके स्वच्छ मोती-से दाँत हँसने लगते !

घीसू की अवस्था पचीस की होगी। उसकी बूढ़ी माता को मरे भी तीन वर्ष हो गये थे।

नन्दू बाबू की बीन सुनकर वह बाजार से कचौड़ी और दूध लेता, घर जाता, अपनी कोठरी में गुनगुनाता हुआ सो रहता।

×

×

×

उसकी पूँजी थी १००)। वह रेजगी और पैसे की थैली लेकर दशाश्वमेध पर बैठता, एक पैसा रुपया बढ़ा लिया करता, उसे ॥) — ॥=) की बचत हो जाती।

गोविन्दराम जब बूटी बनाकर उसे बुलाते, वह अस्वीकार करता । गोविन्दराम कहते—बड़ा कंजूस है ! सोचता है कभी पिलाना पड़ेगा, इसी डर से नहीं पीता ।

घीसू कहता—नहीं भाई, मैं सन्ध्या को केवल एक ही बार पीता हूँ ।

गोविन्दराम के घाट पर बिन्दो नहाने आती, दस बजे । उसकी उजली धोती में गोराई फूटी पड़ती । कभी रेजगी पैसे लेने के लिए वह घीसू के सामने आकर खड़ी हो जाती, उस दिन घीसू को असीम आनन्द होता । वह कहती—देखो घिसे पैसे न देना ।

वाह बिन्दो ! घिसे पैसे तुम्हारे ही लिए हैं ? क्यों ।

तुम तो घीसू ही हो, फिर तुम्हारे पैसे क्यों न घिसे होंगे !—कह कर जब वह मुस्करा देती, तो घीसू कहता—बिन्दो ! इस दुनिया में मुझसे अधिक कोई न घिसा होगा ; इसीलिए तो मेरे माता-पिता ने घीसू नाम रक्खा था ?

बिन्दो की हँसी आँखों में लौट जाती । वह एक दबी हुई साँस लेकर दशाश्वमेध के तरकारी बाजार में चली जाती ।

बिन्दो नित्य रुपया नहीं तुड़ जाती ; इसीलिए घीसू को उसकी बातों के सुनने का आनन्द भी किसी-किसी दिन न मिलता । तो भी वह एक नशा था, जिससे कई दिनों के लिए भर पूर तृप्ति हो जाती, वह मूक मानसिक विनोद था ।

घीसू नगर के बाहर गोधूलि की हरी-भरी क्षितिज-रेखा में उसके सौन्दर्य से रंग भरता, गाता, गुनगुनाता और आनन्द लेता । घीसू की जीवन-यात्रा का वही सम्बल था, वही पाथेय था ।

सन्ध्या की शून्यता, बूटी की गमक, तानों की रसीली गुन्नाहट और नन्दू बाबू की बीन, सब बिन्दो की आराधना की सामग्री थी । घीसू कल्पना के सुख से सुखी होकर सो रहता ।

उसने कभी विचार भी न किया था कि बिन्दो कौन है ? किसी तरह से उसे इतना तो विश्वास हो गया था कि वह एक विधवा है ; परन्तु इससे अधिक जानने की उसे जैसे आवश्यकता नहीं ।

रात के आठ बजे थे, घीसू बहरी ओर से लौट रहा था ! सावन के मेघ घिरे थे, फूही पड़ रही थी । घीसू गा रहा था—निसि दिन बरसत नैन हमारे ।

सड़क पर कीचड़ की कमी न थी । वह धीरे-धीरे चल रहा था, गाता जाता था । सहसा वह रुका । एक जगह सड़क में पानी इकट्ठा

था। छोटों से बचने के लिए वह ठिठक कर—किधर से चलें—सोचने लगा। पास के बगीचे के कमरे से उसे सुनाई पड़ा—यही तुम्हारा दर्शन है—यहाँ इस मुँहजली को लेकर पड़े हो। मुझसे.....।

दूसरी ओर से कहा गया—तो इसमें क्या हुआ ! क्या तुम मेरी व्याही हुई हो, जो मैं तुम्हें इसका जवाब देता फिरूँ ?—इस शब्द में भराहट थी, शराबी की बोल थी।

घीसू ने सुना, बिन्दो कह रही थी—मैं कुछ नहीं हूँ, लेकिन तुम्हारे साथ मैंने धरम बिगाड़ा है, सो इसलिए नहीं कि तुम मुझे फटकारते फिरो। मैं इसका गला घोट दूँगी और—और तुम्हारा भी..... बदमाश.....।

ओहो ! मैं बदमाश हूँ ! मेरा ही खाती है और मुझ से ही..... ठहर तो देखूँ किसके साथ तू यहाँ आई है, जिसके भरोसे इतना बढ़-बढ़कर बातें कर रही है ! पाजी...लुच्ची...भाग नहीं तो छूरा भोंक दूँगा !

छूरा भोंकेगा ! मार डाल हत्यारे ! मैं आज अपनी और तेरी जान दूँगी और लूँगी—तुझे भी फाँसी पर चढ़वाकर छोड़ूँगी !

एक चिल्लाहट और धक्कमधक्का का शब्द हुआ। घीसू से अब न रहा गया, उसने बगल में दरवाजे पर धक्का दिया, खुला हुआ था, भीतर घूम-फिरकर पलक मारते-मारते घीसू कमरे में जा पहुँचा। बिन्दो गिरी हुई थी और एक अधेड़ मनुष्य उसका जूड़ा पकड़े था। घीसू की गुलाबी आँखों से खून बरस रहा था। उसने कहा—हैं ! यह औरत है..... इसे.....

मारने वाले ने कहा—तभी तो, इसी के साथ यहाँ तक आई हो ! लो, यह तुम्हारा यार आ गया।

बिन्दो ने घूम कर देखा—घीसू ! वह रो पड़ी।

अधेड़ ने कहा—ले चली जा, मौज कर ! आज से मुझे अपना मुँह मत दिखाना !

घीसू ने कहा—भाई, तुम भी विचित्र मनुष्य हो। लो चला जाता हूँ। मैंने तो छूरा भोंकने इत्यादि और चिल्लाने का शब्द सुना, इधर चला आया। मुझ से इस तुम्हारे झगड़े से क्या सम्बन्ध !

जाओ, सीधे इसे लेकर चले जाओ—जहाँ से ले आये हो, वहाँ ले जाओ ! बात बनाने का काम नहीं।

मैं कहाँ ले जाऊँगा भाई ! तुम जानो तुम्हारा काम जाने। लो मैं जाता हूँ—कह कर घीसू जाने लगा।

बिन्दो ने कहा—ठहरो !

धीसू रुक गया ।

बिन्दो ने फिर कहा—तो अब जाती हूँ, अब इसी के संग..... ।

हाँ-हाँ, वह भी क्या अब पूछने की बात है !

बिन्दो चली, धीसू भी पीछे-पीछे बगीचे के बाहर निकल आया । सड़क सुनसान थी । दोनों चुपचाप चले । गोदौलिया की चौमुहानी पर आकर धीसू ने पूछा—अब तो तुम अपने घर चली जाओगी ?

कहाँ जाऊँगी ! अब तुम्हारे घर पर चलूँगी ।

धीसू बड़े असमंजस में पड़ा । उसने कहा—मेरे घर कहाँ ? नन्दू बाबू की एक कोठरी है, वहीं पड़ा रहता हूँ, तुम्हारे वहाँ रहने की जगह कहाँ ।

बिन्दो ने रो दिया । चादर के छोर से आँसू पोंछती हुई, उसने कहा—तो फिर तुमको इस समय वहाँ पहुँचने की क्या पड़ी थी ? मैं जैसा होता, भुगत लेती ! तुमने वहाँ पहुँच कर मेरा सब चौपट कर दिया—मैं कहीं की न रही !

सड़क पर बिजली के उजाले में रोती हुई बिन्दो से बात करने में धीसू का दम घुटने लगा । उसने कहा—तो चलो ।

×

×

×

दूसरे दिन, दोपहर को थैली गोविन्दराम के घाट पर रख कर धीसू चुपचाप बैठा रहा । गोविन्दराम की बूटी बन रही थी । उन्होंने कहा—धीसू, आज बूटी लोगे ?

धीसू कुछ न बोला ।

गोविन्दराम ने उसका उत्तरा हुआ मुँह देखकर कहा—क्या कहें धीसू ! आज तुम उदास क्यों हो ?

क्या कहूँ भाई ! कहीं रहने की जगह खोज रहा हूँ—कोई छोटी-सी कोठरी मिल जाती, जिसमें सामान रखकर ताला लगा दिया करता ।

गोविन्दराम ने पूछा—जहाँ रहते थे ?

वहाँ अब जगह नहीं है ।

इसी मढ़ी में क्यों नहीं रहते ! ताला लगा लिया करो, मैं तो २४ घण्टे रहता नहीं ।

धीसू की आँखों में कृतज्ञता के आँसू भर आये ।

गोविंद ने कहा—तो उठो, आज तो बूटी छान लो ।

धीसू पैसे की दूकान लगा कर अब भी बैठा है और बिन्दो नित्य

गंगा नहाने आती है। वह घीसू की दूकान पर खड़ी होती है, उसे वह चार आने पैसे दे देता है। अब दोनों हँसते नहीं, मुस्कराते नहीं।

घीसू का बहरी ओर का जाना छूट गया है। गोविंदराम की डोंगी पर उस पार हो आता है। लौटते हुए बीच गंगा में से उसकी लहरीली तान सुनाई पड़ती है; किंतु घाट पर आते-आते चुप।

बिंदो नित्य पैसा लेने आती। न तो कुछ बोलती और न घीसू कुछ कहता। घीसू की बड़ी-बड़ी आँखों के चारों ओर हलके पड़ गये थे, बिन्दो उसे स्थिर दृष्टि से देखती और चली जाती। दिन-पर-दिन वह यह भी देखती कि पैसों की ढेरी कम होती जाती है। घीसू का शरीर भी गिरता जा रहा है। फिर भी एक शब्द नहीं, एक बार पूछने का काम नहीं।

गोविंदराम ने एक दिन पूछा—घीसू, तुम्हारी तान इधर नहीं सुनाई पड़ी !

उसने कहा—तबीयत अच्छी नहीं है।

गोविंद ने उसका हाथ पकड़ कर कहा—क्या तुम्हें ज्वर आता है ?

नहीं तो, यों ही ; आज-कल भोजन बनाने में आलस करता हूँ, अण्ड-बण्ड खा लेता हूँ।

गोविंदराम ने पूछा—बूटी छोड़ दिया, इसी से तुम्हारी यह दुशा है !

उस समय घीसू सोच रहा था—नंदू बाबू की बीन सुने बहुत दिन हुए, वे क्या सोचते होंगे !

गोविंदराम के चले जाने पर घीसू अपनी कोठरी में लेट रहा। उसे सच-मुच ज्वर आ गया !

भीषण ज्वर था, रात-भर वह छटपटाता रहा। बिंदो समय पर आई, मढ़ी के चबूतरे पर उस दिन घीसू की दुकान न थी। वह खड़ी रही। फिर सहसा उसने दरवाजा ढकेल कर भीतर देखा—घीसू छटपटा रहा था ! उसने जल पिलाया।

घीसू ने कहा—बिंदो ! क्षमा करना ; मैंने तुम्हें बड़ा दुख दिया ! अब मैं चला, लो यह बचा हुआ पैसा ! तुम जानो, भगवान..... कहते-कहते उसकी आँखें टँग गईं। बिंदो की आँखों से आँसू बहने लगे। वह गोविंदराम को बुला लाई।

बिंदो अब भी बची हुई पूँजी से पैसे की दूकान करती है। उसका यौवन, रूप-रंग कुछ नहीं रहा। बच रहा—थोड़ा-सा पैसा और बड़ा सा पेट—और पहाड़ से आनेवाले दिन !

बेड़ी

“बाबूजी, एक पैसा !”

मैं सुनकर चौंक पड़ा, कितनी कारुणिक आवाज थी। देखा तो एक ९-१० बरस का लड़का अन्धे की लाठी पकड़े खड़ा था। मैंने कहा—सूरदास, यह तुम को कहाँ से मिल गया ?

अन्धे को अन्धा न कह कर सूरदास के नाम से पुकारने की चाल मुझे भली लगी। इस सम्बोधन में उस दीन के अभाव की ओर सहानुभूति और सम्मान की भावना थी, व्यंग न था।

उसने कहा—बाबूजी, यह मेरा लड़का है—मुझ अन्धे की लकड़ी है। इसके रहने से पेट-भर खाने को माँग सकता हूँ और दबने-कुचलने से भी बच जाता हूँ।

मैंने उसे इकत्ती दी, बालक ने उत्साह से कहा—अहा इकत्ती ! बुड़्ढे ने कहा—दाता जुग-जुग जियो !

मैं आगे बढ़ा और सोचता जाता था, इतने कष्ट से जो जीवन बिता रहा है, उसके विचार में भी जीवन ही सबसे अमूल्य वस्तु है, हे भगवन् !

X

X

X

दीनानाथ करी क्यों देरी ?—दशाश्वमेध की ओर जाते हुए मेरे कानों में एक प्रौढ़ स्वर सुनाई पड़ा। उसमें सच्ची विनय थी—वही जो तुलसीदास की विनय-पत्रिका में ओतप्रोत है। वही आकुलता, सान्निध्य की पुकार, प्रबल प्रहार से व्यथित की कराह ! मोटर की दम्भ भरी भीषण भों-भों में विलीन हो कर भी वायुमण्डल में तिरने लगी। मैं अवाक् होकर देखने लगा, वही बुड़्ढा ! किन्तु आज अकेला था। मैंने उसे कुछ देते हुए पूछा—क्योंजी, आज वह तुम्हारा लड़का कहाँ है ?

बाबूजी, भीख में से कुछ पैसे चुरा कर रखता था, वही लेकर भाग गया, न जाने कहाँ गया !—उन फूटी आँखों से पानी बहने लगा। मैंने पूछा—उसका पता नहीं लगा ? कितने दिन हुए ?

लोग कहते हैं कि वह कलकत्ता भाग गया !—उस नट-खट लड़के पर क्रोध से भरा हुआ मैं घाट की ओर बढ़ा, वहाँ एक व्यासजी श्रवण-

चरित की कथा कह रहे थे। मैं सुनते-सुनते उस बालक पर अधिक उत्तेजित हो उठा। देखा तो पानी की कल का धुँआँ पूर्व के आकाश में अजगर की तरह फैल रहा था।

×

×

×

कई महीने बीतने पर चौक में वही बुड्ढा फिर दिखाई पड़ा, उसकी लाठी पकड़े वही लड़का अकड़ा हुआ खड़ा था। मैंने क्रोध से पूछा—क्यों बे, तू अन्धे पिता को छोड़ कर कहाँ भागा था? वह मुस्कराता हुआ बोला—बाबूजी, नौकरी खोजने गया था। मेरा क्रोध उसकी कर्तव्य-बुद्धि से शान्त हुआ। मैंने उसे कुछ देते हुए कहा—लड़के, तेरी यही नौकरी है, तू अपने बाप को छोड़ कर न भागा कर।

बुड्ढा बोल उठा—बाबूजी, अब यह नहीं भाग सकेगा, इसके पैरों में वेड़ी डाल दी गई है। मैंने घृणा और आश्चर्य से देखा, सचमुच उसके पैरों में वेड़ी थी। बालक बहुत धीरे-धीरे चल सकता था। मैंने मन-ही-मन कहा—हे भगवान्, भीख मँगवाने के लिए पेट के लिए, बाप अपने बेटे के पैर में वेड़ी भी डाल सकता है और वह नट-खट फिर भी मुस्कराता था। संसार, तेरी जय हो!

मैं आगे बढ़ गया!

×

×

×

मैं एक सज्जन की प्रतीक्षा में खड़ा था, आज नाव पर घूमने का उनसे निश्चय हो चुका था। गाड़ी मोटर, ताँगे टकराते-टकराते भागे जा रहे थे, सब जैसे व्याकुल। मैं दार्शनिक की तरह उनकी चंचलता की आलोचना कर रहा था। सिरस के वृक्ष की आड़ में फिर वही कण्ठ-स्वर सुनाई पड़ा। बुड्ढे ने कहा—बेटा, तीन दिन और न ले पैसा, मैंने रामदास से कहा है सात आने में तेरा कुरता बन जायगा, अब ठण्ड पड़ने लगी है। उसने ठुनकते हुए कहा—नहीं, आज मुझे दो पैसा दो, मैं कचालू खाऊँगा, वह देखो उस पटरी पर बिक रहा है। बालक के मुँह और आँख में पानी भरा था। दुर्भाग्य से बुड्ढा उसे पैसा नहीं दे सकता था। वह न देने के लिए हठ करता ही रहा; परन्तु बालक की ही विजय हुई। वह पैसा लेकर सड़क की उस पटरी पर चला। उसके चेड़ी से जकड़े हुए पैर पैतरा काट कर चल रहे थे। जैसे युद्ध-विजय के लिए।

नवीन बाबू ४० मील की स्पीड से मोटर अपने हाथ से दौड़ा रहे थे। दर्शकों की चीत्कार से बालक गिर पड़ा, भीड़ दौड़ी। मोटर निकल गई और वह बुड्ढा विकल हो रोने लगा—अन्धा किधर जाय !

एक ने कहा—चोट अधिक नहीं।

दूसरे ने कहा—हत्यारे ने बेड़ी पहना दी है, नहीं तो क्यों चोट खाता।

बुड्ढे ने कहा—काट दो बेड़ी बाबा मुझे न चाहिए।

और मैंने हतबुद्धि होकर देखा, कि बालक के प्राण-पखेरू अपनी बेड़ी काट चुके थे।

व्रत-भंग

तो तुम न मानोगे ?

नहीं, अब हम लोगों के बीच इतनी बड़ी खाई है, जो कदापि नहीं पट सकती।

इतने दिनों का स्नेह ?

उँह ! कुछ भी नहीं। उस दिन की बात आजीवन भुलाई नहीं जा सकती नन्दन ! अब मेरे लिए तुम्हारा और तुम्हारे लिए मेरा कोई अस्तित्व नहीं। वह अतीत के स्मरण, स्वप्न हैं, समझे ?

यदि न्याय नहीं कर सकते, तो दया करो मित्र ! हम लोग गुरु-कुल में.....

हाँ-हाँ मैं जानता हूँ, तुम मुझे दरिद्र युवक समझ कर मेरे ऊपर कृपा रखते थे ; किन्तु उसमें कितना तीक्ष्ण अपमान था, उसका मुझे अब अनुभव हुआ।

उस ब्रह्म-वेला में जब उषा का अरुण आलोक भागीरथी की लहरों के साथ तरल होता रहता, हम लोग कितने अनुराग से स्नान करने जाते थे। सच कहना, क्या वैसी मधुरिमा हम लोगों के स्वच्छ हृदयों में न थी ?

रही होगी—पर अब, उस मर्मघाती अपमान के बाद ! मैं खड़ा रह गया, तुम स्वर्ण स्थल पर चढ़ कर चले गये; एक बार भी नहीं पूछा। तुम कदाचित्त जानते होगे नन्दन, कि कंगाल के मन में प्रलोभनों के प्रति कितना विद्वेष है ! क्योंकि वह उससे सदैव छल करता है—ठुकराता है। मैं अपनी उसी बात को दुहराता हूँ, कि हम लोगों का अब उस रूप में कोई अस्तित्व नहीं।

वही सही कपिञ्जल ! हम लोगों का पूर्व अस्तित्व कुछ नहीं, तो क्या हम लोग वैसे ही निर्मल होकर एक नवीन मैत्री के लिए हाथ नहीं बढ़ा सकते ? मैं आज प्रार्थी हूँ।

मैं उस प्रार्थना की उपेक्षा करता हूँ। तुम्हारे पास ऐश्वर्य का दर्प है, तो मेरी अकिञ्चनता कहीं उससे अधिक गर्व रखती है।

तुम बहुत कटु हो गये हो इस समय । अच्छा, फिर कभी.....
न अभी न फिर कभी । मैं दरिद्रता को भी दिखला दूँगा, कि मैं
क्या हूँ । इस पाखण्ड-संसार में भूखा रहूँगा ; परन्तु किसी के सामने
सिर न झुकाऊँगा । हो सकेगा, तो संसार को बाध्य करूँगा झुकने
के लिए ।

कपिञ्जल चला गया । नन्दन हतबुद्धि होकर लौट आया । उस
रात को उसे नींद न आई ।

उक्त घटना को बरसों बीत गये । पाटलीपुत्र के धनकुबेर कलश का
कुमार नन्दन धीरे-धीरे उस घटना को भूल चला । ऐश्वर्य का मदिरा
विलास किसे स्थिर रहने देता है ? उसके यौवन ने संसार में बड़ी-बड़ी
आशाएँ लेकर पदार्पण किया था । नन्दन तब भी मित्र से वञ्चित होकर
जीवन को अधिक चतुर न बना सका ।

X

X

X

राधा, तू भी कैसी पगली है ? तू ने कलश की पुत्र-वधू बनने का
निश्चय किया है, आश्चर्य !

हाँ महादेवी, जब गुरुजनों की आज्ञा है, तब उसे तो मानना ही
पड़ेगा ।

मैं रोक सकती हूँ । वह मूर्ख नन्दन ! कितना असङ्गत चुनाव है !
राधा, मुझे दया आती है ।

किसी अन्य प्रकार से गुरुजनों की इच्छा को टाल देना यह मेरी
धारणा के प्रतिकूल है, महादेवी ! नन्दन की मूर्खता सरलता का सत्यरूप
है । मुझे वह अरुचिकर नहीं । मैं उस निर्मल-हृदय की देख-रेख कर
सकूँ, तो यह मेरे मनोरंजन का ही विषय होगा ।

मगध की महादेवी ने हँसी से कुमारी के इस साहस का अभिनन्दन
करते हुए कहा । तब तेरी जैसी इच्छा, तू स्वयं भोगेगी ।

माधवी-कुंज से वह विरक्त होकर उठ गई । उन्हें राधा पर कन्या के
समान ही स्नेह था ।

दिन स्थिर हो चुका था । स्वयं मगध-नरेश की उपस्थिति में महा-
श्रेष्ठि धनञ्जय की कन्या का ब्याह कलश के पुत्र से हो गया, अद्भुत
वह समारोह था । रत्नों के आभूषण तथा स्वर्ण-पात्रों के अतिरिक्त मगध-
सम्राट् ने राधा की प्रिय वस्तु अमूल्य मणि-निर्मित दीपाधार भी दहेज
में दे दिया । उस उत्सव की बढ़ाई पान-भोजन, आमोद-प्रमोद का

विभवशाली चारु चयन कुसुमपुर के नागरिकों को बहुत दिन तक गल्प करने का एक प्रधान उपकरण था ।

राधा कलश की पुत्र-वधू हुई ।

X

X

X

राधा के नवीन उपवन के सौध-मन्दिर में अगुरु, कस्तूरी और केशर की चहल-पहल, पुष्प-मालाओं का दोनों सन्ध्या में नवीन आयोजन और दीपावली में, वीणा, वंशी और मृदंग की स्निग्ध गम्भीर ध्वनि बिखरती रहती । नन्दन अपने सुकोमल आसन पर लेटा हुआ राधा का अनिन्द्य सौन्दर्य एकटक चुप-चाप देखा करता । उस सुसज्जित प्रकोष्ठ में मणि-निर्मित दीपाधार की यन्त्र-मयी नर्तकी अपने नूपुरों की झंकार से नन्दन और राधा के लिए एक क्रीड़ा और कुतूहल का सृजन करती रहती । नन्दन कभी राधा के खिसकते हुए उत्तरीय को सँभाल देता । राधा हँस कर कहती—

बड़ा कष्ट हुआ ।

नन्दन कहता—देखो, तुम अपने प्रसाधन ही में पसीने-पसीने हो जाती हो, तुम्हें विश्राम की आवश्यकता है ।

राधा गर्व से मुस्करा देती । कितना सुहाग था, उसका अपने सरल पति पर और कितना अभिमान था अपने विश्वास पर ! एक सुखमय स्वप्न चल रहा था ।

X

X

X

कलश, धन का उपासक सेठ अपनी विभूति के लिए सदैव सशंक रहता । उसे राजकीय संरक्षण तो था ही, दैवी रक्षा से भी अपने को सम्पन्न रखना चाहता था । इस कारण उसे एक नंगे साधु पर अत्यन्त भक्ति थी, जो कुछ ही दिनों से उस नगर के उपकण्ठ में आकर रहने लगा था ।

उसने एक दिन कहा—सब लोग दर्शन करने चलेंगे ।

उपहार के थाल प्रस्तुत होने लगे । दिव्य रथों पर बैठ कर सब साधु-दर्शन के लिए चले । वह भागीरथी-तट का एक कानन था, जहाँ कलश का बनवाया हुआ कुटीर था ।

सब लोग अनुचरों के साथ रथ छोड़कर भक्ति-पूर्ण हृदय से साधु के समीप पहुँचे । परन्तु राधा ने जब दूर ही से देखा कि वह साधु नग्न है, तो वह रथ की ओर लौट पड़ी । कलश ने उसे बुलाया ; पर राधा न

आई। नन्दन कभी राधा को देखता और कभी अपने पिता को। साधु खीलों के समान फूट पड़ा। दाँत किट-किटाकर उसने कहा—यह तुम्हारी पुत्र-वधू कुलक्षणा है कलश ! तुम इसे हटा दो नहीं तो तुम्हारा नाश, निश्चित है। नन्दन दाँतों तले जीभ दबा कर धीरे से बोला—अरे ! यह कर्पिजल.....!

अनागत भविष्य के लिए भयभीत कलश क्षुब्ध हो उठा। वह साधु की पूजा करके लौट आया। राधा अपने नवीन उपवन में उतरी।

कलश ने पूछा—तुम ने महापुरुष से क्यों इतना दुर्विनीत व्यवहार किया ?

नहीं पिताजी ! वह स्वयं दुर्विनीत है। जो स्त्रियों को आते देख कर भी साधारण शिष्टाचार का पालन नहीं कर सकता, वह धार्मिक महात्मा तो कदापि नहीं !

क्या कह रही है, मूर्ख ! वे एक सिद्ध पुरुष हैं।

सिद्धि यदि इतनी अधम है, धर्म यदि इतना निर्लज्ज है, तो वह स्त्रियों के योग्य नहीं पिताजी ! धर्म के रूप में कहीं आप भय की उपासना तो नहीं कर रहे हैं ?

तू सचमुच कुलक्षणा है !

इसे तो अन्तर्यामी भगवान् ही जान सकते हैं। मनुष्य इसके लिए अत्यन्त क्षुद्र है। पिताजी आप.....

उसे रोक कर अत्यन्त क्रोध से कलश ने कहा—तुझे इस घर में रखना अलक्ष्मी को बुलाना है। जा मेरे भवन से निकल जा।

नन्दन सुन रहा था। काठ के पुतले के समान ! वह इस विचार का अन्त हो जाना तो चाहता था ; पर क्या करे, यह उस की समझ में न आया। राधा ने देखा, उसका पति कुछ नहीं बोलता, तो अपने गर्व से सिर उठाकर कहा—मैं धनकुवेर की क्रीत दासी नहीं हूँ। मेरे गृहिणीत्व का अधिकार केवल मेरा पदस्वलन ही छीन सकता है। मुझे विश्वास है, मैं अपने आचरण से अब तक इस पद की स्वामिनी हूँ। कोई भी मुझे इससे वंचित नहीं कर सकता।

आश्चर्य से देखा नन्दन ने और हतबुद्धि होकर सुना कलश ने। दोनों उपवन के बाहर चले गये।

वह उपवन सब से परित्यक्त और उपेक्षणीय बन गया। भीतर बैठी हुई राधा ने यह सब देखा।

X

X

X

नन्दन ने पिता का अनुकरण किया। वह धीरे-धीरे राधा को भूल चला; परन्तु नये व्याह का नाम लेते ही चौंक पड़ता। उस के मन में धन की ओर से वितृष्णा जगी। ऐश्वर्य का यान्त्रिक शासन जीवन को नीरस बनाने लगा। उसके मन की अतृप्ति, विद्रोह करने के लिए सुविधा खोजने लगी।

कलश ने उसके मनोविनोद के लिए नया उपवन बनवाया। नन्दन अपनी स्मृतियों का लीला-निकेतन छोड़ कर वहीं रहने लगा।

✕

✕

✕

राधा के आभूषण बिकते थे और उस सेठ के द्वार की अतिथि-सेवा वैसी ही होती रहती। मुक्त द्वार का अपरिमित व्यय और आभूषणों के विक्रय की आय—कब तक यह युद्ध चले? अब राधा के पास बच गया था वही मणि-निर्मित दीपाधार, जिसे महादेवी ने उसकी क्रीड़ा के लिए बनवाया था।

थोड़ा-सा अन्न अतिथियों के लिए बचा था। राधा दो दिन से उपवास कर रही थी। दासी ने कहा—स्वामिनी! यह कैसे हो सकता है कि आपके सेवक, बिना आपके भोजन किये अन्न ग्रहण करें?

राधा ने कहा—तो, आज यह मणि-दीप बिकेगा। दासी उसे ले आई। वह यन्त्र से बनी हुई रत्न-जटित नर्तकी नाच उठी। उसके तूपुर की झंकार उस दरिद्र भवन में गूँजने लगी। राधा हँसी। उसने कहा—मनुष्य-जीवन में इतनी नियमानुकूलता यदि होती?

स्नेह से चूम कर उसे बेचने के लिए अनुचर को दे दिया। पण्य में पहुँचते ही दीपाधार बड़े-बड़े रत्न-वणिकों की दृष्टि का एक कुतूहल बन गया। उसके चूड़ामणि का दिव्य आलोक सभी की आँखों में चका-चौंध उत्पन्न कर देता था। मूल्य की बोली बढ़ने लगी। कलश भी पहुँचा। उसने पूछा—यह किसका है? अनुचर ने उत्तर दिया—मेरी स्वामिनी सौभाग्यवती श्रीमती राधा देवी का।

लोभी कलश ने डाँट कर कहा—मेरे घर की वस्तु इस तरह चुरा कर तुम लोग बेचने फिर आओगे, तो बन्दी-गृह में पड़ोगे। भागो।

अमूल्य दीपाधार से वंचित सब लोग लौट गये। कलश उसे अपने घर उठवा ले गया।

राधा ने सब सुना—वह कुछ न बोली।

✕

✕

✕

गंगा और शोण में एक साथ ही बाढ़ आई। गाँव के गाँव बहने लगे। भीषण हाहाकार मचा। कहाँ ग्रामीणों की असहाय दशा और कहाँ जल की उद्‌ण्ड बाढ़, कच्चे झोंपड़े उस महाजल व्याल की फूँक से तितर-बितर होने लगे। वृक्षों पर जिसे आश्रय मिला, वही बच सका। नन्दन के हृदय ने तीसरा धक्का खाया। नन्दन का सत्साहस उत्साहित हुआ। वह अपनी पूरी शक्ति से नावों की सेना बना कर जलप्लावन में डट गया और कलश अपने सात खण्ड के प्रासाद में बैठा यह दृश्य देखता रहा।

रात नावों पर बीतती है और बासों के छोटे-छोटे वेड़े पर दिन। नन्दन के लिए धूप, वर्षा, शीत कुछ नहीं। अपनी धुन में वह लगा हुआ है। बाढ़-पीड़ितों का झुण्ड सेठ के प्रासाद में हर नावों से उतरने लगा। कलश क्रोध के मारे बिलबिला उठा। उसने आज्ञा दी कि बाढ़-पीड़ित यदि स्वयं नन्दन भी हो, तो वह प्रासाद में न आने पावे। घटा घिरी थी, जल बरसता था। कलश अपनी ऊँची अटारी पर बैठा मणि-निर्मित दीपाधार का नृत्य देख रहा था।

X

X

X

नन्दन भी उसी नाव पर था, जिस पर चार दुर्बल स्त्रियाँ, तीन शीत से ठिठुरे हुए बच्चे और पाँच जीर्ण पंजर वाले वृद्ध थे। उस समय नाव द्वार पर जा लगी। सेठ का प्रासाद गंगा-तट की एक ऊँची चट्टान पर था। वह एक छोटा-सा दुर्ग था। जल अभी द्वार तक ही पहुँच सका था। प्रहरियों ने नाव को देखते ही रोका—पीड़ितों को इसमें स्थान नहीं।

नन्दन ने पूछा—क्यों ?

महाश्रेष्ठि कलश की आज्ञा।

नन्दन ने एक बार क्रोध से उस प्रासाद की ओर देखा और माँझी को नाव लौटाने की आज्ञा दी। माँझी ने पूछा—कहाँ ले चलें ? नन्दन कुछ न बोला। नाव उस बाढ़ में चक्कर खाने लगी। सहसा दूर उसे जल-मग्न वृक्षों की चोटियों और पेड़ों के बीच में एक गृह का ऊपरी अंश दिखाई पड़ा। नन्दन ने संकेत किया। माँझी उसी ओर नाव खेने लगा।

X

X

X

गृह के नीचे के अंश में जल भर गया था। थोड़ा सा अन्न और ईंधन ऊपर के भाग में बचा था। राधा उस जल में घिरी हुई अचल

थी। छत के मुँड़े पर बैठी वह जलमयी प्रकृति में डूबती हुई सूर्य की अन्तिम किरणों को ध्यान से देख रही थी ! दासी ने कहा—स्वामिनी ! वह दीपाधार भी गया, अब तो हम लोगों के लिए बहुत थोड़ा अन्न घर में बच रहा है ।

देखती नहीं यह प्रलय-सी बाढ़ ! कितने मर मिटे होंगे । तुम तो पक्की छत पर बैठी अभी यह दृश्य देख रही हो । आज से मैंने अपना अंश छोड़ दिया । तुम लोग जब तक जी सको जीना ।

सहसा नीचे झाँक कर राधा ने देखा, एक नाव उसकी वातायन से टकरा रही है, और एक युवक उसे वातायन के साथ दृढ़ता से बाँध रहा है ।

राधा ने पूछा—कौन है ?

नीचे सिर किये नन्दन ने कहा—बाढ़-पीड़ित कुछ प्राणियों को क्या आश्रय मिलेगा ? अब जल का क्रोध उतर चला है । केवल दो दिन के लिए इतने मरनेवालों को आश्रय चाहिए ।

ठहरिए, सीढ़ी लटकाई जाती है ।

राधा और दासी तथा अनुचर ने मिल कर सीढ़ी लगाई । नन्दन विवर्ण मुख एक-एक को पीठ पर लाद कर ऊपर पहुँचाने लगा । जब सब ऊपर आ गये, तो राधा ने आकर कहा—और तो कुछ नहीं है, केवल द्विदलों का जूस इन लोगों के लिए है, ले आऊँ ?

नन्दन ने सिर उठा कर देखा, राधा ! वह बोल उठा—राधा ! तुम यहीं हो ?

हाँ स्वामी, मैं अपने वर में हूँ । गृहिणी का कर्तव्य पालन कर रही हूँ ।

पर मैं गृहस्थ का कर्तव्य न पालन कर सका, राधा पहले मुझे क्षमा करो ।

स्वामी, यह अपराध मुझ से न हो सकेगा । उठिए, आज आप की कर्मण्यता से, मेरा ललाट उज्ज्वल हो रहा है । इतना साहस कहाँ छिपा था नाथ !

दोनों प्रसन्न होकर कर्तव्य में लगे । यथा-सम्भव उन दुखियों की सेवा होने लगी ।

एक प्रहर के बाद नन्दन ने कहा—मुझे भ्रम हो रहा है कि कोई यहाँ पास ही विपन्न है । राधा ! अभी रात अधिक नहीं हुई है । मैं एक बार नाव लेकर जाऊँ ?

राधा ने कहा—मैं भी चलूँ ?

नन्दन ने कहा—गृहिणी का काम करो राधा ! कर्तव्य कठोर होता है, भाव प्रधान नहीं ।

नन्दन एक माँझी को लेकर चला गया और राधा दीपक जला कर मुँड़े पर बैठी थी । उसकी दासी और दास पीड़ितों की सेवा में लगे थे । बादल खुल गये थे । असंख्य नक्षत्र झलमला कर निकल आये, मेघों के बन्दीगृह से जैसे छुट्टी मिली हो ! चन्द्रमा भी धीरे-धीरे उस व्रत प्रदेश को भयभीत होकर देख रहा था ।

एक घण्टे में नन्दन का शब्द सुनाई पड़ा—सीढ़ी ।

राधा दीपक दिखला रही थी और सीढ़ी के सहारे नन्दन ऊपर एक भारी बोझ लेकर चढ़ रहा था ।

छत पर आकर उसने कहा—एक वस्त्र दो राधा ! राधा ने एक उत्तरीय दिया । वह मुमुर्षु व्यक्ति नग्न था । उसे ढक कर नन्दन ने थोड़ा सेंक दिया, गर्मी भीतर पहुँचते ही वह हिलने-डोलने लगा । नीचे से माँझी ने कहा—जल बड़े वेग से हट रहा है, नाव ढीली न करूँगा तो लटक जायगी ।

नन्दन ने कहा—तुम्हारे लिए भोजन लटकाता हूँ ले लो । काल-रात्रि बीत गई । नन्दन ने प्रभात में आँखें खोलकर देखा कि सब सो रहे हैं और राधा उसके पास बैठी सिर सहला रही है ।

इतने में पीछे से लाया हुआ मनुष्य उठा । अपने को अपरिचित स्थान में देख कर वह चिल्ला उठा—मुझे वस्त्र किसने पहनाया, मेरा व्रत किसने भंग किया ?

नन्दन ने हँसकर कहा—कपिञ्जल ! यह राधा का गृह है, तुम्हें उसके आज्ञानुसार यहाँ रहना होगा । छोड़ो पागलपन ! चलो, बहुत से प्राणी हम लोगों की सहायता के अधिकारी हैं । कपिञ्जल ने कहा—सो कैसे हो सकता है ? तुम्हारा-हमारा संग ! असम्भव है ।

मुझे दण्ड देने के लिए ही तो तुमने यह स्वाँग रचा था । राधा तो उसी दिन से निर्वासित थी और कल से मुझे भी अपने घर में प्रवेश करने की आज्ञा नहीं । कपिञ्जल ! आज तो हम और तुम दोनों बराबर

और इतने अधमरों के प्राणों का दायित्व भी हमीं लोगों पर है । यह व्रत-भंग नहीं, व्रत का आरम्भ है । चलो इस दरिद्र कुटुम्ब के लिए श्रम जुटाना होगा

कपिञ्जल आज्ञाकारी बालक की भाँति सिर झुकाये उठ खड़ा हुआ ।

ग्राम-गीत

शरद-पूर्णिमा थी। कमलापुर के निकलते हुए करारे को गंगा तीन ओर से घेर कर दूध की नदी के समान बह रही थी। मैं अपने मित्र ठाकुर जीवनसिंह के साथ उनके सौध पर बैठा हुआ अपनी उज्ज्वल हँसी में सस्त प्रकृति को देखने में तन्मय हो रहा था। चारों ओर का क्षितिज नक्षत्रों के बन्दनवार सा चमकने लगा था। धवल विधु-बिम्ब के समीप ही एक छोटी-सी चमकीली तारिका भी आकाश-पथ में भ्रमण कर रही थी। वह जैसे चन्द्र को छू लेना चाहती थी; पर छूने नहीं पाती थी।

मैंने जीवन से पूछा—तुम बता सकते हो, वह कौन नक्षत्र है?

रोहिणी होगी।—जीवन के अनुमान करने के ढंग से, उत्तर देने पर मैं हँसना ही चाहता था, कि दूर से सुनाई पड़ा—

बरजोरी बसे हो नयनवाँ में।

उस स्वर-लहरी में उन्मत्त वेदना थी। कलेजे में कचोटनेवाली करुणा थी। मेरी हँसी सन्न हो गई। उस वेदना को खोजने के लिए, गंगा के उस पार वृक्षों की श्यामलता को देखने लगा; परन्तु कोई न दिखाई पड़ा।

मैं चुप था, सहसा फिर सुनाई पड़ा।

अपने बाबा की बारी दुलारी,

खेलत रहली अँगनवाँ में,

बरजोरी बसे हो—

मैं स्थिर होकर सुनने लगा, जैसे कोई भूली हुई सुन्दर कहानी। मन में उत्कण्ठा थी, और एक कसक भरा कुतूहल था। फिर सुनाई पड़ा—
ई कुल बतियाँ कबों नहिं जनली,

देखली कबों न सपनवाँ में।

बरजोरी बसे हो—

मैं मूर्ख सा उस गान का अर्थ-सम्बन्ध लगाने लगा।

अँगने में खेलते हुए—ई कुल बतियाँ—वह कौन बात थी? उसे

जानने के लिए हृदय चंचल बालक-सा मचल गया। प्रतीत होने लगा, उन्हीं कुल अज्ञात बातों के रहस्य-जाल में मछली-सा मन चाँदनी के समुद्र में छटपटा रहा है।

मैंने अधीर होकर कहा—ठाकुर ! इसको बुलवाओगे ?

नहीं जी, वह पगली है।

पगली ! कदापि नहीं, जो ऐसा गा सकती है, वह पगली नहीं हो सकती। जीवन ! उसे बुलाओ, बहाना मत करो।

तुम व्यर्थ हठ कर रहे हो।—एक दीर्घ निश्वास को छिपाते हुए जीवन ने कहा।

मेरा कुतूहल और भी बढ़ा। मैंने कहा—हठ नहीं, लड़ाई भी करना पड़े तो करूँगा। बताओ, तुम उसे क्यों नहीं बुलाने देना चाहते हो ?

वह इसी गाँव की भाँट की लड़की है। कुछ दिनों से सनक गई है। रात भर कभी-कभी गाती हुई गंगा के किनारे घूमा करती है।

तो इससे क्या ? उसे बुलाओ भी।

नहीं, मैं उसे न बुलवा सकूँगा।

अच्छा तो यही बताओ, क्यों न बुलवाओगे ?

वह बात सुनकर क्या करोगे ?

सुनूँगा—अवश्य ठाकुर ! यह न समझना कि मैं तुम्हारी जमींदारी में इस समय बैठा हूँ, इसलिए डर जाऊँगा।—मैंने हँसी से कहा।

जीवनसिंह ने कहा—तो सुनो—

तुम जानते हो कि देहातों में भाटों का प्रधान काम है, किसी अपने ठाकुर के घर उत्सवों पर प्रशंसा के कवित्त सुनाना। उनके घर की स्त्रियाँ घरों में गाती-बजाती हैं। नन्दन भी इसी प्रकार मेरे घराने का आश्रित भाट है। उसकी लड़की रोहिणी विधवा हो गई—

मैंने बीच ही में टोक कर कहा—क्या नाम बताया ?

जीवन ने कहा—रोहिणी। उसी साल उसका द्विरागमन होने वाला था। नन्दन लोभी नहीं है। उसे और भाटों के सदृश माँगने में भी संकोच होता है। यहाँ से थोड़ी दूर पर गंगा-किनारे उसकी कुटिया है। वहाँ वृक्षों का अच्छा झुरमुट है। एक दिन मैं खेत देख कर घोड़े पर आ रहा था। कड़ी धूप थी। मैं नन्दन के घर के पास वृक्षों की छाया में ठहर गया। नन्दन ने मुझे देखा। कम्बल बिछा कर उसने अपनी झोपड़ी में मुझे बैठाया, मैं लू से डरा था। कुछ समय वहीं बिताने का निश्चय किया।

जीवन को सफाई देते देख कर मैं हँस पड़ा ; परन्तु उसकी ओर ध्यान न देकर जीवन ने अपनी कहानी गंभीरता से विच्छिन्न न होने दी ।

हाँ तो—नन्दन ने पुकारा—रोहिणी एक लोटा जल ले आ बेटी, ये तो अपने मालिक हैं, इनसे लज्जा कैसी ? रोहिणी आई । वह उसके यौवन का प्रभात था, परिश्रम करने से उसकी एक-एक नसें और माँस-पेशियाँ, जैसे गढ़ी हुई थीं । मैंने देखा—उसकी झुकी हुई पलकों से काली बरौनियाँ छितरा रही थीं और उन बरौनियों से जैसे करुणा की अदृश्य सरस्वती कितनी ही धाराओं में बह रही थी । मैं न जाने क्यों उद्विग्न हो उठा । अधिक काल तक वहाँ न हठर सका । घर चला आया ।

विजया का त्योहार था । घर में गाना-बजाना हो रहा था । मैं अपनी श्रीमती के पास जा बैठा । उन्होंने कहा—सुनते हो ?

मैंने कहा—दोनों कानों से ।

श्रीमती ने कहा—यह रोहिणी बहुत अच्छा गाने लगी, और भी एक आश्चर्य की बात है, यह गीत बनाती भी है, गाती भी है । तुम्हारे गाँव की लड़कियाँ तो बड़ी गुनवती हैं । मैं 'हूँ' कह कर उठ कर बाहर आने लगा; देखा तो रोहिणी जवारा लिए खड़ी है । मैंने सिर झुका दिया, यव की पतली पतली लम्बी धानी पत्तियाँ मेरे कानों से अटका दी गई । मैं उसे बिना कुछ दिये बाहर चला आया ।

पीछे से सुना, कि इस घृष्टता पर मेरी माताजी ने उसे बहुत फटकारा, उसी दिन से कोट में उसका आना बन्द हुआ ।

नन्दन बड़ा दुखी हुआ । उसने भी आना बन्द कर दिया । एक दिन मैंने सुना, उसी की सहेलियाँ उससे मेरे सम्बन्ध में हँसी कर रहीं थीं । वह सहसा अत्यन्त उत्तेजित हो उठी और बोली—तो इसमें तुम लोगों का क्या ? मैं मरती हूँ, प्यार करती हूँ उन्हें, तो तुम्हारी बला से ।

सहेलियों ने कहा—बाप रे ! इसकी ठिठाई तो देखो । वह और भी गरम होती गई । यहाँ तक उन लोगों ने रोहिणी को छेड़ा, कि वह बकने लगी । उसी दिन से उसका बकना बन्द न हुआ । अब वह गाँव में पगली समझी जाती है, उसे अब लज्जा-सङ्कोच नहीं, जब जी में आता है गाती हुई घूमा करती है । सुन लिया तुमने, यही कहानी है, भला मैं उसे कैसे बुलाऊँ ?

जीवनसिंह अपनी बात समाप्त करके चुप हो रहे और मैं कल्पना से फिर वही गाना सुनने लगा—

बरजोरी बसे हो नयनवाँ मैं ।

सचमुच यह सङ्गीत पास आने लगा । अब की सुनाई पड़ा —
 मुरि मुसुक्याई पल्लो कछु टोना,
 गारी दियो किधों मनवाँ में,
 बरजोरी बसे हो०

उस ग्रामीण भाषा में पगली के हृदय की सरल कथा थी—मार्मिक
 व्यथा थी । मैं तन्मय हो रहा था ।

जीवनसिंह : जाने क्यों चञ्चल हो उठे । उठ कर टहलने लगे ।
 छत के नीचे गीत सुनाई पड़ रहा था ।

खनकार भरी कँपती हुई तान हृदय कुरचने लगी । मैंने कहा—
 जीवन उसे बुला लाओ, मैं इस प्रेमयोगिनी का दर्शन तो कर लूँ ।

सहसा सीढ़ियों पर धमधमाहट सुनाई पड़ी, वही पगली रोहिणी
 आकर जीवन के सामने खड़ी हो गई ।

पीछे-पीछे सिपाही दौड़ता हुआ आया । उसने कहा—हट पगली ।

जीवन और हम चुप थे । उसने एक बार घूम कर सिपाही की ओर
 देखा । सिपाही सहम गया । पगली रोहिणी फिर गा उठी !

ढीठ ! बिसारे बिसरत नाहीं

कैसे बसूँ जाय बनवाँ में,

बरजोरी बसे हो० ।

सहसा सिपाही ने कर्कश स्वर से फिर डाँटा । वह भयभीत हो जैसे
 भगी, या पीछे हठी मुझे स्मरण नहीं । परन्तु छत के नीचे गंगा के चन्द्रिका
 रंजित प्रवाह में एक छपाका हुआ । हतबुद्धि जीवन देखते रहे । मैं ऊपर
 अनन्त की उस दौड़ को देखने लगा । रोहिणी चन्द्रमा का पीछा कर
 रही थी और नीचे स छपाके से उठे हुए कितने ही बुद-बुदों में प्रतिबि-
 म्बित रोहिणी की किरणें विलीन हो रही थीं ।

विजया

कमल का सब रुपया उड़ चुका था—सब सम्पत्ति बिक चुकी थी। मित्रों ने खूब दलाली की, न्याय जहाँ रक्खा वहीं धोखा हुआ ! जो उसके साथ मौज-मंगल में दिन बिताते थे, रातों का आनन्द लेते थे, वे ही उसकी जेब टटोलते थे। उन्होंने कहीं पर कुछ भी बाकी न छोड़ा। सुखभोग के जितने आविष्कार थे, साधन भर सबका अनुभव लेने का उत्साह ठंडा पड़ चुका था।

बच गया था एक रुपया।

युवक को उन्मत्त आनन्द लेने की बड़ी चाह थी। वाधाविहीन सुख लूटने का अवसर मिला था—सब समाप्त हो गया। आज वह नदी के किनारे चुप-चाप बैठा हुआ उसी की धारा में विलीन हो जाना चाहता था। उस पार किसी की चिन्ता जल रही थी, जो धूसर सन्ध्या में आलोक फैलाना चाहती थी। आकाश में बादल थे, उनके बीच में गोल रुपये के समान चन्द्रमा निकलना चाहता था। वृक्षों की हरियाली में गाँव के दीप चमकने लगे थे। कमल ने रुपया निकाला। उस एक रुपये से कोई विनोद न हो सकता। वह मित्रों के साथ नहीं जा सकता था। उसने सोचा इसे नदी के जल में विसर्जन कर दूँ। साहस न हुआ—वही अन्तिम रुपया था। वह स्थिर दृष्टि से नदी की धारा देखने लगा, कानों से कुछ सुनाई न पड़ता था, देखने पर भी हृदय का अनुभव नहीं—वह स्तब्ध था, जड़ था, मूक था, हृदयहीन था।

×

×

×

माँ कुलता दिला दे—दछमी देखने जाऊँगा।

मेरे लाल ! मैं कहाँ से ले आऊँ—पेट भर अब नहीं मिलता—
नहीं-नहीं रो मत—मैं ले आऊँगी ; पर कैसे ले आऊँ ? हा उस छलिया

ने मेरा सर्वस्व लूटा और कहीं का न रखा। नहीं-नहीं मुझे एक लाल है ! कंगाल का एक अमूल्य लाल ! मुझे बहुत है। चलूँगी जैसे होगा एक कुरता खरीदूँगी। उधार लूँगी। दसमी—विजयादसमी के दिन मेरा लाल चिथड़े पहन कर नहीं रह सकता।

पास ही जाते हुए माँ और बेटे की बात कमल के कान में पड़ी। वह उठ कर उसके पास गया। उसने कहा—सुन्दरी !

बाबूजी !—आश्चर्य से सुन्दरी ने कहा। बालक ने भी स्वर मिला कर कहा—बाबूजी !

कमल ने रुपया देते हुए कहा—सुन्दरी यह एक ही रुपया बचा है, इसको ले जाओ। बच्चे को कुरता खरीद लेना। मैंने तुम्हारे साथ बड़ा अन्याय किया है, क्षमा करोगी ?

बच्चे ने हाथ फैला दिया—सुन्दरी ने उसका नन्हा हाथ अपने हाथ में समेट कर कहा—नहीं, मेरे बच्चे के कुरते से अधिक आवश्यकता आपके पेट के लिए है। मैं सब हाल जानती हूँ।

मेरा आज अन्त होगा, अब मुझे आवश्यकता नहीं—ऐसे पापी का जीवन रख कर क्या होगा ! सुन्दरी ! मैंने तुम्हारे ऊपर बड़ा अत्याचार किया है, क्षमा करोगी ! आह ! इस अन्तिम रुपये को लेकर मुझे क्षमा कर दो। यह एक ही सार्थक हो जाय !

आज तुम अपने पाप का मूल्य दिया चाहते हो—वह भी एक रुपया ?

और एक फूटी कौड़ी भी नहीं है सुन्दरी ! लाखों उड़ा दिया है—मैं लोभी नहीं हूँ।

विधवा के सर्वस्व का इतना मूल्य नहीं हो सकता।

मुझे धिक्कार दो, मुझ पर थूको।

इसकी आवश्यकता नहीं—समाज से डरो मत। अत्याचारी समाज पाप कह कर कानों पर हाथ रख कर चिल्लाता है वह पाप का शब्द दूसरो को सुनाई पड़ता है ; पर वह स्वयं नहीं सुनता। आओ चलो हम उसे दिखा दें, कि वह भ्रान्त है। मैं चार आने का परिश्रम प्रतिदिन करती हूँ। तुम भी सिलवर के गहने माँज कर कुछ कमा सकते हो। थोड़े से परिश्रम से हम लोग एक अच्छी गृहस्थी चला लेंगे। चलो तो।

सुन्दरी ने हड़ता से कमल का हाथ पकड़ लिया।

बालक ने कहा—चलो न बाबूजी !

कमल ने देखा—चाँदनी निखर आई है। बादल हट गये हैं। आपत्त स्नेह हृदय में समुद्र-सा उमड़ उठा। उसने बालक के हाथ में रपया रख कर उसे गोद में उठा लिया।

सम्पन्न अवस्था की विलास-वासना, अभाव के थपेड़े से पुण्य में परिणत हो गई। कमल, पूर्वकथा विस्मृत होकर क्षण-भर में स्वस्थ हो गया। मन हलका हो गया। बालक उसकी गोद में था। सुन्दरी पास में; वह विजया दशमी का मेला देखने चला।

विजया के आशीर्वाद के समान चाँदनी मुस्करा रही थी।

अमिट स्मृति

फाल्गुनी-पूर्णिमा का चन्द्र गंगा के शुभ्र वक्ष पर आलोक-धारा का सृजन कर रहा था। एक छोटा-सा बजरा बसन्त पवन में आन्दोलित होता हुआ धीरे-धीरे बह रहा था। नगर का आनन्द-कोलाहल सैकड़ों गलियों को पार करके गंगा के मुक्त वातावरण में सुनाई पड़ रहा था। मनोहरदास हाथ-मुँह धोकर तकिये के सहारे बैठ चुके थे। गोपाल ने व्यालू करके उठते हुए पूछा—

बाबूजी, सितार ले आऊँ ?

आज और कल दो दिन नहीं। —मनोहरदास ने कहा।

वाह ! बाबूजी आज सितार न बजा तो फिर बात क्या रही।

नहीं गोपाल, मैं होली के इन दो दिनों में न तो सितार ही बजाता हूँ और न तो नगर में ही जाता हूँ।

तो क्या आप चलेंगे भी नहीं, त्योहार के दिन नाव ही पर बीतेंगे, यह तो बड़ी बुरी बात है।

यद्यपि गोपाल बरस-बरस का त्यौहार मानने के लिए साधारणतः युवकों की तरह उत्कण्ठित था ; परन्तु सत्तर बरस के बूढ़े मनोहरदास को स्वयं बूढ़ा कहने का साहस नहीं रखता। मनोहरदास का भरा हुआ मुँह, दृढ़ अवयव और बलिष्ठ अंग-विन्यास गोपाल के यौवन से अधिक पूर्ण था। मनोहरदास ने कहा—

गोपाल ! मैं गन्दी गालियों या रंग से भागता हूँ। इतनी ही बात नहीं, इसमें और भी कुछ है। होली इसी तरह बिताते मुझे पचास बरस हो गये।

गोपाल ने नगर में जाकर उत्सव देखने का कुतूहल दबाते हुए पूछा—ऐसा क्यों बाबूजी ?

ऊँचे तकिये पर चित्त लेट कर लम्बी साँस लेते हुए मनोहरदास ने कहना आरम्भ किया—

हम और तुम्हारे बड़े भाई गिरधरदास साथ-ही-साथ जवाहिरात का व्यवसाय करते थे। इस साझे का हाल तो तुम जानते ही हो। हाँ, तब बम्बई की दूकान न थी और न तो आज-जैसी रेलगाड़ियों का जाल

भारत में बिछा था ; इसलिए रथों और इक्कों पर भी लोग लम्बी-लम्बी यात्राएँ करते । विशाल सफेद अजगर-सी पड़ी हुई उत्तरीय भारत की वह सड़क, जो बंगाल से काबुल तक पहुँचती है, सदैव पथिकों से भरी रहती थी । कहीं-कहीं बीच में दो-चार कोस की निर्जनता मिलती, अन्यथा प्याऊ, बनियों की दूकानें, पड़ाव और सरायों से भरी हुई इस सड़क पर बड़ी चहल-पहल रहती । यात्रा के लिए प्रत्येक स्थान में घण्टे में दस कोस जाने वाले इक्के तो बहुतायत से मिलते । बनारस इसमें विख्यात था ।

हम और गिरधरदास होलिकादाह का उत्सव देख कर दस बजे लौटे थे, कि प्रयाग के एक व्यापारी का पत्र मिला । इसमें लाखों के माल बिक जाने की आशा थी और कल तक ही वह व्यापारी प्रयाग में ठहरेगा । उसी समय इक्केवान को बुला कर सहेज दिया और हमलोग ग्यारह बजे सो गये । सूर्य की किरणें अभी न निकली थीं ; दक्षिण पवन से पत्तियाँ अभी जैसे झूम रही थीं, परन्तु हम लोग इक्के पर बैठ कर नगर को कई कोस पीछे छोड़ चुके थे । इक्का बड़े वेग में जा रहा था । सड़क के दोनों ओर लगे हुए आम की मञ्जरियों की सुगन्ध तीव्रता से नाक में घुस कर सादकता उत्पन्न कर रही थी । इक्केवान की बगल में बैठे हुए रघुनाथ महाराज ने कहा—सरकार बड़ी ठंड है ।

कहना न होगा, कि रघुनाथ महाराज बनारस के एक नामी लठैत थे । उन दिनों ऐसी यात्राओं में ऐसे मनुष्यों का रखना आवश्यक समझा जाता था ।

सूर्य बहुत ऊपर आ चुके थे, मुझे प्यास लगी थी । तुम तो जानते ही हो मैं दोनों बेला बूटी छानता हूँ । आमों की छाया में एक छोटा-सा कुआँ दिखलाई पड़ा, जिसके ऊपर सुरेरेदार पक्की छत थी और नीचे चारों ओर दालानें थीं । मैंने इक्का रोक देने को कहा । पूरबवाले दालान में एक बनिये की दूकान थी जिस पर गुड़, चना, नमक, सत्तू आदि बिकते थे । मेरे झोले में सब आवश्यक सामान थे । सीढ़ियों से चढ़ कर हम लोग ऊपर पहुँचे । सराय यहाँ से दो कोस और गाँव कोस भर पर था । इस रमणीय स्थान को देख कर विश्राम करने की इच्छा होती थी । अनेक पक्षियों की मधुर बोलियों से मिल कर पवन जैसे सुरीला हो उठा । ठंडई बनने लगी । पास ही एक नीबू का वृक्ष खूब फूला हुआ था । ठंडई बनने लगी । पास ही एक नीबू का वृक्ष खूब फूला हुआ था । रघुनाथ ने बनिये से हाँड़ी लेकर कुछ फूलों को भिगो दिया । ठंडई तैयार होते-होते उसकी महँक से मन मस्त हो गया । चाँदी के गिलास शोली से

बाहर निकाले गये पर ; रघुनाथ ने कहा—सरकार इसकी बहार तो पुरवे में है। बनिये को पुकारा। वह तो था नहीं, एक धीमा स्वर सुनाई पड़ा—क्या चाहिये ?

पुरवे दे जाओ !

थोड़ी ही देर में एक चौदह वर्ष की लड़की सीढ़ियों से ऊपर आती हुई नजर पड़ी। सचमुच वह साल् की छींट पहने एक देहाती लड़की थी कल उसकी भाभी ने उसके साथ खूब गुलाल खेला था, वह जगी भी मालूम पड़ती थी—मदिरा-मन्दिर के द्वार-सी खुली हुई आँखों में गुलाल की गरद उड़ रही थी। पलकों के छज्जे और बरौनियों की चिकों पर भी गुलाल की बहार थी। सरके हुए घूँघट से जितनी अलकें दिखलाई पड़तीं वे सब रंगी थीं। भीतर से भी उस सरला को कोई रंगीन बनाने लगा था। न-जाने क्यों इस छोटी अवस्था में ही वह चेतना से ओतप्रोत थी। ऐसा मालूम होता था, कि स्पर्श का मनोविकारमय अनुभव उसे सचेष्ट बनाये रहता, तब भी उसकी आँखें धोखा खाने ही पर ऊपर उठतीं। पुरवा रखने ही भर में उसने अपने कपड़ों को दो-तीन बार ठीक किया फिर पूछा—और कुछ चाहिए ? मैं मुस्करा कर रह गया। उस वसन्त के प्रभात में सब लोग वह सुस्वादु और सुगन्धित ठंडई धीरे-धीरे पी रहे थे और मैं साथ-ही-साथ अपनी आँखों से उस बालिका के यौवनोन्माद की माधुरी भी पी रहा था। चारों ओर से नीबू के फूल और आमों की मञ्जरियों की सुगन्ध आ रही थी। नगरों से दूर, देहातों से अलग कुएँ की वह छत संसार में जैसे सब से ऊँचा स्थान था। क्षण भर के लिए जैसे उस स्वप्न-लोक में एक अप्सरा आ गई हो। सड़क पर एक बैलगाड़ीवाला बण्डलों से टिका हुआ आँखें बन्द किये हुए बिरहा गाता था। बैलों के हाँकने की जरूरत नहीं थी। वह अपनी राह पहचानते थे। उसके गाने में उपालम्भ था, आवेदन था, बालिका कमर पर हाथ रक्खे हुए बड़े ध्यान से उसे सुन रही थी। गिरधरदास और रघुनाथ महाराज हाथ-मुँह धो आये ; पर मैं वैसे ही बैठा रहा। रघुनाथ महाराज उजड़ु तो थे ही उन्होंने हँसते हुए पूछा—

क्या दाम नहीं मिला ?

गिरधरदास भी हँस पड़े। गुलाब से रंगी हुई उस बालिका की कनपटी और भी लाल हो गई। वह जैसे सचेत-सी होकर धीरे-धीरे सीढ़ी से उतरने लगी। मैं भी जैसे तन्द्रा से चौंक उठा और सावधान होकर पान की गिलौरी मुँह में रखता हुआ इक्के पर आ बैठा। छोड़ा

अपनी चाल से चला। घण्टे डेढ़ घण्टे में हम लोग प्रयाग पहुँच गये। दूसरे दिन जब हम लोग लौटे तो देखा, कि उस कुएँ की ढालान में बनिये की दूकान नहीं है। एक मनुष्य पानी पी रहा था, उससे पूछने पर मालूम हुआ, कि गाँव में एक भारी दुर्घटना हो गई है। दोपहर को धुरहटी खेलने के समय नशे में रहने के कारण कुछ लोगों में दंगा हो गया। वह बनिया भी उन्हीं में था। रात को उसी के मकान पर डाका पड़ा। वह तो मार ही डाला गया, पर उसकी लड़की का भी पता नहीं।

रघुनाथ ने अक्खड़पन से कहा—अरे वह महालक्ष्मी ऐसी ही रहीं। उनके लिए जो कुछ न हो जाय थोड़ा है।

रघुनाथ की यह बात मुझे बहुत बुरी लगी। मेरी आँखों के सामने चारों ओर जैसे होली जलने लगी। ठीक साल भर बाद वही व्यापारी प्रयाग आया और मुझे फिर उसी प्रकार जाना पड़ा। होली बीत चुकी थी, जब मैं प्रयाग से लौट रहा था, उसी कुएँ पर ठहरना पड़ा। देखा तो एक विकलाङ्ग दरिद्र युवती उसी ढालान में पड़ी थी। उसका चलना-फिरना असम्भव था। जब मैं कुएँ पर चढ़ने लगा, तो उसने दाँत निकाल कर हाथ फैला दिया। मैं पहचान गया—साल भर की घटना सामने आ गई। न-जाने क्यों उस दिन मैं प्रतिज्ञा कर बैठा, कि आज से होली न खेलूँगा।

वह पचास बरस की बीती हुई घटना आज भी प्रत्येक होली में नई होकर सामने आती है। तुम्हारे बड़े भाई गिरधरदास ने मुझ से कई बार होली मनाने का अनुरोध किया; पर मैं उनसे सहमत न हो सका और मैं अपने हृदय के इस निर्बल पक्ष पर अभी तक दृढ़ हूँ। समझा न गोपाल! इसीलिए मैं ये दो दिन बनारस के कोलाहल से अलग नाव पर ही बिताता हूँ।

—

नीरा

अब और आगे नहीं, इस गंदगी में कहाँ चलते हो, देवनिवास ?

थोड़ी दूर और—कहते हुए देवनिवास ने अपनी साइकिल धीमी कर दी ; किन्तु विरक्त अमरनाथ ने ब्रेक दबा कर ठहर जाना ही उचित समझा । देवनिवास आगे निकल गया । मौलसिरी का वह सवन वृक्ष था, जो पोखरे के किनारे अपनी अन्धकारमयी छाया डाल रहा था । पोखरे से सड़ी हुई दुर्गन्ध आ रही थी । देवनिवास ने पीछे घूम कर देखा, मित्र को वहीं रुका देख कर वह लौट रहा था । उसके साइकिल का लम्प बुझ चला था । सहसा धक्का लगा, देवनिवास तो गिरते-गिरते बचा, और एक दुर्बल मनुष्य 'अरे राम' कहता हुआ गिरकर भी उठ खड़ा हुआ । बालिका उसका हाथ पकड़ कर पूछने लगी—कहीं चोट तो नहीं लगी बाबा ?

नहीं बेटी ! मैं कहता न था, मुझे मोटरों से उतना डर नहीं लगता, जितना इस बे-दुम के जानवर 'साइकिल' से । मोटरवाले तो दूसरों को ही चोट पहुँचाते हैं, पैदल चलनेवालों को कुचलते हुए निकल जाते हैं । पर ये बेचारे तो आप भी गिर पड़ते हैं । क्यों बाबू साहब, आपको तो चोट नहीं लगी ? हम लोग तो चोट-घाव सह सकते हैं ।

देवनिवास कुछ झेंप गया था । उसने बूढ़े से कहा—आप मुझे क्षमा कीजिए । आपको.....

क्षमा—मैं करूँ ? अरे आप क्या कह रहे हैं ! दो-चार हंटर आपने नहीं लगाये । घर भूल गये, हंटर नहीं ले आये ! अच्छा महोदय ! आपको कष्ट हुआ न, क्या करूँ, बिना भीख माँगे इस सड़ों में पेट गालियाँ देने लगता है ! नींद भी नहीं आती, चार-छः पहरों पर तो कुछ-न-कुछ इसे देना ही पड़ता है ! और भी मुझे एक रोग है । दो पैसों बिना वह नहीं छूटता—पढ़ने के लिए अखबार चाहिए ; पुस्तकालयों में चिथड़े पहन कर बैठने न पाऊँगा, इसलिए नहीं जाता । दूसरे दिन का बासी समाचार-पत्र दो पैसों में ले लता हूँ !

अमरनाथ भी पास आ गया था । उसने यह काण्ड देख कर हँसते हुए कहा—देवनिवास ! मैं मना करता था न ! तुम अपनी धुन में

कुछ सुनते भी हो। चले तो फिर चले, और रुके तो अड़ियल टट्टू भी झक मारे ! क्या उसे कुछ चोट आ गई है ? क्यों बूढ़े ! लो यह अठन्नी है। जाओ अपनी राह, तनिक देख कर चला करो !

बूढ़ा मसखरा भी था। अठन्नी लेते हुए उसने कहा—देख कर चलता, तो यह अठन्नी कैसे मिलती ! तो भी बाबूजी आप लोगों की जेब में अखबार होगा। मैंने देखा है, बाइसिकिल पर चढ़े हुए बाबुओं के पाकेट में निकला हुआ कागज का मुट्ठा ; अखबार ही रहता होगा।

चलो बाबा, झोपड़ी में सर्दी लगती है।—वह छोटी-सी बालिका अपने बाबा को जैसे इस तरह बातें करते हुए देखना नहीं चाहती थी। यह संकोच में डूबी जा रही थी। देवनिवास चुप था। बुड्ढे को जैसे तमाचा लगा। वह अपने दयनीय और घृणित भिक्षा-व्यवसाय को बहुधा नीरा से छिपा कर, बना कर कहता। उसे अखबार सुनाता। और भी न-जाने क्या-क्या ऊँची-नीची बातें बका करता ; नीरा जैसे सब समझती थी ! वह कभी बूढ़े से प्रश्न नहीं करती थी। जो कुछ वह कहता, चुपचाप सुन लिया करती थी। कभी-कभी बुड्ढा झुँझला कर चुप हो जाता, तब भी वह चुप रहती। बूढ़े को आज हो नीरा ने झोपड़ी में चलने के लिए कह कर पहले-पहल मीठी झिड़की दी। उसने सोचा, कि अठन्नी पाने पर भी अखबार माँगना नीरा न सह सकी।

अच्छा तो बाबूजी, भगवान् यदि कोई हों, तो आपका भला करें—बुड्ढा लड़की का हाथ पकड़ कर मौलसिरी की ओर चला। देवनिवास सन्न था। अमरनाथ ने अपनी साइकिल के उज्ज्वल आलोक में देखा, नीरा एक गोरी-सी सुन्दरी पतली-दुबली करुणा की छाया थी। दोनों मित्र चुप थे। अमरनाथ ने ही कहा—अब लौटोगे कि यहीं गड़ गये !

तुमने कुछ सुना अमरनाथ ! वह कहता था—भगवान् यदि कोई हों—कितना भयानक अविश्वास ! देवनिवास ने साँस लेकर कहा।

दरिद्रता और लगातार दुःखों से मनुष्य अविश्वास करने लगता है। निवास ! यह कोई नई बात नहीं है—अमरनाथ ने चलने की उत्सुकता दिखाते हुए कहा।

किन्तु देवनिवास तो जैसे आत्मविस्मृत था। उसने कहा—सुख और सम्पत्ति में क्या ईश्वर का विश्वास अधिक होने लगता है ? क्या मनुष्य ईश्वर को पहचान लेता है ? उसकी व्यापक सत्ता को मलिन वेष में देख कर दुर-दुराता नहीं—डुकराता नहीं, अमरनाथ ! अबकी बार

‘आलोचक’ के विशेषाङ्क में तुमने लौटे हुए प्रवासी कुलियों के सम्बन्ध में एक लेख लिखा था न ! वह सब कैसे लिखा था ?

अखबारों से आँकड़े देख कर ! मुझे ठीक-ठीक स्मरण है । कब, किस द्वीप से कौन-कौन स्टीमर किस तारीख में चले । ‘सतलज’ ‘पंडित’ और ‘एलिफैंटा’ नाम के स्टीमरों पर कितने-कितने कुली थे, मुझे ठीक-ठीक मालूम था, और ?

और वे सब अब कहाँ हैं ?

सुना है ; इसी कलकत्ते के पास कहीं मटियाबुर्ज है, वहीं अभागों का निवास है ! अवध के नवाब का विलास या प्रायश्चित्त-भवन भी तो मटियाबुर्ज ही रहा । मैंने उस लेख में भी एक व्यंग्य इस पर बड़े मार्के का दिया है ! चलो, खड़े-खड़े बातें करने की जगह नहीं । तुमने तो कहा था कि आज जनाकीर्ण कलकत्ते से दूर तुमको एक अच्छी जगह दिखाऊँगा । यहीं..... ।

यही मटियाबुर्ज है !—देवनिवास ने बड़ी गम्भीरता से कहा ।—और अब तुम कहोगे, कि यह बुढ़ा वहीं से लौटा हुआ कोई कुली है ।

हो सकता है, मुझे नहीं मालूम । अच्छा, चलो अब लौटें ।—कह कर अमरनाथ ने अपनी साइकिल को धक्का दिया ।

देवनिवास ने कहा—चलो उसकी झोपड़ी तक, मैं उससे कुछ बात करूँगा ।

अनिच्छापूर्वक ‘चलो’ कहते हुए अमरनाथ ने मौलसिरी की ओर साइकिल घुमा दी । साइकिल के तीव्र आलोक में झोपड़ी के भीतर का दृश्य दिखाई दे रहा था । बुढ़ा मनोयोग से लाई फाँक रहा था और नीरा भी कल की बची हुई रोटी चबा रही थी । रूखे ओठों पर दो-एक दाने चिपक गये थे, जो उस दरिद्र मुख में जाना अस्वीकार कर रहे थे ! लुक फेरा हुआ टीन का गिलास अपने खुरदरे रंग का नीलापन नीरा की आँखों में उड़ेल रहा था । आलोक एक उज्ज्वल सत्य है, बन्द आँखों में भी उसकी सत्ता छिपी नहीं रहती । बुढ़े ने आँखें खोल कर दोनों बाबुओं को देखा । वह बोल उठा—बाबूजी ! आप अखबार देने आये हैं ? मैं अभी पथ्य ले रहा था ; बीमार न हूँ, इसी से लाई खाता हूँ, बड़ी नमकीन होती है । अखबारवाले भी कभी-कभी नमकीन बातों का स्वाद दे देते हैं । इसीसे तो, बेचारे कितनी दूर-दूर की बातें सुनाते हैं । जब मैं ‘मोरिशस’ में था, तब हिन्दुस्तान की बातें पढ़ा करता था । मेरा देश सोने का है, ऐसी भावना जग उठती थी । अब कभी-कभी उस टापू की बातें पढ़

पाता हूँ, तब यह मिट्टी मालूम पड़ता है ; पर सच कहता हूँ बाबूजी, 'मोरिशस' में अगर गोली न चली होती और 'नीरा' की माँ न मरी होती—हाँ, गोली से ही वह मरी थी—तो मैं अब तक वहीं से जन्म-भूमि का सोने का सपना देखता ; और इस अभाग देश ! नहीं-नहीं, बाबूजी, मुझे यह कहने का अधिकार नहीं। मैं हूँ अभागा ! हाय रे भाग !!

'नीरा' घबरा उठी थी। उसने किसी तरह दो घूँट जल गले से उतार कर इन लोगों की ओर देखा। उसकी आँखें कह रही थीं कि, "जाओ, मेरी दरिद्रता का स्वाद लेनेवाले धनी विचारको ! और सुख तो तुम्हें मिलते ही हैं, एक न सही !"

अपने पिता को बातें करते देख कर वह घबरा उठती थी। वह डरती थी, कि बुड़्डा न-जाने क्या-क्या कह बैठेगा। देवनिवास चुपचाप उसका मुँह देखने लगा।

नीरा बालिका न थी। स्त्रीत्व के सब व्यंजन थे, फिर भी जैसे दरिद्रता के भीषण हाथों ने उसे दबा दिया था, वह सीधी ऊपर नहीं उठने पाई।

क्या तुम को ईश्वर में विश्वास नहीं है ?—अमरनाथ ने गम्भीरता से पूछा।

आलोचक में एक लेख मैंने पढ़ा था। वह इसी प्रकार के उलाहनों से भरा था, कि 'वर्तमान जनता में ईश्वर के प्रति अविश्वास का भाव बढ़ता जा रहा है, और इसीलिए वह दुखी है।' यह पढ़ कर मुझे तो हँसी आ गई।—बुड़्डे ने अविचल भाव से कहा।

हँसी आ गई ! कैसे दुःख की बात है।—अमरनाथ ने कहा।

दुःख की बात सोच कर ही तो हँसी आ गई। हम मूर्ख मनुष्यों ने त्राण की—शरण की—आशा से ईश्वर पर पूर्वकाल में विश्वास किया था, परस्पर के विश्वास और सद्भाव को टुकरा कर। मनुष्य, मनुष्य का विश्वास नहीं कर सका ; इसीलिए तो। एक सुखी दूसरे दुखी की ओर घृणा से देखता था। दुखी ने ईश्वर का अवलम्बन लिया, तो भी भगवान् ने संसार के दुखों की सृष्टि बन्द कर दी क्या ? मनुष्य के बूते का न रहा, तो क्या वह भी.....।—कहते-कहते बूढ़े की आँखों से चिनगारियाँ निकलने लगीं ; किन्तु वे अग्निकण गलने लगे और उसके कपोलों के गढ़े में वह द्रव इकट्ठा होने लगा।

अमरनाथ क्रोध से बुढ़े को देख रहा था ; किन्तु देवनिवास उस मलिना नीरा की उत्कण्ठा और खेद-भरी मुखाकृति का अध्ययन कर रहा था ।

आपको क्रोध आ गया, क्यों महाशय ! आने की बात ही है । ले लीजिए अपनी अठन्नी । अठन्नी देकर ईश्वर में विश्वास नहीं कराया जाता । उस चोट के बारे में पुलिस से जाकर न कहने के लिए भी अठन्नी की आवश्यकता नहीं । मैं यह मानता हूँ, कि सृष्टि विपमता से भरी है, चेष्टा करके भी इसमें आर्थिक या शारीरिक साम्य नहीं लाया जा सकता । हाँ, तो भी ऐश्वर्यवालों को, जिन पर भगवान् की पूर्ण कृपा है, अपनी सहृदयता से ईश्वर का विश्वास कराने का प्रयत्न करना चाहिए । कहिए, इस तरह भगवान् की समस्या सुलझाने के लिए आप प्रस्तुत हैं ।

इस बूढ़े नास्तिक और तार्किक से अमरनाथ को तीव्र विरक्ति हो चली थी । अब वह चलने के लिए देवनिवास से कहने वाला था ; किन्तु उसने देखा, वह तो झोपड़ी में आसन जमा कर बैठ गया है !

अमरनाथ को चुप देखकर देवनिवास ने बूढ़े से कहा—अच्छा तो आप मेरे घर चल कर रहिए । संभव है, कि मैं आपकी सेवा कर सकूँ । तब आप विश्वासी बन जायें, तो कोई आश्चर्य नहीं ।

इस बार तो वह बुढ़ा बुरी तरह देवनिवास को घूरने लगा । निवास वह तीव्र दृष्टि सह न सका । उसने समझा, कि मैंने चलने के लिए कह कर बूढ़े को चोट पहुँचाई है । वह बोल उठा—क्या आप....!

ठहरो भाई ! तुम बड़े जल्दबाज मालूम होते हो—बूढ़े ने कहा—क्या सचमुच तुम मेरी सेवा किया चाहते हो या.....?

अब बूढ़ा नीरा की ओर देख रहा था और नीरा की आँखें बूढ़े को आगे न बोलने की शपथ दिला रही थीं ; किन्तु उसने फिर कहा ही—या नीरा को, जिसे तुम बड़ी देर से देख रहे हो, अपने घर लिवा जाने की बड़ी उत्कण्ठा है ! क्षमा करना, मैं अविश्वासी हो गया हूँ न ! क्यों जानते हो ? जब कुलियों के लिए इसी सीली गन्दी और दुर्गन्धमयी भूमि में एक सहानुभूति उत्पन्न हुई थी, तब मुझे यह कटु अनुभव हुआ था, कि वह सहानुभूति भी चिरायँध से खाली न थी ! मुझे एक सहायक मिले थे और मैं यहाँ से थोड़ी दूर पर उनके घर रहने लगा था ।

नीरा से अब न रहा गया । वह बोल उठी—बाबा चुप न रहोगे ; खाँसी आने लगेगी ।

ठहर नीरा ! हाँ तो महाशयजी, मैं उनके घर रहने लगा था और उन्होंने मेरा आतिथ्य साधारणतः अच्छा ही किया। एक ऐसी ही काली रात थी। बिजली बादलों में चमक रही थी और मैं पेट भर कर उस ठण्डी रात में सुख की झपकी लेने लगा था। इस बात को बरसों हुए ; तो भी मुझे ठीक स्मरण है, कि मैं जैसे भयानक सपना देखता हुआ चौंक उठा। नीरा चिल्ला रही थी ! क्यों नीरा ?

अब नीरा हताश हो गई थी और उसने बूढ़े को रोकने का प्रयत्न छोड़ दिया था। वह एकटक बूढ़े का मुँह देख रही थी।

बुढ़े ने फिर कहना आरम्भ किया—हाँ, तो नीरा चिल्ला रही थी। मैं उठ कर देखता हूँ, तो मेरे वह परम सहायक महाशय इसी नीरा को दोनों हाथ से पकड़ कर घसीट रहे थे और यह बेचारी छूटने का व्यर्थ प्रयत्न कर रही थी। मैंने अपने दोनों दुर्बल हाथों को उठा कर उस नीच उपकारी के ऊपर दे मारा। वह नीरा को छोड़ कर 'पाजी, बदमाश, निकल मेरे घरसे' कहता हुआ मेरा अकिञ्चन सामान बाहर फेंकने लगा। बाहर ओले-सी बूँदें पड़ रही थीं और बिजली कौंधती थी। मैं नीरा को लिये सर्दी से दाँत किटकिटाता हुआ एक ठूठे वृक्ष के नीचे रात-भर बैठा रहा। उस समय वह मेरा ऐश्वर्यशाली सहायक बिजली के लम्पों की गर्मी में मुलायम गद्दे पर सुख की नींद सो रहा था। यद्यपि मैं उसे लौट कर देखने नहीं गया, तो भी मैं निश्चय पूर्वक कहता हूँ, कि उसके सुख में किसी प्रकार की बाधा उपस्थित करने का दण्ड देने के लिए भगवान् का न्याय अपने भीषण रूप में नहीं प्रकट हुआ। मैं रोता था—पुकारता था ; किन्तु वहाँ सुनता कौन है !

तुम्हारा बदला लेने के लिए भगवान् नहीं आये, इसी लिए तुम अविश्वास करने लगे ! लेखकों की कल्पना का साहित्यिक न्याय तुम सर्वत्र प्रत्यक्ष देखना चाहते हो न ! निवास ने तत्परता से कहा।

क्यों न मैं ऐसा चाहता ? क्या मुझे इतना भी अधिकार न था ?

तुम समाचार-पत्र पढ़ते हो न !

अवश्य !

तो उसमें कहानियाँ भी कभी-कभी पढ़ लेते होगे और उनकी आलोचनाएँ भी !

हाँ, तो फिर !

जैसे एक साधारण आलोचक प्रत्येक लेखक से अपने मन की कहानी कहलाया चाहता है और हठ करता है, कि नहीं यहाँ तो ऐसा न

होना चाहिये था; ठीक उसी तरह तुम सृष्टिकर्ता से अपने जीवन की घटनावली अपने मनोनुकूल सही कराना चाहते हो। महाशय ! मैं भी इसका अनुभव करता हूँ, कि सर्वत्र यदि पापों का भीषण दण्ड तत्काल ही मिल जाया करता, तो यह सृष्टि पाप करना छोड़ देती। किन्तु वैसा नहीं हुआ। उलटे यह एक व्यापक और भयानक मनोवृत्ति बन गई है, कि मेरे कष्टों का कारण कोई दूसरा है। इस तरह मनुष्य अपने कर्मों को सरलता से भूल सकता है। क्या तुमने कभी अपने अपराधों पर विचार किया है ?

निवास बड़े वेग में बोल रहा था। बुड्ढा, न जाने क्यों काँप उठा। साइकिल का तीव्र आलोक उस के विकृत मुख पर पड़ रहा था। बुड्ढे का सिर धीरे-धीरे नीचे झुकने लगा। नीरा चौंक कर उठी और एक फटा-सा कम्बल उस बुड्ढे को ओढ़ाने लगी। सहसा बुड्ढे ने सिर उठा कर कहा—मैं इसे मान लेता हूँ कि आपके पास बड़ी अच्छी युक्तियाँ हैं और उनके द्वारा मेरी वर्तमान दशा का कारण आप मुझे ही प्रमाणित कर सकते हैं। किन्तु वृक्ष के नीचे पुआल से ढँकी हुई मेरी झोंपड़ी को और उसमें पड़े हुए अनाहार, सर्दी और रोगों से जीर्ण मुझ अभाग को मेरा ही भ्रम बताकर आप किसी बड़े भारी सत्य का आविष्कार कर रहे हैं, तो कीजिए। जाइए, मुझे क्षमा कीजिए।

देवनिवास कुछ बोलने ही वाला था, कि नीरा ने दृढ़ता से कहा—आप लोग क्यों बाबा को तंग कर रहे हैं ? अब उन्हें सोने दीजिए।

निवास ने देखा, कि नीरा के मुख पर आत्मनिर्भरता और संतोष की गम्भीर शान्ति है। स्त्रियों का हृदय अभिलाषाओं का, संसार के सुखों का, क्रीड़ास्थल है; किन्तु नीरा का हृदय, नीरा का मस्तिष्क, इस किशोर-अवस्था में ही, कितना उदासीन और शान्त है। वह मन-ही-मन नीरा के सामने प्रणत हुआ।

दोनों मित्र उस झोंपड़ी से निकले। रात अधिक बीत चली थी। वे कलकत्ता महानगरी की घनी बस्ती में धीरे-धीरे साइकिल चलाते हुए घुसे। दोनों का हृदय भारी था। वे चुप थे।

देवनिवास का मित्र कच्चा नागरिक नहीं था। उसको अपने आँकड़ों का और उनके उपयोग पर पूरा विश्वास था। वह सुख और दुःख, दरिद्रता और विभव, कटुता और मधुरता की परीक्षा करता। जो उसके काम के होते, उन्हें सम्हाल लेता; फिर अपने मार्ग पर चल देता। सार्वजनिक जीवन का ढोंग रचने में वह पूरा खिलाड़ी था। देवनिवास

के आतिथ्य का उपभोग करके अपने लिए कुछ मसाला जुटा कर वह चला गया।

किन्तु निवास की आँखों में, उस रात्रि में बूढ़े की झोपड़ी का दृश्य, अपनी छाया डालता ही रहा। एक सप्ताह बीतने पर वह फिर उसी ओर चला।

झोपड़ी में बुढ़ा पुआल पर पड़ा था। उसकी आँखें कुछ बड़ी हो गई थीं, ज्वर से लाल थीं। निवास को देखते ही एक रुग्ण हँसी उसके मुँह पर दिखाई दी। उसने धीरे से पूछा—बाबूजी, आज फिर...!

नहीं, मैं वाद-विवाद करने नहीं आया हूँ। तुम क्या बीमार हो?

हाँ, बीमार हूँ बाबूजी, और यह आपकी कृपा है।

मेरी?

हाँ, उसी दिन से आपकी बातें मेरे सिर में चक्कर काटने लगी हैं। मैं ईश्वर पर विश्वास करने की बात सोचने लगा हूँ। बैठ जाइए, सुनिए।

निवास बैठ गया था। बुढ़े ने फिर कहना आरम्भ किया—मैं हिन्दू हूँ। कुछ सामान्य पूजा-पाठ का प्रभाव मेरे हृदय पर पड़ा रहा, जिन्हें मैं बाल्यकाल में अपने घर पर पर्वों और उत्सवों पर देख चुका था। मुझे ईश्वर के बारे में कभी कुछ बताया नहीं गया। अच्छा, जाने दीजिए, वह मेरी लम्बी कहानी है, मेरे जीवन की संसार से झगड़ते रहने की कथा है। अपनी घोर आवश्यकताओं से लड़ता-झगड़ता मैं कुली बन कर 'मोरिशस' पहुँचा। वहाँ 'कुलसम' से, नीरा की माँ से, मुझसे भेंट हो गई। मेरा उसका व्याह हो गया। आप हँसिये मत, कुलियों के लिए वहाँ किसी काजी या पुरोहित की उतनी आवश्यकता नहीं। हम दोनों को एक दूसरे की आवश्यकता थी। 'कुलसम' ने मेरा घर बसाया। पहले वह चाहे जैसी रही, किन्तु मेरे साथ सम्बन्ध होने के बाद से आजीवन वह एक साध्वी गृहिणी बनी रही। कभी-कभी वह अपने ढंग पर ईश्वर का विचार करती और मुझे भी इसके लिए प्रेरित करती; किन्तु मेरे मन में जितना 'कुलसम' के प्रति आकर्षण था, उतना ही उसके ईश्वर-सम्बन्धी विचारों से विद्रोह। मैं 'कुलसम' के ईश्वर को तो कदापि नहीं समझ सका। मैं पुरुष होने की धारणा से यह तो सोचता था, कि 'कुलसम' वैसा ही ईश्वर माने, जैसा उसे मैं समझ सकूँ और वह मेरा ईश्वर हिन्दू हो! क्योंकि मैं सब छोड़ सकता था, लेकिन हिन्दू होने का एक दम्भपूर्ण विचार मेरे मन में दृढ़ता से जम गया था, तो भी समझदार 'कुलसम' के सामने ईश्वर की कल्पना अपने ढंग की

उपस्थित करने का मेरे पास कोई साधन न था। मेरे मन ने ढाँग किया, कि मैं नास्तिक हो जाऊँ। जब कभी ऐसा अवसर आता, मैं 'कुलसम' के विचारों की खिल्ली उड़ाता हुआ हँस कर कह देता—'तो मेरे लिए तुम्हीं ईश्वर हो, तुम्हीं खुदा हो, तुम्हीं सब कुछ हो।' वह मुझे चापलसी करते हुए देख कर हँस तो देती थी; किन्तु उसका रोआँ-रोआँ रोने लगता।

मैं अपनी गाढ़ी कमाई के रुपये को शराब के प्याले में गला कर मस्त रहता! मेरे लिए वह भी कोई विशेष बात न थी, न तो मेरे लिये भास्तिक बनने में ही कोई विशेषता थी। धीरे-धीरे मैं उच्छृंखल हो गया। कुलसम रोती, बिलखती और मुझे तमझाती; किन्तु मुझे ये सब बातें व्यर्थ को सी जान पड़तीं। मैं अधिक अविचारी हो उठा। मेरे जीवन का वह भयानक परिवर्तन बड़े वेग से आरम्भ हुआ। कुलसम उस कष्ट को सहन करने के लिए जीवित न रह सकी। उस दिन जब गोली चली थी, तब कुलसम के वहाँ जाने की आवश्यकता न थी। मैं सच कहता हूँ बाबूजी, वह आत्महत्या करने का उसका एक नया ढंग था। मुझे विश्वास होता है, कि मैं ही इसका कारण था। इसके बाद मेरी वह सब उद्वेगता तो नष्ट हो ही गई, जीवन की पूँजी जो मेरा निज का अभिमान था—वह भी चूर-चूर हो गया। मैं नीरा को लेकर भारत के लिए चल पड़ा। तब तक तो मैं ईश्वर के सम्बन्ध में एक उदासीन नास्तिक था; किन्तु इस दुःख ने मुझे विद्रोही बना दिया। मैं अपने कष्टों का कारण ईश्वर को ही समझने लगा और मेरे मन में यह बात जम गई, कि यह मुझे दण्ड दिया गया है।

बुढ़ा उत्तेजित हो उठा था। उसका दम फूलने लगा, खाँसी आने लगी। नीरा मिट्टी के घड़े में जल लिये हुए झोंपड़ी में आई। उसने देवनिवास को और अपने पिता को अन्वेषक दृष्टि से देखा। यह समझ लेने पर, कि दोनों में से किसी के मुख पर कटुता नहीं है, वह प्रकृतिस्थ हुई। धीरे-धीरे पिता का सिर सहलाते हुए उसने पूछा—बाबा, लावा ले आई हूँ, कुछ खा लो।

बुढ़े ने कहा—ठहरो बेटी! फिर निवास की ओर देख कर कहने लगा—बाबूजी, उस दिन भी जब नीरा के लिए मैंने भगवान् को पुकारा था, तब उसी कटुता से। संभव है, इसी लिए वे न आये हों। आज कई दिनों से मैं भगवान् को समझने की चेष्टा कर रहा हूँ। नीरा के

लिये मुझे बड़ी चिन्ता हो रही है। वह क्या करेगी ? किसी अत्याचारी के हाथ पड़ कर नष्ट तो न हो जायगी ?

निवास कुछ बोलने ही को था, कि नीरा कह उठी—बाबा, तुम मेरी चिन्ता न करो, भगवान् मेरी रक्षा करेंगे। निवास की अन्तरात्मा पुलकित हो उठी। बुढ़े ने कहा—करेंगे बेटी ? उसके मुख पर एक व्याकुल प्रसन्नता झलक उठी !

निवास ने बूढ़े की ओर देख कर विनीत स्वर में कहा—मैं नीरा से ब्याह करने के लिए प्रस्तुत हूँ। यदि तुम्हें—

बूढ़े को अब की खाँसी के साथ ढेर-सा रक्त गिरा, तो भी उसके मुँह पर सन्तोष और विश्वास की प्रसन्न-लीला खेलने लगी। उसने अपने दोनों हाथ निवास और नीरा पर फैला कर रखते हुए कहा—हे मेरे भगवान् !

पुरस्कार

आर्द्रा नक्षत्र ; आकाश में काले-काले बादलों की घुमड़, जिसमें देव-हुन्दुभी का गम्भीर घोष । प्राची के एक निरभ्र कोने से स्वर्ण-पुरुष झाँकने लगा था—देखने लगा महाराज की सवारी । शैलमाला के अंचल में समतल उर्वरा-भूमि से सौंधी बास उठ रही थी । नगर-तोरण से जय-घोष हुआ, भीड़ में गजराज का चामरधारी झुण्ड उन्नत दिखाई पड़ा । वह हर्ष और उत्साह का समुद्र हिलोर भरता हुआ आगे बढ़ने लगा ।

प्रभात की हेम-किरणों से अनुरंजित नन्हीं-नन्हीं बूँदों का एक झोंका स्वर्ण-मल्लिका के समान बरस पड़ा । मंगल-सूचना से जनता ने हर्ष-ध्वनि की ।

रथों, हाथियों और अश्वारोहियों की पंक्ति जम गई । दर्शकों की भीड़ भी कम न थी । गजराज बैठ गया, सिद्धियों से महाराज उतरे । सौभाग्यवती और कुमारी सुन्दरियों के दो दल, आम्रपल्लवों से सुशोभित मंगल-कलश और फूल, कुंकुम तथा खीलों से भरे थाल लिये, मधुर गान करते हुए आगे बढ़े ।

महाराज के मुख पर मधुर मुस्क्यान थी । पुरोहित-वर्ग ने स्वस्त्ययन किया । स्वर्ण-रंजित हल की मूठ पकड़ कर महाराज ने जुते हुए सुन्दर पुष्ट बैलों को चलने का संकेत किया । बाजे बजने लगे । किशोरी कुमारियों ने खीलों और फूलों की वर्षा की ।

कौशल का यह उत्सव प्रसिद्ध था । एक दिन के लिए महाराज को कृपक बनना पड़ता—उस दिन इन्द्र पूजन की धूमधाम होती ; गोठ होती । नगर-निवासी उस पहाड़ी-भूमि में आनन्द मनाते । प्रतिवर्ष कृषि का यह महोत्सव उत्साह से सम्पन्न होता ; दूसरे राज्यों से भी युवक राजकुमार इस उत्सव में बड़े चाव से आकर योग देते ।

मगध का एक राजकुमार अरुण अपने रथ पर बैठा बड़े कुतूहल से यह दृश्य देख रहा था ।

बीजों का एक थाल लिये कुमारी मधूलिका महाराज के साथ थी । बीज बोते हुए महाराज जब हाथ बढ़ाते तब मधूलिका उनके सामने थाल कर देती । यह खेत मधूलिका का था, जो इस साल महाराज की

खेती के लिए चुना गया था ; इसलिए बीज देने का सम्मान मधूलिका ही को मिला । वह कुमारी थी । सुन्दरी थी । कौशेय-वसन उसके शरीर पर इधर-उधर लहराता हुआ स्वयं शोभित हो रहा था । वह कभी उसे सम्हालती और कभी अपने रूखे अलकों को । कृषक-बालिका के शुभ्र भाल पर श्रमकणों की भी कमी न थी, वे सब बरौनियों में गुँथे जा रहे थे । सम्मान और लज्जा उसके अधरों पर मन्द मुस्कराहट के साथ सिहर उठते ; किन्तु महाराज को बीज देने में उसने शिथिलता नहीं की । सब लोग महाराज का हल चलाना देख रहे थे—विस्मय से, कुतूहल से । और अरुण देख रहा था कृषककुमारी मधूलिका को । आह कितना भोला सौन्दर्य ! कितनी सरल चितवन !

उत्सव का प्रधान कृत्य समाप्त हो गया । महाराज ने मधूलिका के खेत का पुरस्कार दिया, थाल में कुछ स्वर्णमुद्राएँ । वह राजकीय अनुग्रह था । मधूलिका ने थाली सिर से लगा ली ; किन्तु साथ ही उसमें की स्वर्ण-मुद्राओं को महाराज पर न्योछावर करके बिखेर दिया । मधूलिका की उस समय की ऊर्जस्वित मूर्ति लोग आश्चर्य से देखने लगे । महाराज की भृकुटि भी जरा चढ़ी ही थी कि मधूलिका ने सविनय कहा—

देव ! यह मेरे पितृ-पितामहों की भूमि है । इसे बेचना अपराध है ; इसलिए मूल्य स्वीकार करना मेरी सामर्थ्य के बाहर है । महाराज के बोलने के पहले ही वृद्ध मंत्री ने तीखे स्वर से कहा—अबोध ! क्या बक रही है ? राजकीय अनुग्रह का तिरस्कार ! तेरी भूमि से चौगुना मूल्य है ; फिर कोशल का तो यह सुनिश्चित राष्ट्रीय नियम है । तू आज से राजकीय रक्षण पाने की अधिकारिणी हुई, इस धन से अपने को सुखी बना ।

राजकीय रक्षण की अधिकारिणी तो सारी प्रजा है मन्त्रिवर !..... महाराज को भूमि-समर्पण करने में तो मेरा कोई विरोध न था और न है ; किन्तु मूल्य स्वीकार करना असम्भव है ।—मधूलिका उत्तेजित हो उठी थी ।

महाराज के संकेत करने पर मन्त्री ने कहा—देव ! वाराणसी-युद्ध के अन्यतम वीर सिंहमित्र की यह एक-मात्र कन्या है ।—महाराज चौंक उठे—सिंहमित्र की कन्या ! जिसने मगध के सामने कोशल की लाज रख ली थी, उसी वीर की मधूलिका कन्या है ?

हाँ, देव !—सविनय मन्त्री ने कहा ।

इस उत्सव के परम्परागत नियम क्या हैं, मन्त्रिवर ?—महाराज ने पूछा ।

देव, नियम तो बहुत साधारण हैं । किसी भी अच्छी भूमि को इस उत्सव के लिए चुन कर नियमानुसार पुरस्कार-स्वरूप उसका मूल्य दे दिया जाता है । वह भी अत्यन्त अनुग्रहपूर्वक अर्थात् भूसम्पत्ति का चौगुना मूल्य उसे मिलता है । उस खेती को वही व्यक्ति वर्ष भर देखता है । वह राजा का खेत कहा जाता है ।

महाराज को विचार-संघर्ष से विश्राम की अत्यन्त आवश्यकता थी । महाराज चुप रहे । जयघोष के साथ सभा विसर्जित हुई । सब अपने-अपने शिविरों में चले गये ; किन्तु मधूलिका को उत्सव में फिर किसी ने न देखा । वह अपने खेत की सीमा पर विशाल मधूक वृक्ष के चिकने हरे पत्तों की छाया में अनमनी चुपचाप बैठी रही ।

×

×

×

रात्रि का उत्सव अब विश्राम ले रहा था । राजकुमार अरुण उसमें सम्मिलित नहीं हुआ—वह अपने विश्राम-भवन में जागरण कर रहा था । आँखों में नींद न थी । प्राची में जैसी गुलाली खिल रही थी, वही रंग उसकी आँखों में था । सामने देखा तो मुण्डेर पर कपोती एक पैर पर खड़ी पंख फैलाये अँगड़ाई ले रही थी । अरुण उठ खड़ा हुआ । द्वार पर सुसज्जित अश्व था, वह देखते-देखते नगरतोरण पर जा पहुँचा । रक्षक-गण ऊँघ रहे थे, अश्व के पैरों के शब्द से चौंक उठे ।

युवक कुमार तीर-सा निकल गया । सिन्धु देश का तुरंग प्रभात के पवन से पुलकित हो रहा था । धूमता-धूमता अरुण उसी मधूक वृक्ष के नीचे पहुँचा, जहाँ, मधूलिका अपने हाथ पर सिर धरे हुए खिन्न-निद्रा का सुख ले रही थी ।

अरुण ने देखा, एक छिन्न माधवी-लता वृक्ष की शाखा से च्युत होकर पड़ी है । सुमन मुकुलित, भ्रमर निस्पन्द थे । अरुण ने अपने अश्व को मौन रहने का संकेत किया, उस सुषमा को देखने के लिए ; परन्तु कोकिल बोल उठा । जैसे उसने अरुण से प्रश्न किया—छिः, कुमारी के सोये हुए सौंदर्य पर दृष्टिपात करनेवाले धृष्ट, तुम कौन ? मधूलिका की आँखें खुल पड़ीं । उसने देखा, एक अपरिचित युवक । वह संकोच से उठ बैठी ।—भद्रे ! तुम्हीं न कल के उत्सव की संचालिका रही हो ?

उत्सव ! हाँ, उत्सव ही तो था ।

कल उस सम्मान...

क्यों आपको कल का स्वप्न सता रहा है ? भद्र ! आप क्या मुझे इस अवस्था में सन्तुष्ट न रहने देंगे ?

मेरा हृदय तुम्हारी उस छवि का भक्त बन गया है देवि !

मेरे उस अभिनय का—मेरी विडम्बना का । आह ! मनुष्य कितना निर्दय है, अपरिचित ! क्षमा करो, जाओ अपने मार्ग ।

सरलता की देवि ! मैं मगध का राजकुमार तुम्हारे अनुग्रह का प्रार्थी हूँ—मेरे हृदय की भावना अवगुण्ठन में रहना नहीं जानती । उसे अपनी.....।

राजकुमार ! मैं कृषक-बालिका हूँ । आप नन्दनविहारी और मैं पृथ्वी पर परिश्रम करके जीनेवाली । आज मेरी स्नेह की भूमि पर से मेरा अधिकार छीन लिया गया है । मैं दुःख से विकल हूँ ; मेरा उपहास न करो ।

मैं कोशल-नरेश से तुम्हारी भूमि तुम्हें दिलवा दूँगा ।

नहीं, वह कोशल का राष्ट्रीय नियम है । मैं उसे बदलना नहीं चाहती—चाहे उससे मुझे कितना ही दुःख हो ।

तब तुम्हारा रहस्य क्या है ?

यह रहस्य मानव-हृदय का है, मेरा नहीं । राजकुमार, नियमों से यदि मानव-हृदय बाध्य होता, तो आज मगध के राजकुमार का हृदय किसी राजकुमारी की ओर न खिंच कर एक कृषक-बालिका का अपमान करने न आता । मधूलिका उठ खड़ी हुई ।

चोट खाकर राजकुमार लौट पड़ा । किशोर किरणों में उसका रत्न-किरीट चमक उठा । अश्व वेग से चला जा रहा था और मधूलिका निष्ठुर प्रहार करके क्या स्वयं आहत न हुई ? उसके हृदय में टीस-सी होने लगी । वह सजल नेत्रों से उड़ती हुई धूल देखने लगी ।

×

×

×

मधूलिका ने राजा का प्रतिपादन, अनुग्रह नहीं लिया । वह दूसरे खेतों में काम करती और चौथे पहर रूखी-सूखी खाकर पड़ रहती । मधूक-वृक्ष के नीचे छोटी-सी पर्णकुटीर थी । सूखे डंठलों से उसकी दीवार बनी थी । मधूलिका का वही आश्रय था । कठोर परिश्रम से जो रूखा अन्न मिलता, वही उसकी साँसों को बढ़ाने के लिए पर्याप्त था ।

दुबली होने पर भी उसके अंग पर तपस्या की कान्ति थी। आस-पास के कृषक उसका आदर करते। वह एक आदर्श बालिका थी। दिन, सप्ताह, महीने और वर्ष बीतने लगे।

शीतकाल की रजनी, मेघों से भरा आकाश, जिसमें बिजली की दौड़-धूप। मधूलिका का छाजन टपक रहा था! ओढ़ने की कमी थी। वह ठिठुर कर एक कोने में बैठी थी। मधूलिका अपने अभाव को आज बढ़ा कर सोच रही थी। जीवन से सामंजस्य बनाये रखनेवाले उपकरण तो अपनी सीमा निर्धारित रखते हैं; परन्तु उनकी आवश्यकता और कल्पना भावना के साथ बढ़ती-घटती रहती है। आज बहुत दिनों पर उसे बीती हुई बात स्मरण हुई—दो, नहीं नहीं तीन वर्ष हुए होंगे, इसी मधूक के नीचे प्रभात में—तरुण राजकुमार ने क्या कहा था?

वह अपने हृदय से पूछने लगी—उन चाटुकारी के शब्दों को सुनने के लिए उत्सुक-सी वह पूछने लगी—क्या कहा था? दुख-दग्ध हृदय उन स्वप्न-सी बातों को स्मरण रख सकता था! और स्मरण ही होता, तो भी कष्टों की इस काली निशा में वह कहने का साहस करता। हाथ री विडम्बना!

आज मधूलिका उस बीते हुए क्षण को लौटा लेने के लिए विकल थी। दारिद्र्य की ठोकड़ों ने उसे व्यथित और अधीर कर दिया है। मगध की प्रासाद-माला के वैभव का काल्पनिक चित्र—उन सूखे डंठलों के रन्ध्रों से, नभ में—बिजली के आलोक में—नाचता हुआ दिखाई देने लगा। खिलवाड़ी शिशु जैसे श्रावण की सन्ध्या में जुगनू को पकड़ने के लिए हाथ लपकाता है, वैसे ही मधूलिका मन-ही-मन कह रही थी। 'अभी वह निकल गया।' वर्षा ने भीषण रूप धारण किया। गड़गड़ाहट बढ़ने लगी; ओले पड़ने की सम्भावना थी। मधूलिका अपनी जजर झोंपड़ी के लिए काँप उठी। सहसा बाहर कुछ शब्द हुआ—

कौन है यहाँ? पथिक को आश्रय चाहिए।

मधूलिका ने डंठलों का कपाट खोल दिया। बिजली चमक उठी। उसने देखा, एक पुरुष घोड़े की डोर पकड़े खड़ा है। सहसा वह चिल्ला उठी—राजकुमार!

मधूलिका?—आश्चर्य से युवक ने कहा।

एक क्षण के लिए सन्नाटा छा गया। मधूलिका अपनी कल्पना को सहसा प्रत्यक्ष देखकर चकित हो गई—इतने दिनों के बाद आज फिर!

अरुण ने कहा—कितना समझाया मैंने—परन्तु.....

मधूलिका अपनी दयनीय अवस्था पर संकेत करने देना नहीं चाहती थी। उसने कहा—और आज आपकी यह क्या दशा है ?

सिर झुकाकर अरुण ने कहा—मैं मगध का विद्रोही निर्वासित कोशल में जीविका खोजने आया हूँ।

मधूलिका उस अन्धकार में हँस पड़ी—मगध के विद्रोही राजकुमार का स्वागत करे एक अनाथिनी कृपक-बालिका, यह भी एक विडम्बना है, तो भी मैं स्वागत के लिए प्रस्तुत हूँ।

✕

✕

✕

शीतकाल की निस्तब्ध रजनी, कुहरे से धुली हुई चाँदनी, हाड़ कँपा देने वाला समीर, तो भी अरुण और मधूलिका दोनों पहाड़ी गह्वर के द्वार पर बट वृक्ष के नीचे बैठे हुए बातें कर रहे हैं। मधूलिका की वाणी में उत्साह था ; किन्तु अरुण जैसे अत्यन्त सावधान होकर बोलता।

मधूलिका ने पूछा—जब तुम इतनी विपन्न अवस्था में हो, तो फिर इतने सैनिकों को साथ रखने की क्या आवश्यकता है ?

मधूलिका ! बाहुबल ही तो वीरों की आजीविका है। ये मेरे जीवन-मरण के साथी हैं भला मैं इन्हें कैसे छोड़ देता ? और करता ही क्या ?

क्यों ? हम लोग परिश्रम से कमाते और खाते। अब तो तुम...

भूल न करो, मैं अपने बाहुबल पर भरोसा करता हूँ। नये राज्य की स्थापना कर सकता हूँ, निराश क्यों हो जाऊँ ?—अरुण के शब्दों में कम्पन था ; वह जैसे कुछ कहना चाहता था ; पर कह न सकता था।

नवीन राज्य ! ओहो, तुम्हारा उत्साह तो कम नहीं। भला कैसे ? कोई ढंग बताओ, तो मैं भी कल्पना का आनन्द ले लूँ।

कल्पना का आनन्द नहीं मधूलिका, मैं तुम्हें राजरानी के सम्मान में सिंहासन पर बिठाऊँगा ! तुम अपने छिने हुए खेत की चिन्ता करके भयभीत न हो।

एक क्षण में सरल मधूलिका के मन में प्रमाद का अन्धड़ बहने लगा—द्वन्द्व सच गया। उसने सहसा कहा—आह, मैं सचमुच आज तक तुम्हारी प्रतीक्षा करती थी, राजकुमार !

अरुण ठिठाई से उसके हाथों को दबा कर बोला—तो मेरा भ्रम था, तुम सचमुच मुझे प्यार करती हो ?

युवती का वक्षस्थल फूल उठा, वह हाँ भी नहीं कह सकी, ना भी नहीं। अरुण ने उसकी अवस्था का अनुभव कर लिया। कुशल मनुष्य

के समान उसने अवसर को हाथ से न जाने दिया । तुरन्त बोल उठा—
तुम्हारी इच्छा हो तो प्राणों से पण लगा कर मैं तुम्हें इसी कोशल-
सिंहासन पर बिठा दूँ । मधूलिका ! अरुण के खड्ग का आतंक देखोगी ?
—मधूलिका एक बार काँप उठी । वह कहना चाहती थी—नहीं ; किन्तु
उसके मुँह से निकला—क्या ?

सत्य मधूलिका, कोशल-नरेश तभी से तुम्हारे लिए चिन्तित हैं ।
यह मैं जानता हूँ, तुम्हारी साधारण-सी प्रार्थना वह अस्वीकार न करेंगे ।
और मुझे यह भी विदित है कि कोशल के सेनापति अधिकांश सैनिकों
के साथ पहाड़ी दस्युओं का दमन करने के लिए बहुत दूर चले गये हैं ।

मधूलिका की आँखों के आगे बिजलियाँ हँसने लगीं । दारुण भावना
से उसका मस्तक विकृत हो उठा । अरुण ने कहा—तुम बोलती
नहीं हो ?

जो कहोगे वही करूँगी—मंत्रमुग्ध-सी मधूलिका ने कहा ।

×

×

×

×

स्वर्णमंच पर कोशल-नरेश अर्द्धनिद्रित अवस्था में आँखें मुकुलित
किये हैं । एक चामरधारिणी युवती पीछे खड़ी अपनी कलाई बड़ी कुश-
लता से घुमा रही है । चामर के शुभ्र आन्दोलन उस प्रकोष्ठ में धीरे-धीरे
संचलित हो रहे हैं । ताम्बूल-वाहिनी प्रतिमा के समान दूर खड़ी है ।

प्रतिहारी ने आकर कहा—जय हो देव ! एक स्त्री कुछ प्रार्थना करने
आई है ।

आँख खोलते हुए महाराज ने कहा—स्त्री ! प्रार्थना करने आई है ?
आने दो ।

प्रतिहारी के साथ मधूलिका आई । उसने प्रणाम किया । महाराज
ने स्थिर दृष्टि से उसकी ओर देखा और कहा—तुम्हें कहीं देखा है ।

तीन बरस हुए देव ! मेरी भूमि खेती के लिए ली गई थी ।

ओह, तो तुमने इतने दिन कष्ट में बिताये, आज उसका मूल्य माँगने
आई हो, क्यों ? अच्छा-अच्छा तुम्हें मिलेगा । प्रतिहारी !

नहीं महाराज, मुझे मूल्य नहीं चाहिए ।

मूर्ख ! फिर क्या चाहिए ?

उतनी ही भूमि, दुर्ग के दक्षिणी नाले के समीप की जंगली भूमि,
वहीं मैं अपनी खेती करूँगी ! मुझे एक सहायक मिल गया है । वह
मनुष्यों से मेरी सहायता करेगा, भूमि को समतल भी तो बनाना होगा ।

महाराज ने कहा—कृपक-बालिके ! वह बड़ी ऊबड़-खाबड़ भूमि है । तिस पर वह दुर्ग के समीप एक सैनिक महत्त्व रखती है ।

तो फिर निराश लौट जाऊँ ?

सिंहमित्र की कन्या ! मैं क्या करूँ, तुम्हारी यह प्रार्थना.....!

देव ! जैसी आज्ञा हो !

जाओ, तुम श्रमजीवियों को उसमें लगाओ । मैं आमात्य को आज्ञापत्र देने का आदेश करता हूँ ।

जय हो देव !—कहकर प्रणाम करती हुई मधूलिका राजमन्दिर के बाहर आई ।

दुर्ग के दक्षिण, भयावने नाले के तट पर, घना जंगल है । आज वहाँ मनुष्यों के पद-संचार से शून्यता भंग हो रही थी । अरुण के छिपे हुए मनुष्य स्वतन्त्रता से इधर-उधर घूमते थे । झाड़ियों को काट कर पथ बना रहा था । नगर दूर था, फिर उधर यों ही कोई नहीं आता था । फिर अब तो महाराज की आज्ञा से वहाँ मधूलिका का अच्छा-सा खेत बन रहा था । तब इधर की किसको चिन्ता होती ?

एक घने कुञ्ज में अरुण और मधूलिका एक दूसरे को हर्षित नेत्रों से देख रहे थे । सन्ध्या हो चली थी । उस निविड़ वन में उन नवागत मनुष्यों को देख कर पक्षीगण अपने नीड़ को लौटते हुए अधिक कोलाहल कर रहे थे ।

प्रसन्नता से अरुण की आँखें चमक उठीं । सूर्य की अन्तिम किरणें झुरमुट में घुस कर मधूलिका के कपोलों से खेलने लगीं । अरुण ने कहा—चार प्रहर और, विश्वास करो, प्रभात में ही इस जीर्ण कलेवर कोशल-राष्ट्र की राजधानी श्रावस्ती में तुम्हारा अभिषेक होगा । और मगध से निर्वासित मैं, एक स्वतन्त्र राष्ट्र का अधिपति बनूँगा, मधूलिके !

भयानक ! अरुण, तुम्हारा साहस देख मैं चकित हो रही हूँ । केवल सौ सैनिकों से तुम.....

रात के तीसरे प्रहर मेरी विजय-यात्रा होगी ।

तो तुमको इस विजय पर विश्वास है ?

अवश्य । तुम अपनी झोंपड़ी में यह रात बिताओ, प्रभात से तो राज-मन्दिर ही तुम्हारा लीला-निकेतन बनेगा ।

मधूलिका प्रसन्न थी ; किन्तु अरुण के लिए उसकी कल्याण-कामना सशंक थी । वह कभी-कभी उद्विग्न-सी होकर बालकों के समान प्रश्न कर

बैठती। अरुण उसका समाधान कर देता। सहसा कोई संकेत पाकर उसने कहा—अच्छा अन्धकार अधिक हो गया। अभी तुम्हें दूर जाना है और मुझे भी प्राण-पण से इस अभियान के प्रारम्भिक कार्यों को अर्ध-रात्रि तक पूरा कर लेना चाहिए; तब रात्रि भर के लिए बिदा मधूलिके!

मधूलिका उठ खड़ी हुई। कँटीली झाड़ियों से उलझती हुई, क्रम से बढ़नेवाले अन्धकार में, वह अपनी झोंपड़ी की ओर चली।

X

X

X

X

पथ अन्धकारमय था और मधूलिका का हृदय भी निविड़ तम से विरा था। उसका मन सहसा विचलित हो उठा, मधुरता नष्ट हो गई। जितनी सुख-कल्पना थी, वह जैसे अन्धकार में विलीन होने लगी। वह भयभीत थी, पहला भय उसे अरुण के लिए उत्पन्न हुआ, यदि वह सफल न हुआ तो? फिर सहसा सोचने लगी—वह क्यों सफल हो? ध्रावस्ती-दुर्ग एक विदेशी के अधिकार में क्यों चला जाय? मगध कोशल का चिर-शत्रु! ओह, उसकी विजय! कोशलनरेश ने क्या कहा था—‘सिंहमित्र की कन्या’। सिंहमित्र कोशल का रक्षक वीर, उसीकी कन्या आज क्या करने जा रही है? नहीं, नहीं। ‘मधूलिका! मधूलिका!!’ जैसे उसके पिता उस अन्धकार में पुकार रहे थे। वह पगली की तरह चिल्ला उठी। रास्ता भूल गई।

रात एक पहर बीत चली, पर मधूलिका अपनी झोंपड़ी तक न पहुँची। वह उधेड़बुन में विक्षिप्त-सी चली जा रही थी। उसकी आँखों के सामने कभी सिंहमित्र और कभी अरुण की मूर्ति अन्धकार में चित्रित हो जाती। उसे सामने आलोक दिखाई पड़ा। वह बीच पथ में खड़ी हो गई। प्रायः एक सौ उल्काधारी अश्वारोही चले आ रहे थे और आगे-आगे एक वीर अघेड़ सैनिक था। उसके बायें हाथ में अश्व की बल्गा और दाहिने हाथ में नग्न खड्ग। अत्यन्त धीरता से वह टुकड़ी अपने पथ पर चल रही थी। परन्तु मधूलिका बीच पथ से हिली नहीं। प्रमुख सैनिक पास आ गया; पर मधूलिका अब भी नहीं हटी। सैनिक ने अश्व रोक कर कहा—कौन? कोई उत्तर नहीं मिला। तब तक दूसरे अश्वारोही ने कड़क कर कहा—तू कौन है स्त्री? कोशल के सेनापति को उत्तर शीघ्र दे।

रमणी जैसे विकार-ग्रस्त स्वर में चिल्ला उठी—बाँध लो, मुझे बाँध लो! मेरी हत्या करो। मैंने अपराध ही ऐसा किया है।

सेनापति हँस पड़े, बोले—पगली है।

पगली नहीं, यदि वही होती, तो इतनी विचार-वेदना क्यों होती ?
सेनापति ! मुझे बाँध लो। राजा के पास ले चलो।

क्या है ? स्पष्ट कह !

श्रावस्ती का दुर्ग एक प्रहर में दस्युओं के हस्तगत हो जायगा।
दक्षिणी नाले के पार उनका आक्रमण होगा।

सेनापति चौंक उठे। उन्होंने आश्चर्य से पूछा—तू क्या कह रही है ?

मैं सत्य कह रही हूँ ; शीघ्रता करो।

सेनापति ने अस्सी सैनिकों को नाले की ओर धीरे-धीरे बढ़ने की आज्ञा दी और स्वयं बीस अश्वारोहियों के साथ दुर्ग की ओर बढ़े।
मधूलिका एक अश्वारोही के साथ बाँध दी गई।

×

×

×

श्रावस्ती का दुर्ग, कोशल राष्ट्र का केन्द्र, इस रात्रि में अपने विगत वैभव का स्वप्न देख रहा था। भिन्न राजवंशों ने उसके प्रान्तों पर अधिकार जमा लिया है। अब वह केवल कई गाँवों का अधिपति है। फिर भी उसके साथ कोशल के अतीत की स्वर्ण-गाथाएँ लिपटी हैं। वही लोगों की ईर्ष्या का कारण है। जब थोड़े से अश्वारोही बड़े वेग से आते हुए दुर्ग-द्वार पर रुके तब दुर्ग के प्रहरी चौंक उठे। उल्का के आलोक में उन्होंने सेनापति को पहचाना, द्वार खुला। सेनापति घोड़े की पीठ से उतरे। उन्होंने कहा—अग्निसेन ! दुर्ग में कितने सैनिक होंगे ?

सेनापति की जय हो ! दो सौ।

उन्हें शीघ्र एकत्र करो ; परन्तु बिना किसी शब्द के। १०० को लेकर तुम शीघ्र ही चुपचाप दुर्ग के दक्षिण की ओर चलो। आलोक और शब्द न हो।

सेनापति ने मधूलिका की ओर देखा। वह खोल दी गई। उसे अपने पीछे आने का संकेत कर सेनापति राजमन्दिर की ओर बढ़े। प्रतिहारी ने सेनापति को देखते ही महाराज को सावधान किया। वह अपनी सुख-निद्रा के लिए प्रस्तुत हो रहे थे ; किन्तु सेनापति और साथ में मधूलिका को देखते ही चंचल हो उठे। सेनापति ने कहा—जय हो देव ! इस स्त्री के कारण मुझे इस समय उपस्थित होना पड़ा है।

महाराज ने स्थिर नेत्रों से देख कर कहा—सिंहमित्र की कन्या, फिर यहाँ क्यों ?—क्या तुम्हारा क्षेत्र नहीं बन रहा है ? कोई बाधा ?

सेनापति ! मैंने दुर्ग के दक्षिणी नाले के समीप की भूमि इसे दी है । क्या उसी सम्बन्ध में तुम कहना चाहते हो ?

देव ! किसी गुप्त शत्रु ने उसी ओर से आज की रात में दुर्ग पर अधिकार कर लेने का प्रबन्ध किया है और इसी स्त्री ने मुझे पथ में यह सन्देश दिया है ।

राजा ने मधूलिका की ओर देखा । वह काँप उठी । घृणा और लज्जा से वह गड़ी जा रही थी । राजा ने पूछा—मधूलिका, यह सत्य है ?

हाँ, देव !

राजा ने सेनापति से कहा—सैनिकों को एकत्र करके तुम चलो, मैं अभी आता हूँ । सेनापति के चले जाने पर राजा ने कहा—सिंहमित्र की कन्या । तुमने एक बार फिर कोशल का उपकार किया । यह सूचना देकर तुमने पुरस्कार का काम किया है । अच्छा, तुम यहीं ठहरो । पहले उन आतताइयों का प्रबन्ध कर लूँ ।

+

×

×

अपने साहसिक अभियान में अरुण बन्दी हुआ और दुर्ग उल्का के आलोक में अति रंजित हो गया । भीड़ ने जयघोष किया । सबके मन में उल्लास था । श्रावस्ती-दुर्ग आज एक दस्त्यु के हाथ में जाने से बचा । आबाल-वृद्ध-नारी आनन्द से उन्मत्त हो उठे ।

उपा के आलोक में सभा मण्डप दर्शकों से भर गया । बन्दी अरुण को देखते ही जनता ने रोष से हुद्कार करते हुए कहा—‘बध करो !’ राजा ने सब से सहमत होकर आज्ञा दी । ‘प्राण-दण्ड !’ मधूलिका, बुलाई गई । वह पगली-सी आकर खड़ी हो गई । कोशल-नरेश ने पूछा—मधूलिका, तुझे जो पुरस्कार लेना हो, माँग । वह चुप रही ।

राजा ने कहा—मेरे निज की जितनी खेती है, मैं सब तुझे देता हूँ । मधूलिका ने एक बार बन्दी अरुण की ओर देखा । उसने कहा मुझे कुछ न चाहिए । अरुण हँस पड़ा । राजा ने कहा—नहीं, मैं तुझे अवश्य दूँगा । माँग ले ।

तो मुझे भी प्राणदण्ड मिले । कहती हुई वह बन्दी अरुण के पास जा खड़ी हुई ।



Vinay Avasthi Sahib Bhuvan Vani Trust Donations

स्व० श्री जयशङ्करप्रसाद जी का साहित्य

नाटक		१५ लहर	१॥॥
१ स्कन्दगुप्त	३॥	१६ मरना	॥॥
२ अजातशत्रु	१॥॥	१७ महाराणा का महत्त्व	॥=॥
३ चन्द्रगुप्त	३॥	१८ प्रेम-पथिक	
४ ध्रुवस्वामिनी	॥=॥	१९ करुणालय	॥॥
५ विशाख	१॥	२० कानन कुसुम	१॥॥
६ कामना	१॥॥	कहानी-संग्रह	
७ जनमेजय का नागयज्ञ	१॥	२१ आकाशदीप	२॥
८ राज्यश्री	॥=॥	२२ इन्द्रजाल	२॥
९ एक घँट	॥॥	२३ प्रतिष्ठा	॥॥॥
उपन्यास		२४ आँधी	२॥
१० कंकाल	४॥	२५ छाया	१॥॥
११ तितली	३॥॥	विविध विषय	
१२ इरावती	१॥॥	नव्य और कला तथा	
१३ कामायनी		नव्य निबन्ध	१॥॥
१४ आँसू		आधार	१॥

मिलने का पता—

मैनेजर, लीडर प्रेस, इलाहाबाद

Vinay Avasthi Sahib Bhuvan Vani Trust Donations